


پندرہ تاریخ

تالیف

موسیٰ خسروی

ترجمہ

محمد حسن جعفری



حَسَنَ عَلِيٰ بَكَّ تَطِيُو بِالْمَقَابِلِ بَرَامَامِ بَارْه- كَهَلَادِر- كِرَاجِي فُون ۲۳۳۳۰۵۵

સોમાસોક

વકફ

આ કિતાબ ફાજ મહમદઅલી ભાઈ
અલીભાઈ સુંદરજી "સોમાસોક"
તનનરીવ માડાગારસ્કારવાળા તરફથી
તેમના મરહુમ સગાવહાલાઓની
રહોના સખવાબ અર્થે
વકફ કરવામાં આવેલ છે.
લાભ લેનાર ભાઈ બહેનો મરહુમોની
અરવાહોના સવાબ અર્થે એક
સુરએ ફાતેહા પઢી બક્ષી આપે
એવી નમ્ર અરજ છે.



پندتاریخ

اخلاقی ○ تاریخی ○ اجتماعی

تالیف : موسیٰ خسروی

ترجمہ : محمد حسن جعفری

حسن علی بک ڈپو

بالمقابل بڑا امام باڑہ کھارادر کراچی۔ ۷۴۰۰۰

عناوین کتاب

باب اول - امر بالمعروف و نہی عن المنکر

- قرآنی داستان ----- ۹
- برائی سے کیوں نہ روکا؟ ----- ۱۳
- نہی عن المنکر کے لئے امام صادقؑ کا طریقہ ----- ۱۷
- زری و شائستگی سے امر بالمعروف کرنا چاہئے ----- ۱۸
- خدا کیا چاہتا ہے؟ ----- ۲۳
- عالموں اور دانشوروں پر عذاب الہی ----- ۲۴
- علماء کا فریضہ کیا ہے؟ ----- ۲۸
- تبلیغ کے لئے معروف اور منکر کا علم ہونا چاہئے ----- ۳۰
- حکام کا صحیح ہونا ضروری ہے ----- ۳۱
- نظم ----- ۳۵
- چند روایات ----- ۳۷

باب دوم - فضائل علم و عالم باعمل

- معارف دینی کی تعلیم کا اجر کیا ہے؟ ----- ۴۶
- ایک دینی مسئلے کی تعلیم کی قدر و قیمت ----- ۴۹
- بیس ہزار درہم یا علم کا ایک دروازہ ----- ۵۱
- اولوالعزم نبی خدمت استاد میں ----- ۵۳
- طلباء محنت کے ساتھ توسل بھی کریں ----- ۶۱
- دینی طلباء کو باکردار ہونا چاہئے ----- ۶۲

جملہ حقوق طبع حق ناشر محفوظ ہیں

کتاب	پند تاریخ جلد پنجم
تالیف	موسیٰ خسروی
ترجمہ	محمد حسن جعفری
تصحیح	سید فیضیاب علی رضوی
طبع اول	۲۰۰۰ء

- ۱۲۲ دوستوں کی ارادت اور ائمہ کی توجہ
- ۱۲۳ آل محمدؐ دوستوں کی موت پر کیا کرتے ہیں؟
- ۱۲۶ اولاد کو یوں تربیت دیں
- ۱۲۸ شیعہ اور ہیں اور محبت اور ہیں
- ۱۳۱ تائید مزید
- ۱۳۲ نعمت حقیقی کیا ہے؟
- ۱۳۴ چند روایات

باب چہارم - دین میں استقامت

- ۱۴۴ استقامت بلال رضی اللہ تعالیٰ عنہ
- ۱۴۷ استقامت خباب رضی اللہ تعالیٰ عنہ
- ۱۵۱ ایک معلم قرآن سے کیا سلوک کیا گیا؟
- ۱۵۴ شعب ابی طالبؑ، استقامت کی عظیم مثال
- ۱۵۸ جنگ احد میں استقامت دکھانے والے
- ۱۶۲ ابو دجانہؓ، استقامت کا کوہ گراں
- ۱۶۳ ایک مسلم خاتون کی جاں نثاری
- ۱۶۶ ایک مسلم خانوادہ کی استقامت
- ۱۷۰ مسلمان کو ہمیشہ مضبوط ارادے کا مالک ہونا چاہئے
- ۱۷۱ جب انسان استقامت کھودے
- ۱۷۳ چند روایات
- ۱۷۶ عقیدہ امامت کے لئے استقامت کی ضرورت ہے

باب پنجم - چغل خوری اور غیبت

- ۱۷۸ چغل خور کا انجام
- ۱۸۳ چغل خور کی قیامت خیزی

- ۶۵ اس عالم کے نقصان کو بھی ملاحظہ کریں
- ۶۷ اچھا بادشاہ کون اور بہتر عالم کون؟
- ۶۸ دوزخ کی جاگیر
- ۶۹ دو عالم کامل
- ۷۰ ایک نالائق مسند علم پر
- ۷۳ ایک اور نمونہ
- ۷۵ عالم حقیقی کا مقام
- ۷۷ چند روایات

باب سوم - محبت اہلبیت و نفرت از اعدائے اہلبیت

- ۸۶ ایک حقیقی محب آل محمدؐ علیم السلام
- ۸۹ سید حمیری نے حالت احتضار میں کیا دیکھا؟
- ۹۳ پختن کے وسیلے کے بغیر کسی کا کوئی کام نہیں بنا
- ۹۶ آل محمدؐ اپنے محبوبوں سے کیا سلوک کرتے ہیں؟
- ۹۹ توسل کا نتیجہ
- ۱۰۰ دعائے علیؑ کی اہمیت
- ۱۰۴ المرء مع من احب
- ۱۰۵ اعتقاد ولایت کے بغیر اعمال قبول نہیں ہوتے
- ۱۰۷ نجات کا حقیقی راستہ
- ۱۰۹ ”ایام سے دشمنی نہ رکھو“ کا مفہوم
- ۱۱۲ شیعین علیؑ کتنے خوش نصیب ہیں؟
- ۱۱۳ دشمنوں سے حسن سلوک
- ۱۱۷ جس نے علیؑ کی نقالی کی
- ۱۱۹ جس کا تو مولا ہو اس کو ناز کرنا چاہئے

باب اول

بسم الله الرحمن الرحيم

امر بالمعروف ونهي عن المنكر

كنتم خير امة اخرجت للناس تأمرون بالمعروف
وتنهون عن المنكر (سورة آل عمران آیت ۱۱۰)
”تم بہترین امت ہو، جنہیں لوگوں کے لئے پیدا کیا گیا،
تم نیکی کا حکم دیتے ہو اور برائی سے روکتے ہو۔“

قرآنی داستان

ولقد علمتم الذين اعتدوا منكم في السبت فقلنا لهم كونوا
قردة خاسئين فجعلناها نكالا لما بين يديها وما خلفها وموعظة
للمتقين. (سورة البقره آیت ۶۵-۶۶)

تمہیں ان لوگوں کے متعلق بخوبی معلوم ہے جنہوں نے سینچر کے دن
تجاوز کیا تھا، ہم نے ان سے کہا کہ تم ذلیل بندر بن جاؤ، ہم نے ان کو حاضرین

- ۲۷۲ ----- مالک اشتر کب روزہ رکھتے تھے؟
۲۷۳ ----- عبادت کے لئے وقت کو غنیمت جانیں
۲۷۷ ----- تارک حج و زکوٰۃ یہودی کہ نصرانی؟
۲۷۸ ----- چند روایات

باب نہم - زہد و پارسائی

- ۲۸۵ ----- مولائے متقیان کا زہد
۲۸۷ ----- ایک اور داستان
۲۸۸ ----- شیخ مرتضیٰ انصاری کا انداز زندگی
۲۹۱ ----- زہد کی بھی حدود ہیں
۲۹۲ ----- لائق توجہ
۲۹۳ ----- رہبانیت و تصوف
۳۰۰ ----- خرافات صوفیہ
۳۰۱ ----- رابعہ بصری کی کرامت
۳۰۵ ----- دو صوفیوں کا مقابلہ
۳۰۷ ----- سفید جھوٹ
۳۰۹ ----- سفیان ثوری کے اساتذہ کا انجام
۳۱۰ ----- جھوٹ میں ہڈی ہوتی تو گلے میں ضرور اٹکتی
۳۱۲ ----- سفیان ثوری کی شخصیت
۳۱۳ ----- باریک اللہ، ایسی کھانسی؟
۳۱۶ ----- چہ صوفی کی دعا کے انتظار میں رحم مادر میں ٹکا رہا
۳۱۷ ----- ایک سے بڑھ کر ایک
۳۱۹ ----- نماز متصوفہ
۳۱۹ ----- حقیقت تصوف
۳۲۰ ----- صوفیہ کی اسلام دشمن تعلیمات
۳۲۲ ----- چند روایات

اور آنے والوں کے لئے باعث عبرت اور پرہیزگاروں کیلئے باعث نصیحت بنا دیا۔
اس آیت مجیدہ کی تفسیر میں امام زین العابدین علیہ السلام نے فرمایا کہ
اصحاب سبت ایک ایسا گروہ تھا جو سمندر کے کنارے آباد تھے اور ان کا پیشہ ماہی
گیری تھا۔

اللہ تعالیٰ نے انہیں ہفتہ کے روز شکار کرنے سے منع کیا تھا اور
انبیائے کرام علیہم السلام نے انہیں بتایا کہ یہ دن تمہارے لئے عبادت اور
مچھلیوں کے لئے امان خداوندی کا دن ہے۔

پھر اللہ تعالیٰ نے اس قوم کا امتحان لیا، ہفتے کے دن مچھلیاں سطح پر
آجاتی تھیں اور باقی ایام میں بڑی مشکل سے قابو میں آتی تھیں۔

اس قوم نے عقل عیار کو استعمال میں لاتے ہوئے ایک عجیب طریقہ
اختیار کیا اور ان کا خیال یہ تھا کہ ایسا کرنے سے یوم سبت کی حرمت بھی محال رہ
سکتی ہے اور ان کا شکار بھی ہاتھ آسکتا ہے۔

چنانچہ وہ سمندر سے چھوٹی چھوٹی نہریں نکال کر اپنے دروازوں تک
لے آئے اور دروازوں پر انہوں نے بڑے بڑے حوض بنا لئے۔ جب ہفتے کا دن
ہوتا تو وہ اپنی نہروں کے منہ کھول دیتے تھے۔ مچھلیاں امان خداوندی پر اعتماد کر
کے ان کی نہروں میں آجاتیں اور حوض میں چلی جاتی تھیں۔ عصر کے وقت
جب مچھلیاں واپسی کا ارادہ کرتیں تو وہ نہروں کا دہانہ بند کر دیتے تھے۔ یوں ہر
ایک شخص کے حوض میں بڑی مقدار میں مچھلیاں پھنس جاتیں اور وہ اتوار کے
دن مچھلیاں پکڑ کر بازار میں فروخت کر دیتے تھے، جب انہیں ملامت کی گئی کہ
ہفتے کے دن شکار کرنا حرام ہے تو وہ بڑی بے حیائی سے جواب دیتے کہ ہم یہ

مچھلیاں ہفتے کے دن نہیں پکڑتے ہم تو اتوار کے دن مچھلیاں پکڑتے ہیں۔
امام زین العابدین علیہ السلام نے فرمایا: ”وہ جھوٹ بولتے تھے کیونکہ
وہ ہفتے کے دن مچھلیوں کو اپنے حوضوں میں بند کر لیتے تھے اور خدا کے سامنے
حیلے بنانا چاہتے تھے۔ اس طرح سے ان کو ایک بڑی مقدار میں مچھلیاں مل جاتی
تھیں۔ مچھلیوں کی فروخت سے انہوں نے بے انتہا دولت کمائی اور دولت کو
شراب و شباب میں لٹانے لگے۔

اس شہر میں اتنی ہزار افراد سکونت پذیر تھے ان میں سے ستر ہزار افراد
اس طریقے پر خوش تھے اور دس ہزار افراد کو یہ طریقہ پسند نہ تھا اور وہ انہیں
ایسا کرنے سے منع کرتے تھے۔

قرآن مجید کی ان آیات میں رب العزت نے ان کی داستان بیان
کرتے ہوئے فرمایا: ”واستلھم عن القرية التي كانت حاضرة البحر اذ
يعدون في السبت... الخ. ان سے اس آبادی کے متعلق دریافت کریں جو
سمندر کے کنارے آباد تھی جب وہ ہفتے کے دن تجاوز کرتے تھے۔“

ایک گروہ نبی عن المنكر کا خدائی فریضہ انجام دیتا تھا اور انہیں اس سے
روکتا تھا، اس کے علاوہ ایک گروہ ایسا بھی تھا جو عمل میں ان کے ساتھ شریک
نہیں تھا لیکن وہ انہیں روکتا بھی نہ تھا اور اس ”غیر جانبدار“ گروہ کی عجیب بات
یہ تھی کہ وہ نبی عن المنكر کرنے والے گروہ کو بھی روکتے تھے۔ قرآن مجید نے
اس گروہ کے یہ الفاظ نقل کئے ہیں: ”لم تعظون قوما اللہ مہلکھم او
معدبھم عذاباً شدیداً۔ تم ایسی قوم کو نصیحت کیوں کرتے ہو جنہیں اللہ ہلاک
کرنا چاہتا ہے یا انہیں سخت عذاب دینا چاہتا ہے۔“

نہی عن المعر کرنے والے افراد نے انہیں جواب دیا: ”ہم اس قوم پر اتمام حجت کرنا چاہتے ہیں تاکہ اللہ کے سامنے ان کا کوئی عذر باقی نہ رہے اور ہمارے اس عمل سے یہ بھی واضح ہو جائے گا کہ اس غلط کام میں ہم ان کے ساتھ نہیں ہیں اور یہ بھی ممکن ہے کہ یہ لوگ اپنی غلط روش سے باز آجائیں۔“ لیکن ان لوگوں پر کسی ناصح کی نصیحت کارگر نہ ہوئی اور وہ بدستور اپنی ضد پر قائم رہے۔

جب نصیحت کرنے والے افراد نے اس قوم کا اجتماعی رویہ دیکھا تو انہوں نے وہ شہر ہی چھوڑ دیا اور دوسرے شہر میں جا کر آباد ہو گئے۔

اللہ تعالیٰ نے ان لوگوں کو چند دن کی مہلت دی تاکہ وہ اپنی اصلاح کر لیں لیکن انہوں نے اپنی سابقہ روش کو قائم رکھا۔ آخر کار ایک رات اس قوم پر اللہ تعالیٰ کا عذاب نازل ہوا اور تمام افراد بندروں کی صورت میں مسخ ہو گئے۔ صبح کے وقت شہر کا دروازہ نہ کھلا تو ساتھ رہنے والے لوگوں کو تشویش لاحق ہوئی کہ اس شہر کا دروازہ ابھی تک کیوں بند ہے؟

لوگ جمع ہو کر شہر کے دروازے پر آئے اور بڑی دیر تک دستک دیتے رہے لیکن دروازہ نہ کھلا تو انہوں نے شہر پناہ کے ساتھ سیڑھیاں لگائیں اور جا کر دروازہ کھولا۔

جب دروازہ کھلا تو لوگوں نے عجیب دہلا دینے والا منظر دیکھا کہ تمام لوگ بندر بن چکے ہیں ان میں ایک بھی انسان موجود نہیں تھا اور بندر اپنے اپنے دروازوں پر بیٹھے ہوئے حسرت اور یاس کی تصویر بنے ایک دوسرے کو دیکھ رہے تھے۔

لوگ دروازوں پر بیٹھے ہوئے بندروں سے کہتے: ”کیا تم فلاں بن فلاں ہو؟“ تو ان کے آنسو بہنے لگتے۔

تین دن تک بدکار قوم بندروں کی صورت میں زندہ رہی، تین دن کے بعد اللہ تعالیٰ نے سخت بارش برسائی اور ہوا کا طوفان بھیجا۔ اس طوفان نے انہیں سمندر میں غرق کر دیا اور یوں یہ بدکار قوم اس صفحہ ہستی سے مٹ گئی۔

امام زین العابدین علیہ السلام نے فرمایا: ”کوئی بھی مسخ شدہ قوم تین دن سے زیادہ زندہ نہیں رہی اور اس وقت جو بندر نظر آتے ہیں یہ پہلے دن سے ہی بندر تھے اور مسخ شدہ قوم کی نسل آج تک نہیں بڑھی۔“ (۱)

تفسیر برہان میں محمد بن یعقوب کی زبانی یہ تذکرہ کیا گیا:

”عن ابی عبداللہ (علیہ السلام) فی قوله تعالیٰ:

فلما نسوا ما ذکروا به انجینا الذین ینھون عن السوء . قال کانوا ثلاثۃ اصناف . صنف ائتمروا وامروا ونجوا وصنف ائتمروا ولم یأمروا فمسخوا وصنف لم یأتمروا ولم یأمروا فہلکوا.“

حضرت امام جعفر صادق علیہ السلام نے قرآن کی آیت فلما نسوا ما ذکروا.... جب انہوں نے اس نصیحت کو بھلا دیا جو انہیں کی گئی تھی تو ہم نے ان لوگوں کو نجات دی جو برائی سے روکتے تھے، کی تفسیر کرتے ہوئے ارشاد فرمایا: ”ان لوگوں کے تین گروہ تھے:

۱۔ جو خود بھی نیک کام کرتے اور دوسروں کو بھی نیکی کا حکم دیتے تھے انہوں نے نجات پائی۔

شخص کی برائی بری ہے اور تمہاری برائی زیادہ بری ہے کیونکہ تم ہم سے نسبت رکھتے ہو (کیونکہ تم ہماری طرف منسوب ہو اور آزاد کردہ رسول کے بیٹے ہو اسی لئے نیکی تمہارے لئے اوروں کی بہ نسبت زیادہ ضروری ہے اور تمہارے لئے برائی زیادہ باعث عار ہے)۔

امام عالی مقام نے شقرانی کو یہ نصیحت اس لئے کی تھی کہ آپ کو اس کی شراب نوشی کا علم ہو چکا تھا اور آپ نے حسین کنایہ سے اسے نصیحت فرمائی تھی۔ (۱)

نرمی و شائستگی سے امر بالمعروف کرنا چاہئے

حضرت امام جعفر صادق علیہ السلام نے فرمایا: ”جب حضرت عیسیٰ علیہ السلام نے اپنے پیروکاروں سے وداع کرنے کا ارادہ فرمایا تو آپ نے انہیں جمع کیا اور انہیں حکم دیا کہ وہ ہمیشہ کمزور افراد کے مددگار بنیں اور ستم گاروں سے پرہیز کریں۔ پھر آپ نے ان میں سے دو افراد کو تبلیغ دین کے لئے انطاکیہ روانہ فرمایا۔

آپ کے بھجے ہوئے مبلغ اس دن شہر انطاکیہ میں وارد ہوئے جس دن انطاکیہ میں بتوں کی رونمائی ہونی تھی اور پورا شہر اس دن عید منا رہا تھا۔ جب انہوں نے یہ صریح گراہی دیکھی تو شہر والوں کو خوب لعنت ملامت کی۔

یہ بات بڑی واضح ہے کہ جب لوگ ایک کام کے عادی ہو جائیں اور

اسے مذہب کا حصہ تصور کرنے لگیں تو وہ آسانی سے اس عمل کو چھوڑنے پر آمادہ نہیں ہوتے۔ ہاں رفتہ رفتہ اور دلیل و برہان سے ایسا کرنا ممکن ہے۔

انطاکیہ کے لوگ ان پر سخت ناراض ہوئے اور انہیں قید کر کے بادشاہ کے پاس لے گئے، بادشاہ نے انہیں زندان بھیج دیا۔

جب کافی عرصے تک ان کی خبر نہ آئی تو حضرت شمعون ان کی خبر لینے شہر انطاکیہ گئے، وہاں جا کر انہیں معلوم ہوا کہ دونوں مبلغ پہلے ہی دن گرفتار ہو کر زندان پہنچ گئے تھے۔

حضرت شمعون نے داروغہ سے مل کر ان سے ملاقات کی اور ان سے کہا: ”میں نے تمہیں کیا یہ نکتہ نہیں سمجھایا تھا کہ تبلیغ کی ابتدا ظالموں اور طاقتور لوگوں سے نہ کرنا، بہر نوع میں اپنے طور پر تمہاری رہائی کی کوشش کروں گا۔“ پھر آپ قید خانے سے باہر آئے اور آپ نے غریب طبقے سے اپنی تبلیغ کا آغاز کیا، غریب طبقہ ان کی تبلیغ سے متاثر ہونے لگا، اس طبقے نے ان کا تعارف اپنے سے ذرا برتر طبقہ سے کر لیا، آپ نے اپنے استدلال اور شیریں بیانی سے انہیں بھی متاثر کیا، آہستہ آہستہ ان کی شہرت بادشاہ تک جا پہنچی۔

بادشاہ نے پوچھا: ”اسے ہمارے شہر میں آئے ہوئے کتنا عرصہ گزرا ہے؟“

بادشاہ کو بتایا گیا: ”انہیں اس شہر میں دو ماہ ہوئے ہیں۔“
بادشاہ نے حکم دیا: ”اسے ہمارے پاس لایا جائے، ہم اس سے گفتگو کرنا چاہتے ہیں۔“

حضرت شمعون کو بادشاہ کا پیغام پہنچایا گیا تو آپ اس کے پاس

تشریف لے گئے۔ بادشاہ سے گفتگو ہوئی تو وہ آپ کی حکمت و دانش سے بے حد متاثر ہوا اور کہا کہ میری خواہش ہے کہ آپ میرے پاس رہیں۔ حضرت شمعونؑ اس کے مصاحب بن گئے۔

ایک مرتبہ بادشاہ نے ایک ڈراؤنا خواب دیکھا اور حضرت شمعونؑ کے سامنے اپنا خواب بیان کیا تو حضرت شمعونؑ نے اس کی بہترین تعبیر دی۔ کچھ عرصے بعد اس نے دوبارہ ایک ہولناک خواب دیکھا تو اس مرتبہ بھی حضرت شمعونؑ نے اس کی اچھی تعبیر دی جو کہ بادشاہ کو بہت پسند آئی اور یوں حضرت شمعونؑ نے آہستہ آہستہ بادشاہ کے دل و دماغ پر اپنا تسلط قائم کر لیا۔

جب انہوں نے بادشاہ کے دل و دماغ کو اپنا مطیع بنا لیا تو ایک دن انہوں نے بادشاہ سے کہا: ”میں نے سنا ہے کہ آپ نے ایسے دو افراد کو زندان میں قید کر رکھا ہے جو آپ کے مذہب و عقیدہ کے مخالف تھے؟“

بادشاہ نے کہا: ”جی ہاں! درست ہے۔“

حضرت شمعونؑ نے کہا: ”میں انہیں دیکھنا چاہتا ہوں۔“

جب انہیں زندان سے باہر لایا گیا تو حضرت شمعونؑ نے کہا: ”تم جس

خدا کی عبادت کرتے ہو وہ کیسا ہے؟“

انہوں نے کہا: ”ہم رب العالمین کی عبادت کرتے ہیں۔“

حضرت شمعونؑ نے کہا: ”تو جس خدا کی تم عبادت کرتے ہو کیا وہ

تمہاری دعا بھی قبول کرتا ہے؟“

انہوں نے کہا: ”جی ہاں! ہم اگر کسی مریض، اندھے، کوڑھی یا

مبروض کے لئے دعا کریں تو وہ ہماری دعا قبول کرتا ہے اور وہ صحت یاب ہو جاتے ہیں۔“

حضرت شمعونؑ نے کہا: ”ہم ابھی تجربہ کر کے تمہاری صداقت کو آزما لیتے ہیں۔“

یہ کہہ کر انہوں نے حکم دیا کہ برص کے چند مریض لائے جائیں۔ چنانچہ برص کے دو مریض لائے گئے۔

حضرت شمعونؑ نے کہا: ”ایک مریض کو تم شفا یاب کراؤ۔“ انہوں نے ایک مریض کے جسم پر ہاتھ پھیرا تو اس کا مرض زائل ہو گیا۔

حضرت شمعونؑ نے کہا: ”یہ کام تو میں بھی کر سکتا ہوں، دوسرے مریض کے جسم پر حضرت شمعونؑ نے ہاتھ پھیرا تو وہ بھی صحت یاب ہو گیا۔“

حضرت شمعونؑ نے کہا: ”اگر تم ایک اور کام کر کے دکھا دو تو میں تمہارے خدا پر ایمان لے آؤں گا اور تمہارا مذہب قبول کر لوں گا۔“

انہوں نے کہا: ”بتائیں کونسا کام آپ ہم سے کرانا چاہتے ہیں؟“ حضرت شمعونؑ نے کہا: ”اچھا یہ بتاؤ کیا تمہارا خدا مردہ زندہ کر سکتا

ہے؟ اور اگر وہ واقعی مردے زندہ کر سکتا ہے تو کیا تمہاری دعا سے بھی مردہ زندہ کر دے گا؟“

انہوں نے کہا: ”بے شک ہمارا خدا مردے زندہ کرتا ہے اور ہم اگر کسی مردے کو زندہ کرنے کی دعا مانگیں تو یقیناً مردہ زندہ ہو جائے گا۔“

حضرت شمعونؑ نے بادشاہ کی طرف رخ کر کے کہا: ”بادشاہ! اب ان

لوگوں کی موت یقینی ہے کیونکہ ان کی دعا سے مردہ زندہ ہو نہیں سکے گا، آپ کسی مردے کے زندہ ہونے کی خواہش رکھتے ہیں؟“

بادشاہ نے کہا: ”چند سال پہلے میرا جوان بیٹا مر گیا تھا میں چاہتا ہوں کہ وہ زندہ ہو جائے۔“

حضرت شمعون نے کہا: ”تو پھر آپ انہیں اپنے ساتھ اپنے بیٹے کی قبر پر لے جائیں۔“

بادشاہ نے ان دونوں کو اپنے ساتھ لیا اور بیٹے کی قبر پر آیا اور کہا: ”یہ میرے جوان بیٹے کی قبر ہے تم اسے زندہ کرو۔“

ان دونوں نے اپنے ہاتھ دعا کے لئے بلند کئے، حضرت شمعون نے بھی ان کے ساتھ اپنے ہاتھ دعا کے لئے بلند کئے۔ تھوڑی دیر بعد قبر شکافتہ ہو گئی اور بادشاہ کا بیٹا کفن جھاڑتا ہوا قبر سے برآمد ہوا اور باپ کے سامنے آکر حیرت کی تصویر بن کر کھڑا ہو گیا۔

بادشاہ نے کہا: ”بیٹا کیا ہوا ہے تو پریشان کیوں ہے۔“
تو اس نے کہا: ”میں مر چکا تھا اور اچانک مجھے ایک وحشت نے گھیر لیا تھا، میں نے دیکھا تو مجھے تین افراد نظر آئے جو خدا سے میری زندگی کی درخواست کر رہے تھے، میں انہیں دیکھنا چاہتا ہوں۔“

بادشاہ نے کہا: ”ان کو پہچانو۔“
جب لڑکے کی نظر ان تین بزرگوں پر پڑی تو بے ساختہ کہا: ”بابا جان! واقعی یہی تین افراد تھے جنہوں نے میری زندگی کے لئے درخواست کی تھی۔“
حضرت شمعون نے ان دو قیدیوں کی طرف نظر کی اور کہا: ”اب مجھے

تمہاری سچائی کا یقین آچکا ہے، اب میں تمہارے خدا پر ایمان لاتا ہوں۔“
حضرت شمعون کو دیکھ کر بادشاہ نے بھی اسلام قبول کیا۔

جب بادشاہ مسلمان ہو گیا تو تمام وزراء اور درباری بھی مسلمان ہو گئے اور یوں چند دنوں میں شہر انطاکیہ کے تمام مرد و زن مسلمان ہو گئے۔ (۱)

خدا کیا چاہتا ہے؟

شیخ الطائفہ ابو جعفر طوسی رضوان اللہ علیہ امام جعفر صادق علیہ السلام کے متعلق نقل کرتے ہیں کہ انہوں نے فرمایا: ”اللہ تعالیٰ نے ایک شہر کو تباہ و برباد کرنے کے لئے دو فرشتوں کو بھیجا۔“

جب فرشتے اس شہر میں اترے تو انہوں نے دیکھا کہ ایک شخص آدھی رات کے وقت اللہ تعالیٰ کی عبادت کر رہا ہے اور رو کر اپنے گناہوں کی معافی طلب کر رہا ہے۔

ان میں سے ایک فرشتے نے کہا: ”اس شہر کو تباہ کرنے سے قبل اللہ تعالیٰ سے اس شخص کے متعلق پوچھ لینا چاہئے۔ کیا اسے بھی دوسروں کے ساتھ ہلاک کر دیا جائے یا اسے نجات دی جائے؟“

دوسرے فرشتے نے کہا: ”ہمیں اس کے متعلق سوال کرنے کی ضرورت نہیں ہے، اللہ تعالیٰ نے ہمیں جو حکم دیا ہے ہمارا کام صرف اس کی تعمیل کرنا ہے۔“

اللہ تعالیٰ نے اس فرشتے کو وحی کی جس نے سوال کرنے سے منع کیا

تھا کہ اس شخص کو بھی اور لوگوں کے ساتھ ہلاک کر دو۔ (فقد حل بہ معہم
سخطی ان ہذا لم یتغیر وجہہ قط غضا) میں دوسرے بدکاروں کی طرح اس
پر بھی ناراض ہوں کیونکہ یہ عابد اپنی آنکھوں سے میری نافرمانی کو دیکھتا رہا لیکن
آج تک اس کے چہرے پر ناراضگی کے آثار طاری نہیں ہوئے۔

جس فرشتے نے اللہ سے اس کے متعلق دریافت کرنا چاہا تھا اس پر اللہ
کا غضب نازل ہوا اور اللہ نے اسے ایک جزیرے میں ڈال دیا وہ ابھی تک زندہ
ہے اور اللہ تعالیٰ کے زیر عتاب ہے۔ (۱)

ثقتہ الاسلام کلینی امام محمد باقر سے نقل کرتے ہیں کہ اللہ تعالیٰ نے
حضرت شعیب علیہ السلام کو وحی کی کہ میں تمہاری قوم میں سے ایک لاکھ افراد
کو ہلاک کروں گا، ان میں سے چالیس ہزار بدکار ہیں اور ساٹھ ہزار اچھے ہیں۔
حضرت شعیب علیہ السلام نے التجا کی: ”بار الہی! گناہگار تو گناہوں کی
بدولت ہلاک ہوئے لیکن ساٹھ ہزار بے گناہ افراد کیوں ہلاک ہوں گے؟“

اللہ تعالیٰ نے فرمایا: ”داہنوا اهل المعاصی ولم یغضبوا لغضبی۔
انہوں نے گناہگاروں کے ساتھ سہل انگاری روارکھی ہوئی ہے اور جن پر میں
غضبناک ہوں یہ ان پر غضبناک نہیں ہوئے۔“ (۲)

عالموں اور دانشوروں پر عذاب الہی

قرآن مجید میں رب العزت نے ایک واقعہ بیان کرتے ہوئے ارشاد

۱۔ الکتی واللقاب ج ۱ ص ۳۱۰۔

۲۔ فروع کافی ج ۵ ص ۵۶۔

فرمایا: ”او کالذی مر علی قریة وہی خاویة علی عروشہا قال انی یحی ہذہ
اللہ بعد موتہا۔ (سورة البقرہ آیت ۲۵۹) تم نے اس کے حال پر نظر کی جو ایک
گاؤں پر سے ہو کر گزرا اور وہ ایسا اجڑا تھا کہ اپنی چھتوں پر ڈھے کے گر پڑا تھا یہ
دیکھ کر وہ کہنے لگا اللہ اس گاؤں کو موت کے بعد کیسے زندہ کرے گا؟“

امام صادق علیہ السلام نے اس آیت کی تفسیر کرتے ہوئے فرمایا:
”اللہ تعالیٰ نے حضرت ارمیا نبی کو بنی اسرائیل کی طرف مبعوث فرمایا اور انہیں
وحی کی کہ میں نے روئے زمین پر کسی شہر کو یوں امتیاز نہیں دیا اور اس میں
بہترین درخت لگائے، لیکن اب اس شہر میں عمدہ درختوں کی بجائے ”خُرُنُوب“
کے درخت اُگ رہے ہیں۔“ (۱)

جب بنی اسرائیل نے یہ پیغام سنا تو انہوں نے اس پیغام کا خوب
مذاق اڑایا۔

حضرت ارمیا نے بنی اسرائیل کے اس رویے کی خدا کی بارگاہ میں
شکایت کی تو اللہ تعالیٰ نے انہیں وحی فرمائی: ”اے ارمیا! بنی اسرائیل سے کہہ
دو کہ جس شہر کو میں نے امتیاز بخشا وہ بیت المقدس ہے اور بہترین درخت بنی
اسرائیل ہیں جنہیں میں نے مسافرت سے نکال کر وطن عطا کیا اور جن سے
میں نے ستم گرد بادشاہوں کو دور کیا، اب انہوں نے میری اطاعت سے روگردانی
اختیار کر لی ہے اور دن رات میری نافرمانی میں مصروف ہیں، میں ان پر ایک
ایسے شخص کو مسلط کروں گا جو بے دریغ ان کا خون بہائے گا اور ان کے مال

۱۔ ”خُرُنُوب“ خاور نون کے ضمہ کے ساتھ اخروٹ کی مانند ایک درخت ہوتا ہے جس کے
زرد پھول ہوتے ہیں اور اس کے پھلکے میں لوبیا کی طرح ایک چیز ہوتی ہے۔ یہ درخت انتہائی ناکارہ
سمجھا جاتا ہے۔ (فرہنگ عمید)

لوٹ لے گا، اگر یہ مجھ سے دشمن کے دور ہونے کی بھی دعا کریں گے تو میں ان کی دعا قبول نہیں کروں گا اور پورے ایک سو سال تک اس شہر کو ویران رکھوں گا، سو برس بعد اسے آباد کروں گا۔“

ارمیا نبی نے جب یہ پیغام سنایا تو بنی اسرائیل کے علماء زارو قطار رونے لگے اور حضرت ارمیا کی خدمت میں عرض کی: ”آپ اللہ تعالیٰ سے ہمارے چھٹکارے کی دعا مانگیں، ہم نے کبھی بنی اسرائیل کے غلط کاموں میں شرکت نہیں کی۔“

حضرت ارمیا نے سات دن روزہ رکھا اور اللہ کے حضور علمائے بنی اسرائیل کی درخواست پیش کی لیکن اللہ کی طرف سے انہیں کوئی جواب نہ ملا۔ انہوں نے پھر سات دن روزے رکھے، بعد ازاں اسرائیلی علماء کی درخواست پیش کی لیکن اس مرتبہ بھی اللہ کی طرف سے کوئی جواب نہ آیا۔ حضرت ارمیا نے پھر سات دن مزید روزے رکھے اور ان کی التجا بارگاہ احدیت میں پیش کی۔

اللہ تعالیٰ کی طرف سے انہیں یہ جواب ملا: ”ارمیا! کیا تم میری تقدیر اور میرے فیصلے کو ختم کرنا چاہتے ہو اگر تم باز نہ آئے تو پھر تمہارا چہرہ پشت کی جانب کر دیا جائے گا۔ ان نام نہاد علماء سے کہو کہ ”لانکم رأیتم المنکر فلم تنکروہ“ تمہارا جرم یہ ہے کہ تم نے لوگوں کو برائی کرتے ہوئے دیکھا لیکن تم نے انہیں منع نہیں کیا۔ اسی لئے ان کے جرم میں تم بھی برابر کے شریک ہو اور تم پر بھی اسی طرح سے میرا عذاب نازل ہوگا جیسا کہ دوسرے بدکاروں پر نازل ہوگا۔“

امام جعفر صادق علیہ السلام نے فرمایا: ”اللہ تعالیٰ نے ان پر سخت نصرت

کو مسلط کر دیا جس نے اسرائیلیوں کا قتل عام کیا اور پورے شہر کو لوٹ کر آگ لگادی اور بقیۃ السیف افراد کو غلام و کنیز بنا کر بابل لے گیا۔“

سخت نصرت نے حضرت ارمیا کو اپنے پاس بلایا اور کہا: ”میں نے سنا ہے کہ تم نے ان لوگوں کو میرے متعلق پہلے ہی پیشن گوئی کر دی تھی، اب اگر پسند کرو تو ہمارے ساتھ رہو اور اگر ہمارے پاس رہنا تمہیں ناگوار ہو تو جہاں جانا چاہو جاسکتے ہو۔“

حضرت ارمیا نے کہا: ”میں تمہارے ساتھ نہیں رہوں گا، میں کسی اور طرف چلا جاؤں گا۔“

پھر حضرت ارمیا نے کچھ انجیر اور شیرہ کی مقدار اٹھائی اور گدھے پر سوار ہو کر شہر سے باہر جانے لگے، جب انہوں نے شہر کی تباہ حالی دیکھی اور کتوں کو انسانوں کا گوشت بھنھوڑتے ہوئے دیکھا تو انہوں نے بے ساختہ کہا کہ ان لوگوں کی موت کے بعد اللہ انہیں کیسے دوبارہ زندہ کرے گا؟

خداوند عالم نے انہیں اسی وقت موت دے دی اور ان کے ساتھ ان کے گدھے کو بھی موت نے اپنی لپیٹ میں لے لیا۔

پورے سو برس تک حضرت ارمیا اور ان کے گدھے پر موت طاری رہی۔ پھر سو برس کے بعد اللہ تعالیٰ نے انہیں دوبارہ زندہ کیا تو وہ آنکھیں جھپکتے ہوئے اٹھ بیٹھے۔ اتنے میں اللہ تعالیٰ کی یہ آواز انہیں سنائی دی: ”کم لبثت“ تم کتنی دیر یہاں ٹھہرے رہے؟“

انہوں نے کہا: ”بس ایک دن۔“

پھر انہوں نے سورج کی طرف دیکھا تو شام ہونے کو تھی اور جب وہ

اپنے گھر سے نکلے تھے تو صبح کا وقت تھا۔

انہوں نے فوراً اپنے کلام کی اصلاح کرتے ہوئے کہا: ”خدایا! پورا دن نہیں بلکہ دن کا کچھ حصہ یہاں سویا پڑا رہا۔“
تو موت و حیات کے خالق کی انہیں یہ آواز سنائی دی:

”بل لبثت مائة عام فانظر الى طعامك وشرابك لم يتسنه وانظر الى حمارك و لنجعلك آية للناس وانظر الى العظام كيف ننشزها ثم نكسوها لحما فلما تبين له قال اعلم ان الله على كل شيء قدير۔“

تم اس حالت میں سو برس پڑے رہے، اب ذرا اپنے کھانے پینے کی چیزوں کی طرف دیکھو وہ ابھی تک خراب نہیں ہوئیں، ذرا اپنے گدھے کو تو دیکھو کہ اس کی ہڈیاں ڈھیر پڑی ہیں اور یہ سب اس واسطے کیا ہے تاکہ لوگوں کے لئے تمہیں قدرت کا نمونہ بنائیں اور گدھے کی ہڈیوں کی طرف نظر کرو کہ ہم کیسے ان کو جوڑ دیتے ہیں، پھر ان پر گوشت چڑھاتے ہیں، پس جب ان پر یہ ظاہر ہوا تو بول اٹھے کہ اب میں یقین کامل کے ساتھ جانتا ہوں کہ خدا ہر چیز پر قادر ہے۔“ (۱)

علماء کا فریضہ کیا ہے؟

جب امام موسیٰ کاظم علیہ السلام کو زہر ستم سے شہید کیا گیا تو اس وقت امام کے چند وکلاء کے پاس شمس کی ایک بڑی رقم موجود تھی۔

۱۔ سورۃ البقرہ آیت ۲۵۹۔

حدائق الانوار ج ۱۳ ص ۳۵۳۔ تفسیر البرہان ج ۱ ص ۳۲۸۔

چنانچہ زیاد قندی کے پاس ستر ہزار اشرفی تھی اور علی بن ابی حمزہ کے پاس تیس ہزار اشرفیاں موجود تھیں۔

امام عالی مقام کی شہادت کے بعد ان کی نیت میں فتور آگیا اور امام علی رضا علیہ السلام کو امام زمانہ تسلیم کرنے کی بجائے انہوں نے امام موسیٰ کاظم علیہ السلام کی وفات کا ہی سرے سے انکار کر دیا۔ انہوں نے دن رات لوگوں میں اس نظریے کا پرچار کیا۔ کچھ لوگوں نے ان کی باتوں کو تسلیم کیا اور یوں مذہب واقفیت کی داغ بیل ڈالی گئی۔

امام موسیٰ کاظم کے اجلہ تلامذہ میں سے یونس بن عبدالرحمن لوگوں کو امام علی رضا علیہ السلام کی امامت کی دعوت دیتے تھے۔ ان کے اس طرز عمل کی وجہ سے زیاد قندی اور علی بن ابی حمزہ ان کے مخالف ہو گئے اور اپنے ساتھ ملانے کے لئے انہیں دس ہزار اشرفی کا لالچ دیا۔

یونس بن عبدالرحمن صاحب بصیرت شخص تھے انہوں نے ان کی پیشکش کو ٹھکرا دیا اور کہا: ”امام محمد باقر علیہ السلام اور امام جعفر صادق علیہ السلام کا فرمان ہے کہ جب لوگوں میں بدعتیں ظاہر ہو جائیں تو عالم کا فرض ہے کہ وہ اپنے علم کا اظہار کرے (لوگوں کو برائی سے روکے) اگر عالم نے ایسا نہ کیا تو اس سے نور ایمان سلب کر لیا جائے گا، میں کسی بھی حالت میں اس دینی جہاد اور امر بالمعروف و نہی عن المنکر کو ترک نہیں کر سکتا۔“ (۱)

۱۔ تہذیب الاحباب ص ۳۲۵۔

تبلیغ کیلئے معروف اور منکر کا علم ہونا چاہئے

حضرت عمر بن خطابؓ رات کے وقت مدینہ کے گلی کوچوں میں بھیس بدل کر چکر لگایا کرتے تھے۔

ایک مرتبہ وہ ایک مکان کے پاس سے گزرے تو انہوں نے اندر سے مشکوک قسم کی آوازیں سنیں۔ وہ فوراً دیوار پھلانگ کر مکان کے صحن میں پہنچ گئے، وہاں انہوں نے ایک شخص کو نامحرم عورت کے ساتھ تنہائی میں بیٹھا ہوا دیکھا جس کے سامنے شراب کا ایک جام بھی رکھا ہوا تھا۔

حضرت عمرؓ نے اسے سرزنش کی: ”کیا تو یہ سمجھتا تھا کہ اللہ تعالیٰ تیرے راز فاش نہیں کرے گا اور یہ کہ تجھے چھپ کر خدا کی نافرمانی کرتے ہوئے ذرا بھی حیا نہیں آئی؟“

اس شخص نے بڑے حوصلے سے کہا: ”عمرؓ! صبر کرو جلد بازی سے کام نہ لو، اگر میں نے ایک غلطی کی ہے تو تم تین غلطیاں کر چکے ہو۔“

اللہ تعالیٰ نے قرآن مجید میں حکم دیا ہے: ولا تجسسوا۔ (تجسس مت کرو) مگر تم نے ہماری جاسوسی کر کے قرآن کی اس آیت پر عمل نہیں کیا۔

اس کے علاوہ اللہ تعالیٰ کا یہ بھی فرمان ہے: وأتوا البيوت من ابوابها۔ (دروازوں سے گھروں میں داخل ہو) مگر تم دیوار پھلانگ کر اندر آئے ہو یہ تمہاری دوسری غلطی ہے۔

اس کے علاوہ اللہ تعالیٰ کا یہ بھی فرمان ہے: وإذا دخلتم بيوتاً فسلموا على أهلها۔ (جب تم گھروں میں داخل ہو تو گھروالوں کو سلام کرو)

مگر تم نے ہمیں سلام نہیں کیا۔ اس طرح تم بیک وقت تین غلطیاں کر چکے ہو۔

حضرت عمرؓ نے کہا: ”میں اس شرط پر تیری غلطی معاف کر سکتا ہوں کہ تو آئندہ اس قسم کی حرکت نہیں کرے گا۔“

اس نے کہا: ”خدا کی قسم میں آئندہ کوئی غلط حرکت نہیں کروں گا۔“

حضرت عمرؓ نے کہا: ”مطمئن ہو جاؤ میں نے بھی معاف کر دیا۔“ (۱)

حکام کا صحیح ہونا ضروری ہے

مامون الرشید کا دستور تھا کہ وہ ہر سوموار اور جمعرات کے دن کھلی کپھری لگاتا تھا۔ ان دنوں میں ہر شخص کو اس سے ملنے کی کھلی اجازت ہوتی تھی۔ چنانچہ وہ ان دنوں عوام سے ملتا اور ان کے مسائل سنتا اور مقدمات کے فیصلے بھی کرتا تھا۔

ایک مرتبہ جمعرات کے دن اس نے دربار عام لگایا اور امام علی رضا علیہ السلام کو دائیں جانب بٹھایا۔

محمد بن سنان کہتے ہیں کہ میں اس دن اپنے آقا و مولا امام علی رضا علیہ السلام کے ساتھ تھا۔

اتنے میں مامون الرشید کو بتایا گیا کہ صوفیہ میں سے ایک صوفی نے چوری کی اور رنگے ہاتھوں پکڑا گیا اور اس وقت وہ پولیس کی حراست میں ہے اگر آپ مناسب سمجھیں تو اس سے گفتگو کر لیں۔

مامون نے کہا: ”بہتر ہے! اسے میرے سامنے پیش کیا جائے۔“

اس شخص کو مامون کے سامنے پیش کیا گیا تو اس کے چہرے پر

زہد و پارسائی کے آثار نمایاں تھے، اس کی پیشانی طویل سجدوں کی وجہ سے داغ دار تھی۔

مامون نے اسے دیکھ کر کہا: ”عابد و زاہد ہونے کے باوجود تجھے چوری کرتے حیاء نہ آئی؟ تیری شکل متقین جیسی اور کردار فاسقین جیسا ہے۔“

اس صوفی نے کسی خوف کے بغیر کہا: ”مامون! میں نے مجبور ہو کر چوری کی ہے کیونکہ تو نے خمس اور غنیمت میں سے مجھے میرا حق نہیں دیا تھا اسی لئے میں نے اپنے جسم و جان کے رشتے کو محال رکھنے کے لئے چوری کی ہے۔“

مامون نے کہا: ”خمس اور غنیمت میں تیرا حق کہاں ہے؟“

صوفی نے کہا: ”اللہ تعالیٰ نے خمس کو چھ حصوں میں تقسیم کیا ہے جیسا کہ ارشاد خداوندی ہے: واعلموا انما غنمتم من شيء فان الله خمسہ وللرسول ولذی القربى و الیتامی و المساکین و ابن السبیل ان کنتم امنتم باللہ وما انزلنا علی عبدنا یوم الفرقان یوم التقی الجمعن واللہ علی کل شیء قدیدر. (سورۃ انفال آیت ۴۱)

(اور جان لو جو مال تم لڑکر حاصل کرو تو اس کا پانچواں حصہ اللہ، رسول، رسول کے قرابت داروں اور یتیموں اور مسکینوں اور مسافروں کا ہے، اگر تم خدا پر اور اس غیبی امداد پر ایمان لاپکے ہو جو ہم نے اپنے بندے پر فیصلے کے دن (جنگ بدر) نازل کی تھی۔ جس دن مسلمانوں اور کافروں کی دو جماعتیں ٹکرائی تھیں اور خدا تو ہر چیز پر قادر ہے۔)

علاوہ ازیں اللہ نے غنیمت کو بھی چھ حصوں میں تقسیم کیا ہے:

ما افاء الله علی رسوله من اهل القرى فله وللرسول ولذی القربى و الیتامی و المساکین و ابن السبیل کی لا یکون دولة بین الاغنیاء منکم وما اتاکم الرسول فخذوه وما نهاکم عنه فانتهوا و اتقوا الله ان الله شدید العقاب. (سورۃ الحشر آیت ۷)

(جو مال خدا نے رسول کو دیہات والوں سے دلایا ہے وہ خدا اور رسول اور رسول کے رشتہ داروں اور یتیموں اور مسکینوں اور مسافروں کا ہے تاکہ جو لوگ تم میں سے دولت مند ہیں ہر پھر کر دولت ان ہی میں نہ رہے۔ جو رسول تمہیں دے دیں وہ لے لو اور جس سے منع کریں اس سے رک جاؤ اور خدا سے ڈرتے رہو، بے شک خدا سخت عذاب دینے والا ہے۔)


ان دونوں آیت میں مسافرین اور فقراء کا حق مقرر کیا گیا ہے اور میں اس وقت مسافر بھی ہوں اور فقیر بھی ہوں۔“

مامون نے صوفی کا استدلال سن کر کہا: ”کیا تیری اس یاہد گوئی کی وجہ سے میں تجھ پر حد شرعی نافذ نہیں کروں گا؟ مجھے خدا کی قسم میں چوری کی وجہ سے تیرا ہاتھ کاٹ دوں گا۔“

صوفی نے کہا: ”تو میرا غلام ہے اور میں تیرا آقا و مالک ہوں، ایک غلام اپنے مالک پر حد نافذ نہیں کر سکتا۔“

مامون نے کہا: ”میں تیرا غلام کب سے قرار پایا؟“

صوفی نے کہا: ”تیرے باپ نے مسلمانوں کے بیت المال کی رقم سے تیری ماں کو خریدا تھا، اسی لئے تو تمام شرق و غرب میں بسنے والے مسلمانوں کا غلام ہے اور جب تک تمام مسلمان بیت المال کے اپنے حصے کو معاف نہ کر دیں



محتسب مستی برہ دید و گریانش گرفت
مست گفت ایدوست این پیراھن است افسار نیست
گفت مستی زان سبب افتان و خیزان میروی
گفت جرم راہ رفتن نیست ، رہ هموار نیست
گفت می باید تورا تا خانہ قاضی برم
گفت رو صبح آی قاضی نیمہ شب بیدار نیست
گفت نزدیکست والی راسرای آنجا رویم
گفت والی از کجا در خانہ خمار نیست
گفت تا داروغہ را گوئیم ، در مسجد بخواب
گفت مسجد خواب گاہ مردم بدکار نیست
گفت دیناری بدہ پنہاں و خودرا وارہاں
گفت کار شرع کار درہم و دینار نیست
گفت از بھر غرامت جامہ ات بیرون کنم
گفت بوسیدہ است جز نقشی ز بود و نار نیست
گفت آگہ نیستی کز سردر افتادت کلاہ
گفت در سر عقل باید بی کلاہی عار نیست
گفت می بسیار خوردی زان چنین بیخود شدی
گفت ای بے ہودہ گو ، حرف کم و بسیار نیست
گفت باید حد زند ہشیار مردم ، مست را
گفت ہشیاری بیار ، اینجا کسی ہشیار نیست
(پروین اعصافی)

تو شرعی طور پر تمام مسلمانوں کا غلام رہے گا۔

اور ہاں یہ بھی سن لے کہ میں نے اپنا حصہ معاف نہیں کیا اور تیری زیادتی کی داستان صرف یہیں ختم نہیں ہو جاتی، تیری جسارت کی انتہا تو یہ ہے کہ پوری خمس کا مالک تو خود بن بیٹھا ہے اور تو نے آل رسول کے ساتھ ساتھ ہم جیسے غریبوں کو بھی خمس سے محروم کر رکھا ہے۔

مجھ پر حد شرعی نافذ کرنے سے قبل تم اپنے آپ کو پاک کرو، جو شخص خود ناپاک ہو وہ دوسروں کو پاک نہیں کر سکتا۔“

مامون نے امام علی رضا علیہ السلام کی طرف رخ کر کے کہا: ”آپ کیا فرماتے ہیں؟“

امام عالی مقام نے فرمایا: ”اللہ تعالیٰ نے اپنے حبیب کو فرمایا ہے کہ ”فللہ الحجۃ البالغۃ“ محکم استدلال خدا کی طرف سے ہے۔

یقیناً اگر یہ استدلال جاہل کے سامنے پیش کیا جائے تو اسے جہالت سے باز رکھ سکتا ہے اور اگر کسی عالم کے سامنے یہ استدلال کیا جائے تو اس کے لئے فکر کی راہیں کھل سکتی ہیں، دنیا و آخرت استدلال و برہان پر قائم ہیں اور یہ حقیقت ہے کہ اس نے تمہارے سامنے خوب استدلال کیا۔“

مامون نے صوفی کو رہا کرنے کا حکم جاری کیا اور یوں وہ حسن استدلال کی وجہ سے سزا سے بچ گیا۔ (۱)

مختب نے راہ میں ایک مست کو دیکھا تو اس کا گریبان پکڑ لیا۔

مست نے کہا: ”اے دوست یہ گریبان ہے، لگام نہیں ہے۔“

مختب نے کہا: ”تو نے شراب چڑھا رکھی ہے اسی لئے تو افتال و

خیزاں ہو کر چل رہا ہے۔“

مست نے کہا: ”اس کا میرے چلنے سے کوئی واسطہ نہیں، دراصل

راستہ ہی ناہموار ہے۔“

مختب نے کہا: ”میں تجھے قاضی کے پاس لے کر چلتا ہوں۔“

مست نے کہا: ”صبح کے وقت آنا قاضی نصف شب کے وقت بیدار

نہیں ہوتا۔“

مختب نے کہا: ”والی کی رہائش گاہ قریب ہے، میں تجھے وہاں لے

جاتا ہوں۔“

مست نے کہا: ”بھلا اس وقت والی کہاں؟ والی کا گھر مے خانے کا

دروازہ نہیں کھلا ہوا ہو۔“

مختب نے کہا: ”میں تیری شکایت داروغہ سے کرتا ہوں، تو فی الحال

مسجد میں سو جا۔“

مست نے کہا: ”مسجد بدکار لوگوں کی خواب گاہ نہیں ہے۔“

مختب نے کہا: ”پھر خاموشی سے مجھے ایک دینار دیدے اور آزاد

ہو جا۔“

مست نے کہا: ”شریعت کا کام درہم و دینار سے نہیں ہوتا۔“

مختب نے کہا: ”جرمانہ میں میں تیرا لباس اتارتا ہوں۔“

مست نے کہا: ”یہ بہت پرانا ہے اس میں تار و پود کے نقش کے علاوہ

کچھ نہیں ہے۔“

مختب نے کہا: ”تو شراب کے نشے میں اس قدر دھت ہے کہ

تیرے سر سے ٹوپی گر گئی ہے مگر تجھے اس کا پتا تک نہیں ہے۔“

مست نے کہا: ”کوئی بات نہیں، سر میں عقل ہونی چاہئے، ٹوپی کے

نہ ہونے سے کوئی فرق نہیں پڑتا۔“

مختب نے کہا: ”تو نے زیادہ چڑھا رکھی ہے اسی لئے تو بے خود ہو

چکا ہے۔“

مست نے کہا: ”اے بے ہودہ بچو اس کرنے والے، میں نے کوئی کم و

پیش الفاظ نہیں کہے۔“

مختب نے کہا: ”عقل مند افراد کو چاہئے کہ مست افراد پر حد جاری

کریں۔“

مست نے کہا: ”پہلے کوئی عقل مند تو یہاں لے آؤ، مگر یہاں کوئی

عقل مند موجود نہیں ہے۔“

چند روایات

قال رسول اللہ کیف بکم اذا فسدت نساؤکم وفسق شبابکم ولم تأمروا

بالمعروف ولم تنهوا عن المنکر فقیل له ویكون ذلك یارسول اللہ؟

فقال نعم وشرمن ذلك کیف بکم اذا امرتم بالمنکر و نهیتم عن

المعروف فقیل له یارسول اللہ ویكون ذلك؟

قال نعم و شرم من ذلك كيف بكم اذا رأيتم المعروف منكرا والمنكر
معروفاً.

”فروع کافی ج ۵ ص ۵۹“

حضرت رسول خدا صلی اللہ علیہ وآلہ وسلم نے فرمایا: ”اس وقت تمہاری حالت
کیا ہوگی جب تمہاری عورتیں خراب ہو جائیں گی اور تمہارے جوان بچے جائیں
گے اور اس وقت تم امر بالمعروف اور نہی عن المنکر نہیں کرو گے۔“

آپ سے پوچھا گیا: ”یا رسول اللہ! کیا ایسا بھی ہوگا؟“

آپ نے فرمایا: ”بلکہ اس سے بھی بدتر حالت ہوگی جب تم برائی کرنے کا حکم
دو گے اور نیکی سے منع کرو گے۔“

آپ سے پوچھا گیا: ”یا رسول اللہ! کیا ایسا بھی ہوگا؟“

آپ نے فرمایا: ”بلکہ اس سے بھی بدتر حالت ہوگی جب تم نیکی کو برائی اور برائی
کو نیکی سمجھنے لگو گے۔“

عن جابر عن ابی جعفر علیہ السلام قال: یکون فی آخر الزمان قوم فیہم
قوم مراؤن ویتنسکون حدتاء سفہاء لا یوجون امرا بمعروف ولا نہیا عن
منکر الا اذا امنوا الضرر ویطلبون لانفسہم الرخص والمعاذیر یتبعون
زلالة العلماء وفساد عملہم یقبلون علی الصلاة والصیام و مالا یکلہم فی
نفس ولا مال ولو اضرت الصلاة بسائر ما یعملون باموالہم وابدانہم
لرفضوا کماء رفضوا اسمی الفرائض و اشرفها الی ان قال (ع) ان الامر
بالمعروف والنہی عن المنکر سبیل الانبیاء و منہاج الصلحاء فریضة
عظیمة بہا تقام الفرائض و تأمن المذاہب و تحل المکاسب و ترد

المظالم و تعمر الارض و ینتصف من الاعداء و یتقیم الامر فانکروا
بقلوبکم و الفظوا بالسننکم و صکوا بہا جباہم ولا تخافوا فی اللہ لومة
لائم فان اتعظوا والی الحق رجعوا فلا سبیل علیہم ”انما السبیل علی
الذین یظلمون الناس و یتبعون فی الارض بغير الحق اولئک لہم عذاب
عظیم“ هنالك فجاهدوہم بابدانکم و ابغضوہم بقلوبکم غیر طالبین
سلطاناً ولا باغین مالا ولا امر یدین بظلم ظفرا حتی یفیوا الی امر اللہ
و یمضوا علی طاعته.

”فروع کافی ج ۵ ص ۵۶“

جابر جعفی بیان کرتے ہیں کہ امام محمد باقر علیہ السلام نے فرمایا: ”آخری زمانہ میں
مسلمانوں کے اندر ایک ریاکار طبقہ ہوگا جو ظاہری عبادات بجلائے گا اور قرآن
'مجید کی تلاوت بھی کرے گا، وہ احمق قسم کے محدث ہوں گے اور امر بالمعروف
اور نہی عن المنکر کو فرض نہیں سمجھیں گے، ہاں جب انہیں نقصان کا اندیشہ
نہیں ہوگا تو امر و نہی کو واجب قرار دیں گے اور وہ ہمیشہ اس فکر میں رہیں گے
کہ کسی نہ کسی طرح سے دینی احکام سے راہ فرار اختیار کر سکیں اور اس کے لئے
کوئی عذر تلاش کر سکیں، وہ لوگ ہمیشہ اہل علم کی لغزشیں تلاش کریں گے اور
اہل علم کے فاسد اعمال کی پیروی کریں گے، یہ لوگ نماز اور روزہ اور دوسری
اس قسم کی عبادات بجلائیں گے جن سے ان کے جان و مال کو کوئی ضرر نہ
پہنچے، اگر انہیں یہ علم ہو جائے کہ نماز و روزہ ان کے مال و جان کے لئے ضرر
رساں ہیں تو وہ انہیں بھی اسی طرح سے چھوڑ دیں جیسا کہ انہوں نے بلند ترین
اور صاحب شرف فریضہ کو چھوڑا ہے۔“

پھر آپ نے سلسلہ کلام کو جاری رکھتے ہوئے فرمایا: ”امیرالمعروف اور نبی عن
 المعز انبیاء عظیم السلام کا راستہ اور صالحین کا شیوہ ہے، امر و نبی عظیم فریضہ
 ہے، اسی سے باقی فرائض کی ادائیگی ہوتی ہے اور راستے پر امن رہتے ہیں اور
 اسی سے کسب حلال والستہ ہے اور مظلوموں کی حق رسی اسی فرض سے ممکن ہے
 اور اسی فریضہ سے زمین کی آبادی والستہ ہے اور اسی فریضہ سے دشمنوں سے
 انتقام لیا جاسکتا ہے اور دین و دنیا کے تمام امور کی استواری امیرالمعروف و نبی
 عن المعز سے حاصل ہو سکتی ہے۔ معصیت کاروں کے سامنے قلب و زبان کے
 ساتھ قیام کرو اور زبان کے نیزے سے ان کی پیشانیوں کو رگڑ دو اور اپنی زبان
 کے ساتھ ان پر حملہ آور ہو جاؤ اور اس کے لئے کسی ملامت کنندہ کی ملامت
 سے خوف نہ کھاؤ۔ اگر وہ لوگ نصیحت قبول کر لیں اور حق کی جانب رجوع
 کر لیں تو پھر تمہیں ان پر کوئی تسلط حاصل نہیں ہے۔ تم سے جہاں تک ممکن ہو
 ان لوگوں سے مبارزہ کرو جو لوگوں پر ظلم کرتے ہیں اور جو زمین پر ناحق بغاوت
 کرتے ہیں ان کے لئے دردناک عذاب ہے۔ تم ان کے خلاف اپنے جسم سے
 جہاد کرو اور اپنے دلوں میں ان سے نفرت کرو اور تمہاری نظر ریاست و سلطنت
 کے حصول پر نہ ہو اور دولت کا تمہیں لالچ نہ ہو اور تمہیں چاہئے کہ ظلم کو
 کامیابی کا ذریعہ مت بناؤ۔ تم عدل و انصاف کے ذریعے سے ان سے جہاد کرو
 یہاں تک کہ سرکش لوگ خدا کے فرمان کی جانب لوٹ آئیں اور اللہ کی
 اطاعت پر آمادہ ہو جائیں۔“

خطب امیر المؤمنین فحمد اللہ واثی علیہ وقال: اما بعد فانہ انما ہلک من
 کان قبلکم حیث ما عملوا من المعاصی ولم ینہم الربانیون والاحبار عن

ذلك ونزلت بهم العقوبات فأمروا بالمعروف و انہوا عن المنکر و
 اعلموا ان الامر بالمعروف والنہی عن المنکر لم یقرّباً اجلاً ولم یقطعاً
 رزقا ان الامر ینزل من السماء الی الارض کقطر المطر الی کل نفس بما
 قدر اللہ لها من زیادہ او نقصان..... الخ.

”فروع کافی ج ۵ ص ۵۸“

امیر المؤمنین علیہ السلام نے خطبہ دیا اور حمد و ثناء کے بعد فرمایا: ”تم سے پہلے جو
 امتیں ہلاک ہوئیں تو انکی ہلاکت کی وجہ یہ تھی کہ وہ خدا کی نافرمانی کرتے تھے
 اور خدا پرست اور علماء انہیں منع نہیں کرتے تھے۔ وہ مسلسل خدا کی نافرمانیاں
 کرتے رہے اور علماء و زہاد نے بھی آنکھیں بند کئے رکھیں تو ان پر مختلف قسم کے
 عذاب نازل ہوئے۔“

لوگو! متوجہ رہو اور امیرالمعروف اور نبی عن المعز کا فریضہ انجام دو اور یہ بھی
 جان لو کہ امر و نبی سے نہ تو موت قریب ہوتی ہے اور نہ ہی رزق قطع ہوتا ہے
 اور تقدیر الہی میں جو کچھ کسی کے لئے مقرر کیا گیا ہے وہ بارش کی طرح زمین پر
 نازل ہوتا ہے اور ہر شخص کو اس کا مقدر مل کر ہی رہتا ہے۔“

عن ابی عبد اللہ ان رجلاً من خثعم جاء الی رسول اللہ فقال یا رسول اللہ
 اخبرنی ما افضل فی الاسلام قال الایمان باللہ قال ثم ماذا قال ثم صلة
 الرحم قال ثم ماذا قال ثم الامر بالمعروف والنہی عن المنکر قال فقال
 الرجل فای الاعمال ابغض الی اللہ قال الشکر باللہ قال ثم ماذا قال قتیعة
 الرحم قال ثم ماذا قال الامر بالمنکر والنہی عن المعروف.

”فروع کافی ج ۵ ص ۵۸“

امام جعفر صادق علیہ السلام نے فرمایا کہ قبیلہ خثعم کا ایک شخص رسول خدا صلی

اللہ علیہ وآلہ وسلم کی خدمت میں حاضر ہوا اور عرض کی: ”اسلام میں سب سے بہتر عمل کون سا ہے؟“

آپؐ نے فرمایا: ”اللہ پر ایمان لانا۔“

اس نے پھر پوچھا: ”اس کے بعد کون سا عمل افضل ہے؟“

آپؐ نے فرمایا: ”صلہ رحمی۔“

اس نے پھر پوچھا: ”اس کے بعد کون سا عمل افضل ہے؟“

آپؐ نے فرمایا: ”نیکی کا حکم دینا اور برائی سے منع کرنا۔“

اس نے پھر پوچھا: ”اللہ کو سب سے زیادہ کون سا عمل ناپسند ہے؟“

آپؐ نے فرمایا: ”خدا کے ساتھ کسی کو شریک ٹھہرانا۔“

اس نے پھر پوچھا: ”اس کے بعد کون سا عمل ناپسند ہے؟“

آپؐ نے فرمایا: ”برائی کا حکم دینا اور نیکی سے روکنا۔“

الصادق علیہ السلام قال للحرث ابن مغیرہ ما یمنعکم اذا بلغکم عن الرجل ماتکروہونہ مما یدخل بہ علینا الاذی..... الخ.

امام صادق علیہ السلام نے حرث بن مغیرہ سے فرمایا: ”تمہیں کیا چیز مانع ہے کہ جس کو دیکھو کہ وہ غلط کام کر رہا ہے جس کی وجہ سے ہمیں اذیت دے رہا ہے اور لوگوں میں شکوہ کا سبب بن رہا ہے تو تم اس کے پاس جاؤ اور اسے سرزنش اور نصیحت کرو اور محکم استدلال سے اسے برے کام سے روکو۔“

حرث کہتے ہیں کہ میں نے عرض کی: ”مولا! یہ بھی ممکن ہے کہ وہ ہماری بات نہ مانے اور ہماری پیروی نہ کرے۔“

آپؐ نے فرمایا: ”اگر وہ ایسا کرے تو تم اس سے دور ہو جاؤ اور اس کے ساتھ

بیٹھنے سے پرہیز کرو۔“

عن مسعدة بن صدقة قال سمعت ابا عبد الله عليه السلام يقول وسئل عن الامر بالمعروف والنهي عن المنكر واجب هو على الامة جميعا فقال لا ففيل له ولم؟

قال انما هو على القوى المطاع، العالم بالمعروف من المنكر لا على الضعيف الذي لا يهتدى سبيلا الى اي من اي يقول من الحق الى الباطل والدليل على ذلك كتاب الله عزوجل ”ولتكن منكم امة يدعون الى الخير ويأمرون بالمعروف وينهون عن المنكر“ وهذا خاص غير عام كما قال الله عزوجل ”ومن قوم موسى امة يهدون بالحق وبه يعدلون“ ولم يقل على امة موسى ولا على كل قومه وهم يومئذ امم مختلفة والامة واحدة فصاعدا كما قال الله عزوجل ”ان ابراهيم كان امة قانتا لله“ يقول مطيعا لله عزوجل وليس على من يعلم ذلك في هذه الهدنة من حرج اذ كان لاقوة له ولا عذر ولا طاعة.

”فروع کافی ج ۵ ص ۵۹“

مسعدة بن صدقة کہتے ہیں کہ امام جعفر صادق علیہ السلام سے امر بالمعروف اور نہی عن المنکر کے متعلق سوال کیا گیا کہ آیا یہ پوری امت پر واجب ہے؟

آپؐ نے فرمایا: ”نہیں۔“

پوچھا گیا: ”وہ کیوں؟“

آپؐ نے فرمایا: ”امر بالمعروف اور نہی عن المنکر اس پر واجب ہے جس کے پاس قدرت ہو لوگ اس کی اطاعت کرتے ہوں اور وہ خود بھی نیکی اور برائی کو سمجھتا

ہو، اگر وہ نیکی و بدی کی تمیز کرنے کا اہل نہ ہوگا تو لوگوں کو راہ راست سے ہٹا کر باطل کی طرف لے جائے گا۔“

اور اس بات کی دلیل کہ امر و نہی ہر فرد پر واجب نہیں ہے، یہ ہے کہ اللہ تعالیٰ نے قرآن مجید میں فرمایا: ”ولنکن منکم امة يدعون الی الخیر ویأمرون بالمعروف وینہون عن المنکر“ (سورۃ آل عمران آیت ۱۰۴) (تم میں ایک گروہ ہونا چاہئے جو نیکی کی دعوت دے اور امر بالمعروف اور نہی عن المنکر کرے)۔ یہ خاص ہے عام نہیں ہے۔

جیسا کہ اللہ تعالیٰ نے مزید فرمایا: ”ومن قوم موسیٰ امة یهدون بالحق وبہ یعدلون“ (سورۃ اعراف آیت ۱۵۹) (موسیٰ کی قوم میں ایک امت ایسی ہے جو حق کے مطابق ہدایت کرتے ہیں اور اس کے مطابق عدل کرتے ہیں)۔ اس آیت میں اللہ تعالیٰ نے یہ نہیں کہا کہ پوری قوم موسیٰ ہدایت کرتی ہے اور لفظ ”امت“ کا اطلاق بعض اوقات فرد واحد کے لئے بھی ہوتا ہے جیسا کہ اللہ تعالیٰ نے فرمایا: ”ان ابراہیم کان امة قانتاللہ“ (سورۃ نحل آیت ۱۲۰) (بے شک ابراہیم اللہ تعالیٰ کی فرماں بردار امت تھا)۔“

اور ہم اس وقت خلفائے جور کے زیر تسلط ہیں اور اس وقت ہمیں کوئی قوت و قدرت حاصل نہیں ہے۔ اسی لئے عدم قدرت کی وجہ سے ہم پر امر بالمعروف و نہی عن المنکر واجب نہیں ہے۔

فروع کافی کی اس روایت سے استنباط کرتے ہوئے شیخ بہاء الدین عالمی اپنی کتاب اربعین میں لکھتے ہیں کہ اس حدیث سے معلوم ہوتا ہے کہ امر و نہی کے لئے دو شرائط کا موجود ہونا ضروری ہے اور فقہاء امر و نہی کی فرضیت کے لئے

چار شرائط بیان کرتے ہیں:

۱- انسان امر بالمعروف و نہی عن المنکر تب کرے جب وہ خود معروف اور منکر کو بخوبی سمجھتا ہو۔

۲- ایسے گناہگار کو امر و نہی نہیں کرنی چاہئے جو گناہوں پر اصرار کرتا ہو اور اس کے قرآن و آثار سے معلوم ہوتا ہو کہ وہ اپنے گناہوں پر پشیمان نہیں ہے۔

۳- تبلیغ کی تاثیر کا بھی امکان ہو۔

۴- امر و نہی کی وجہ سے مالی اور جانی نقصان کا اندیشہ نہ ہو۔

درج بالا حدیث میں پہلی اور تیسری شرط کی طرف اشارہ ہے لیکن یہ واضح رہے کہ یہ شرائط اس امر و نہی سے متعلق ہیں جس کا تعلق ہاتھ اور زبان سے ہو لیکن دل سے برائی کو برا سمجھنے کے لئے یہ شرائط نہیں ہیں۔

”اربعین ص ۱۰۶“

فضائل علم و عالم با عمل

قل هل يستوى الذين يعلمون والذين لا يعلمون. (سورة زمر آیت ۹)

”کہہ دو! کیا عالم اور جاہل برابر ہو سکتے ہیں؟“

معارف دینی کی تعلیم کا اجر کیا ہے؟

امام حسن عسکری علیہ السلام نے فرمایا: ”ایک شخص دوسرے شخص کو پکڑ کر امام زین العابدین علیہ السلام کی خدمت میں آیا اور دعویٰ کیا کہ اس شخص نے میرے باپ کو قتل کیا ہے۔“

قاتل نے آپ کے سامنے اعتراف جرم کر لیا۔

امام علیہ السلام نے قصاص کا حکم دیا اور مقتول کے بیٹے سے آپ نے خون معاف کرنے کی درخواست کی اور اس سے فرمایا: ”اگر تم ایسا کرو گے تو تمہیں عظیم ثواب ملے گا۔“

مدعی خون معاف کرنے پر راضی نہ ہوا۔

امام زین العابدین علیہ السلام نے مدعی سے فرمایا: ”اگر اس شخص نے

تم پر کبھی کوئی احسان کیا ہو تو تمہیں چاہئے کہ اس کے احسان کے بدلے میں اسے معاف کر دو۔“

مدعی نے عرض کی: ”مولا! اس نے مجھ پر ایک احسان ضرور کیا تھا لیکن وہ احسان اتنا بڑا نہیں ہے کہ میں اس کی وجہ سے باپ کا خون معاف کر دوں۔“

امام علیہ السلام نے فرمایا: ”پھر تو کیا چاہتا ہے؟“

مدعی نے کہا: ”میں اپنے باپ کا قصاص چاہتا ہوں لیکن اگر یہ شخص خون بہا اور دیت پر آمادہ ہو تو میں اس سے مصالحت کرنے پر بھی تیار ہوں۔“

امام علیہ السلام نے مدعی سے فرمایا: ”یہ بتاؤ کہ اس نے تم سے کونسی بھلائی کی تھی؟“

مدعی نے عرض کی: ”فرزند رسول! اس شخص نے مجھے توحید و نبوت اور ائمہ طاہرین کی امامت کی تلقین کی تھی۔“

امام زین العابدین نے بڑے تعجب سے فرمایا: ”تو کیا یہ تعلیم تیرے باپ کے خون کی قیمت کے برابر نہیں ہے؟ خدا کی قسم انبیاء و ائمہ کے خون کے علاوہ تمام اولین و آخرین کے خون کے برابر ہے۔ دنیا میں کوئی چیز ایسی نہیں ہے جس سے انبیاء و اوصیاء کے خون کا وزن کیا جاسکے۔“

پھر آپ نے قاتل کی طرف رخ کیا اور فرمایا: ”اگر تو اس تعلیم کا اجر مجھے بہہ کر دے تو میں تیری طرف سے خون بہا دینے پر تیار ہوں۔“

قاتل نے عرض کی: ”مولا! مجھے اس ثواب کی زیادہ ضرورت ہے جبکہ آپ کو اس کی چنداں ضرورت نہیں ہے، میرے گناہ بہت زیادہ ہیں،

ایک دینی مسئلے کی تعلیم کی قدر و قیمت

ایک عورت حضرت صدیقہ طاہرہ فاطمہ الزہرا سلام اللہ علیہا کی خدمت میں حاضر ہوئی اور عرض کی کہ میری ماں یوڑھی ہے میں اس کی طرف سے آپ سے چند سوال کرنا چاہتی ہوں۔ مجھے میری ماں نے ان سوالات کے لئے آپ کی خدمت میں بھیجا ہے۔

حضرت سیدہ سلام اللہ علیہا نے فرمایا: ”ضرور پوچھو۔“

اس عورت نے ایک سوال کیا، حضرت سیدہ نے جواب دیا۔ پھر اس نے دوسرا سوال کیا، آپ نے اس کا جواب دیا۔ اس طرح سے سائلہ نے آپ سے دس سوال پوچھے، آپ نے سب کے جوابات دیئے۔

پھر کثرت سوال کی وجہ سے سائلہ نے شرمندہ ہوتے ہوئے کہا: ”میں اب آپ کو مزید زحمت دینا پسند نہیں کرتی۔“

حضرت سیدہ سلام اللہ علیہا نے فرمایا: ”تمہارا جو جی چاہے پوچھو، اگر کسی شخص کو سونے کی ایک لاکھ اشرفی دی جائے اور اسے کہا جائے کہ تم یہ سامان چھت تک پہنچاؤ تو کیا کوئی شخص اس مزدوری کو کم خیال کرے گا؟“

سائلہ نے کہا: ”ہرگز نہیں۔“

حضرت سیدہ سلام اللہ علیہا نے فرمایا: ”میں تجھے جو مسائل بتا رہی ہوں ان میں سے ہر مسئلہ کے بدلے میں مجھے زمین و آسمان اور ان کے مابین فاصلہ اگر جو اہر سے بھرا ہوا حاصل ہو، تو مجھے ہر ایک مسئلے کے عوض اتنا اجر مل رہا ہے۔ جب ایک لاکھ طلائی اشرفی کے بدلے میں سامان کو چھت پر لے جانے والا مزدور اس کو اپنے لئے بوجھ نہیں سمجھتا تو میں اتنے بڑے اجر کے

قیامت کے دن مجھے اس ثواب کی ضرورت محسوس ہوگی اور میں نے جو قتل کیا ہے اس کا تعلق مجھ سے اور مقتول سے ہے، اس کا تعلق مجھ سے اور اس (فرزند مقتول) سے نہیں ہے۔

امام زین العابدین علیہ السلام نے فرمایا: ”تو گویا تم ثواب بہہ کرنے کے عوض قصاص میں قتل ہونا پسند کرتے ہو؟“

مجرم نے جواب دیا: ”جی ہاں۔“

پھر آپ نے مقتول کے بیٹے سے فرمایا: ”اس شخص نے تیرے باپ کو قتل کر کے تجھے یتیمی سے ہمکنار کیا اور تیرے باپ کو اس کی بقایا زندگی سے محروم کیا، اگر تو معاف کر دے اور صبر کر لے تو پھر تو بھی اپنے باپ کے ساتھ جنت میں ہوگا اور یاد رکھو کہ جنت میں جانے کا حق تمہیں اس مجرم کی وجہ سے ملا ہے کیونکہ اس نے تجھے دین کے بنیادی عقائد تعلیم کئے ہیں، اس نے قتل کر کے جو جرم کیا ہے وہ کم ہے، البتہ اس نے جو نیکی کی ہے وہ اس جرم سے کئی گنا زیادہ ہے، اگر تو اسے معاف کر دے تو میں تم دونوں کو پیغمبر اسلام صلی اللہ علیہ وآلہ وسلم کی ایسی حدیث سناؤں گا جو خون بہا تو کیا دنیا و مافیہا کی قیمت سے بہتر ہے، اگر تم معاف نہیں کرو گے تو میں وہ حدیث صرف اس کو سناؤں گا۔“

مدعی نے کہا: ”آقا! میں نے رضائے الہی اور آپ کی وساطت کی وجہ سے اسے معاف کیا ہے، آپ حدیث بیان فرمائیں۔“ (۱)

۱۔ حار الانور ج ۲ ص ۱۳۔

نوٹ: علامہ مجلسی علیہ الرحمہ نے مذکورہ حدیث اس مقام پر درج نہیں فرمائی اور باب معجزات رسول کی طرف رجوع کرنے کا حکم دیا، ہم نے اس باب میں مذکورہ حدیث کو کافی تلاش کیا لیکن ہمیں وہ حدیث اس باب میں نہیں مل سکی اس کے لئے ہم اپنے قارئین سے معذرت خواہ ہیں۔

بدلے میں مسئلہ بتانے کو اپنے لئے زحمت کیسے سمجھ سکتی ہوں، جبکہ مزدور کا کام کافی مشکل اور محنت طلب ہے اور میرا کام انتہائی آسان ہے۔ میں نے اپنے والد محترم رسول خدا صلی اللہ علیہ وآلہ وسلم کو یہ کہتے ہوئے سنا ہے کہ قیامت کے دن ہمارے شیعہ علماء کو ان کے علم و ہدایت کی مقدار میں خدا کی طرف سے خلعت کرامت پہنائی جائے گی اور اس خلعت کے علاوہ ہر عالم کو دس لاکھ نورانی حلے دیئے جائیں گے۔

ثم ینادی منادی ربنا عزوجل: ایہا الکافلون لایتام آل محمد الناعشون لہم عند انقطاعہم عن ابائہم الذین ہم ائمتہم ہؤلاء تلامذتکم الذین کفلموہم ونعشتموہم فاخلعوا علیہم خلع العلوم فی الدنیا فیخلعون علی کل واحد من اولئک الایتام علی قدر ما اخذوا عنہم من العلوم حتی ان فیہم یعنی فی الایتام لمن یخلع علیہ مائۃ الف خلعة۔

(پھر اس وقت رب العالمین کی جانب سے ایک منادی ندا کرے گا: ”اے یتیمان آل محمد کی کفالت و سرپرستی کرنے والو! جب وہ اپنے آباء یعنی اپنی امہ سے منقطع تھے اس وقت تم نے ان کی روحانی تربیت کی تھی آج وہ تمہارے زیر کفالت و تربیت افراد موجود ہیں، انہوں نے دنیا میں تم سے جس جس مقدار میں علم حاصل کیا تھا اسی مقدار میں انہیں جنت کی خلعتیں عطا کرو۔“

پھر علماء اپنے شاگردوں کو ان کے کسب علم کی مقدار میں خلعتیں عطا کریں گے اور ان شاگردوں میں ایسے شاگرد بھی ہوں گے جنہیں ایک لاکھ حلے دیئے جائیں گے) پھر ان شاگردوں کے شاگردوں کو نورانی حلے دیئے جائیں گے اسی طرح سے یہ سلسلہ جاری رہے گا، جب تمام شاگردوں کا سلسلہ پورا ہو

جائے گا تو پھر ندائے قدرت بلند ہوگی کہ اب اتنی ہی تعداد میں ان علمائے شیعہ کو نورانی حلے دیئے جائیں جتنی تعداد میں ان کے شاگرد لے چکے ہیں، جب اس تعداد میں پوشاکیں انہیں مل جائیں گی تو پھر حکم پروردگار ہوگا انہیں اس سے بھی دوگنا پوشاکیں دی جائیں۔“

پھر حضرت فاطمہ زہرا سلام اللہ علیہا نے اس عورت سے فرمایا: ”متوجہ رہو ان نورانی پوشاکوں کی ایک تار اس تمام دنیا سے لاکھوں درجہ بہتر ہے، پوری دنیا کی نعمتیں اس سے مقابلہ نہیں کر سکتیں کیونکہ دنیا کی تمام نعمات تکلیف و غم سے وابستہ ہیں۔“ (۱)

بیس ہزار درہم یا علم کا ایک دروازہ

ایک شخص امام حسن مجتبیٰ علیہ السلام کے لئے ہدیہ لے کر آیا۔ امام حسن مجتبیٰ علیہ السلام نے اس کا ہدیہ قبول کیا اور فرمایا: ”اگر پسند کرو تو اس ہدیے کے بدلے میں بیس گنا زیادہ دوں اور بیس ہزار درہم تمہیں عطا کروں یا پھر تمہارے لئے علم کا ایک دروازہ کھول دوں اور اس کے وسیلے سے ہمارے خاندان کے فلاں ناصبی دشمن پر فتح پاسکو اور اس علاقے کے ضعیف الاعتقاد شیعوں کو اس کے چنگل سے نجات دے سکوں۔ اگر تم نے بہتر چیز کا انتخاب کیا تو میں دونوں ہدیے تمہیں عطا کروں گا اور اگر تمہارا انتخاب درست نہ ہوا تو میں تمہیں ایک چیز دے دوں گا۔“

اس نے عرض کی: ”مولا! یہ بتائیں کہ اگر میں اس ناصبی کو مغلوب

کروں اور کمزور شیعوں کو اس کے ہاتھ سے چھٹکارا دلا دوں تو کیا اس کا ثواب بیس ہزار درہم کے برابر ہوگا؟“

آپؐ نے فرمایا: ”اس کا ثواب پوری دنیا سے بیس ہزار گنا بہتر ہے۔“
اس نے عرض کی: ”مولا! تو میں پھر بہتر کو چھوڑ کر کمتر چیز کا انتخاب کیسے کر سکتا ہوں؟ میں علم کا دروازہ کھولنے کو پسند کرتا ہوں۔“
امام حسن مجتبیٰ علیہ السلام نے فرمایا: ”تم نے صحیح چیز کا انتخاب کیا۔“
آپؐ نے اس کے لئے علم کا ایک دروازہ بھی کھولا اور اسے بیس ہزار درہم بھی عطا کئے۔

وہ شخص آپؐ کی خدمت سے روانہ ہو کر اپنے گاؤں گیا وہاں اس نے اس ناصبی سے بحث کی اور اسے شکست فاش دی۔ امام حسن مجتبیٰ علیہ السلام کو اس مباحثہ کی اطلاع ملی۔

پھر چند دنوں بعد وہی شخص امام عالی مقام کی خدمت میں حاضر ہوا تو آپؐ نے فرمایا: ”دنیا میں کسی شخص نے تیری طرح کبھی نفع حاصل نہیں کیا کیونکہ تو درجہ اول میں خدا کا دوست ہے اور دوسرے درجے میں پیغمبر اسلام صلی اللہ علیہ وآلہ وسلم اور حضرت علی علیہ السلام کا دوست ہے اور تیسرے درجے میں تو اہلیت اور ائمہ ہدیٰ کا دوست ہے اور چوتھے درجے میں تو ملائکہ کا دوست ہے اور پانچویں درجے میں تو تمام مؤمنین کا دوست ہے اور اس روئے زمین پر بسنے والے تمام مؤمن و کافر کی تعداد سے ہزار گنا بہتر تجھے اللہ تعالیٰ ثواب دے گا۔ تجھے وہ ثواب مبارک ہو۔“ (۱)

۱۔ احتجاج طبری ص ۶۔ متن حدیث نقل از بحار الانوار ج ۲۔

امام حسن عسکری علیہ السلام سے روایت ہے کہ حضرت امام علی زین العابدین علیہ السلام نے ایک شخص سے فرمایا: ”اگر تمہارے دو دوست ہوں ان میں سے ایک دوست مالدار ہو اور جب بھی تمہاری اس سے ملاقات ہو تو وہ ہر ملاقات پر تمہیں دس ہزار درہم کی تھیلی دے اور دوسرا دوست عالم ہو اور اس سے جب بھی تمہاری ملاقات ہو تو وہ تمہیں ایسی چیز کی تعلیم دے جس کی وجہ سے تم ابلیس کی ایک گرہ سے نجات حاصل کر سکو اور تمہیں ایسی چیز سے آشنا کرے کہ تم شیطانوں کے حیلے کو درہم برہم کر سکو اور ان کے دست فریب کو قطع کر سکو، تو بتاؤ ان دو دوستوں میں سے تم کس دوست کو زیادہ عزیز رکھو گے؟“

اس شخص نے جواب دیا: ”میں اس دوست کو زیادہ عزیز رکھوں گا جو مجھے ایسے چیزوں کی تعلیم دے جن سے میں ابلیسی فریب سے بچ سکوں۔“
آپؐ نے اس سے پھر دوسرا سوال کیا اور فرمایا: ”اچھا یہ بتاؤ کہ اگر ایک شخص کافروں کے پاس قید ہو اور ایک شخص نواصب اور خاندان نبوت کے دشمنوں کے استدلال کی قید میں پھنس رہا ہو وہ اپنے دلائل سے گمراہ کرنا چاہتے ہوں تو ان دو قیدیوں میں سے تم کس کو آزاد کرانا بہتر سمجھتے ہو؟“
اس نے عرض کی: ”فرزند رسول! آپؐ خدا سے دعا کریں کہ اللہ پاک مجھے اس کے صحیح جواب کی توفیق عطا فرمائے۔“

آپؐ نے دعا کی اور کہا: ”خدایا! اسے توفیق عطا فرما۔“
اس شخص نے کچھ دیر تامل کرنے کے بعد کہا: ”مولا! میں اس مؤمن کو جو ناصبیوں کے ہاتھوں قید ہے چھڑانا زیادہ پسند کروں گا اور اس کی چند

وجوہات ہیں :

- ۱۔ اگر میں مؤمن کو نواصب کے دام ضلالت سے چھٹکارا دلانے میں کامیاب ہو گیا تو وہ دوزخ کا ابدھن بننے سے بچ جائے گا اور جنت میں داخل ہوگا۔
- ۲۔ اس کے برعکس اگر میں کسی مؤمن کو کافروں کی قید سے نجات دلاتا ہوں تو زیادہ سے زیادہ اپنی طبعی عمر پوری کر سکے گا۔
- ۳۔ اگر بالفرض کفار اپنے قیدی کو قتل بھی کر دیں تو وہ شہادت کی وجہ سے جنت میں جائے گا لیکن اگر کوئی مؤمن نواصب کے دام پھنس گیا تو وہ دوزخ میں جائے گا۔

آپ نے فرمایا: ”بہت خوب اللہ تعالیٰ تیرے باپ پر رحم کرے جس نے تیری اچھی تربیت کی ہے اور تو نے میرے مانی الضمیر کی صحیح ترجمانی کی ہے اور تو نے پیغمبر اسلام کی تعلیمات سے سر مو انحراف نہیں کیا۔“ (۱)

اولو العزم نبی خدمت استاد میں

اللہ تعالیٰ نے حضرت موسیٰ علیہ السلام پر اپنی بہت سی نوازشات فرمائیں، انہیں شرف تکلم بخشا، انہیں صاحب تورات بنایا اور انہیں عصا، ید بیضا اور طوفان و خون وغیرہ کے معجزات عطا فرمائے، ان کو دریائے قلزم سے نجات دی اور فرعون کو اس کے لشکر سمیت غرق کیا۔

مسلسل نوازشات کی وجہ سے ایک دن حضرت موسیٰ علیہ السلام کے

دل میں خیال پیدا ہوا کہ اللہ نے مجھ سے بڑا صاحب علم کوئی خلق نہیں فرمایا۔ اللہ تعالیٰ نے جبرئیل علیہ السلام سے فرمایا: ”قبل اس کے کہ موسیٰؑ اس خود پسندی کی وجہ سے ہلاک ہوں، جا کر ان کی مدد کر اور ان سے جا کر کہہ کہ جہاں دو سمندر ملتے ہیں وہاں جاؤ، وہاں تمہیں ہمارا ایک بندہ ملے گا جسے ہم نے علم لدنی عطا کیا ہے چنانچہ تم جا کر اس سے علم حاصل کرو۔“

حضرت جبرئیلؑ اللہ تعالیٰ کا پیغام لائے، حضرت موسیٰؑ علیہ السلام فوراً متنبہ ہو گئے کہ یہ سب کچھ اس خود پسندی کی وجہ سے ہے جو چند لمحات قبل میرے اندر پیدا ہوئی تھی۔

حضرت موسیٰؑ علیہ السلام جناب یوشع بن نون کو ساتھ لے کر اس بندہ خدا کی تلاش میں نکلے، آخر کار دو سمندروں کے مقام اتصال پر ان کی ملاقات ہوئی جیسا کہ اللہ تعالیٰ نے ارشاد فرمایا: ”فوجد عبدا من عبادنا اتیناہ رحمة من عندنا و علمناہ من لدنا علما“ (سورہ کف آیت ۶۵) موسیٰؑ نے ہمارے بندوں میں سے ایک بندے کو وہاں پایا جسے ہم نے اپنی طرف سے رحمت دی تھی اور جسے ہم نے اپنی جانب سے علم تعلیم فرمایا تھا۔

موسیٰؑ علیہ السلام نے حضرت خضر علیہ السلام سے درخواست کی: ”کیا آپ مجھے اپنے علم میں سے کچھ علم کی تعلیم دیں گے؟“

حضرت خضر علیہ السلام نے فرمایا: ”انک لن تستطیع معی صبراً۔ (آیت ۶۷) (تم اسے برداشت نہیں کر سکو گے) کیونکہ مجھے ان امور کا حکم ہے جنہیں تم برداشت نہیں کر سکتے اور اللہ نے تمہارے ذمے جو کام لگایا ہے مجھے اس کے اٹھانے کی قوت نہیں ہے۔“

موسیٰ علیہ السلام نے کہا: ”میں صبر کروں گا۔“

خضر علیہ السلام نے فرمایا: ”خدا کے کاموں میں قیاس کا دخل نہیں ہے۔ وکیف تصبر علی ما لم تحط بہ خبراً۔ (آیت ۶۸) (جس چیز کا تم احاطہ علمی نہیں رکھتے تم اس پر صبر کیسے کرو گے؟)

موسیٰ علیہ السلام نے کہا: ”انشاء اللہ آپ مجھے صابر پائیں گے اور میں کسی کام میں آپ کی نافرمانی نہیں کروں گا۔“

حضرت خضر نے لفظ انشاء اللہ کی وجہ سے انہیں اپنا شاگرد بنانے پر رضامندی کا اظہار کیا اور فرمایا: ”میری شرط تعلیم یہ ہے کہ تم میری کسی بات پر اعتراض نہیں کرو گے یہاں تک میں خود تمہیں اس کا سبب بتاؤں۔ فان اتبعتنی فلا تسئلنی عن شیء حتی احدث لك منه ذکراً۔ (آیت ۷۰)

حضرت موسیٰ علیہ السلام نے استاد کی شرط قبول کر لی۔

چنانچہ استاد و شاگرد دونوں کشتی پر سوار ہوئے، حضرت خضر نے کشتی میں سوراخ کیا اور اسے عیب دار بنا دیا۔

حضرت موسیٰ علیہ السلام کو خضر علیہ السلام سے اس کام کی توقع نہ تھی وہ ناراض ہو کر کہنے لگے: ”اخرقتها لتفرق اهلها لقد جنت شیئاً امرأاً۔ (آپ نے سوراخ کر دیا تاکہ کشتی کے سوار غرق ہو جائیں، بے شک آپ نے یہ عجیب کام کیا ہے۔)

حضرت خضر نے کہا: ”کیا میں نے پہلے تمہیں یہ نہیں کہا تھا کہ تم میرے ساتھ رہ کر صبر نہیں کر سکو گے؟“

حضرت موسیٰ علیہ السلام نے معذرت کی، پھر کشتی سے اتر کر دونوں

جا رہے تھے کہ راستے میں خضر نے ایک بچے کو قتل کر دیا۔

حضرت موسیٰ علیہ السلام صاحب شریعت نبی تھے انہیں غصہ آیا اور خضر کا گریبان پکڑ کر فرمایا: ”اقتلت نفساً زکیةً بغير نفس لقد جنت شیئاً نکراً۔ (آیت ۷۴) (آپ نے ایک محترم جان کو کسی قصاص کے بغیر قتل کر دیا یقیناً آپ نے برا کام کیا۔)

حضرت خضر نے فرمایا: ”خدائی کاموں کا فیصلہ انسانی عقول سے کرنا مناسب نہیں ہے، اس کے بجائے عقول کو امر خدا کے تابع کرنا چاہئے۔ تم جو کچھ بھی دیکھو اسے کمال صبر و تسلیم سے برداشت کرو، میں نے تو تمہیں پہلے ہی بتا دیا تھا کہ تم صبر نہیں کرو گے۔“

حضرت موسیٰ علیہ السلام نے فرمایا: ”اگر میں پھر اعتراض کروں تو تمہیں مجھ سے جدا ہونے کا اختیار ہو گا۔“

چنانچہ پھر دونوں بزرگوار چل پڑے۔ ناصرہ نامی ایک بستی میں آئے (نصاری اسی گاؤں کی طرف منسوب ہیں) انہیں اس وقت خوب بھوک لگی ہوئی تھی اور انہوں نے بستی والوں سے روٹی مانگی تو کسی نے انہیں مہمان بنانے پر رضامندی کا اظہار نہ کیا۔

حضرت خضر نے وہاں ایک دیوار کو دیکھا جو ٹیڑھی ہو چکی تھی اور گرنے کے قریب تھی، آپ نے موسیٰ علیہ السلام کو ساتھ ملایا اور اس دیوار کو سیدھا کیا۔

حضرت موسیٰ علیہ السلام نے فرمایا: ”اگر آپ ان سے اجرت لے لیتے تو بہتر تھا۔“

حضرت خضرؑ نے کہا: ”ہذا فراق بینی و بینک سانبٹک بتاویل مالم تسطع علیہ صبراً۔ (آیت ۷۸) (اب میں اور تم جدا ہیں اور جن چیزوں پر آپ صبر نہیں کر سکتے میں آپ کو ان کے متعلق بتاتا ہوں)۔

جس کشتی میں سوراخ کیا تھا تو اس کی وجہ یہ تھی کہ یہ کشتی چند مساکین کی تھی جو سمندر میں کشتی چلا کر اپنی روزی حاصل کرتے تھے۔ علاقے کے بادشاہ کو جنگ درپیش ہے، وہ کشتیوں پر قبضہ کر رہا ہے، میں نے اسے عیب دار بنا دیا، جب وہ کشتی کی یہ حالت دیکھے گا تو کشتی پر قبضہ نہیں کرے گا اور کشتی کے مالک اس کی مرمت کر کے اپنا رزق بدستور حاصل کرتے رہیں گے۔

جس بچے کو میں نے قتل کیا تھا اس بچے کے والدین مؤمن تھے اور اگر یہ لڑکا زندہ رہتا تو والدین کو بھی کفر میں لے جاتا۔ اس لئے مجھے خدا کا حکم ہوا کہ میں اسے قتل کر دوں تاکہ اس کے والدین ایمان کی سلامتی لے کر دنیا سے رخصت ہوں۔

جو دیوار ہم نے مفت بنائی تھی وہ دو یتیم بچوں کی تھی اس کے نیچے ان کے لئے خزانہ چھپا ہوا تھا اگر وہ دیوار گر جاتی تو لوگ وہ خزانہ اٹھا کر لے جاتے اسی لئے میں نے اس دیوار کو سیدھا کر دیا تاکہ جب بچے جوان ہوں اور اس دیوار کو گرائیں تو انہیں ان کا خزانہ مل جائے۔“

بعض روایات میں ہے کہ دیوار کے نیچے سونے چاندی کا کوئی خزانہ نہیں تھا دیوار کے نیچے ایک سونے کی لوح تھی جس پر یہ جملے تحریر تھے:

”عجبت لمن ایقن بالموت فکیف یفرح ، عجبت لمن ایقن بالقدر فکیف یحزن ، عجبت لمن ایقن بالبعث انه حق فکیف یظلم ،

عجبت لمن یری الدنیا و تصرف اهلها حالا بعد حال کیف یطمئن الیہا۔
مجھے اس پر تعجب ہے جسے موت کا یقین ہے وہ خوش کیسے ہوتا ہے؟
مجھے اس پر تعجب ہے جسے تقدیر کا یقین ہے ، مگر وہ غمگین کیوں ہوتا ہے؟

مجھے اس پر تعجب ہے جو قیامت کے دن مبعوث ہونے کا یقین رکھتا ہے وہ ظلم کیسے کرتا ہے؟
مجھے اس پر تعجب ہے جو لمحہ بہ لمحہ دنیا کی دگرگونی کو دیکھتا ہے وہ اس پر مطمئن کیسے ہو جاتا ہے؟

حضرت خضرؑ نے فرمایا کہ ان بچوں کا باپ نیک انسان تھا اور ان یتیم بچوں اور ان کے نیک باپ کے درمیان ستر پشتوں کا فاصلہ ہے اس کی نیکی کی وجہ سے یہ سختی ان بچوں کے لئے محفوظ کی گئی، اس لئے تیرے رب کا ارادہ ہوا کہ بچے جوان ہو جائیں اور اپنا خزانہ خود برآمد کریں۔

یہ تمام کام جو میں نے کئے تھے اپنی جانب سے نہیں کئے تھے اور انہی کاموں پر تم صبر نہیں کر سکتے تھے۔

علامہ مجلسی رحمۃ اللہ علیہ درج بالا واقعہ لکھنے کے بعد تحریر کرتے ہیں کہ اس واقعے سے تعلیم کے بہت سے مسائل کا استفادہ کیا جاسکتا ہے:

- ۱- شاگرد کو استاد کا پیرو ہونا چاہئے۔
 - ۲- علم و دانش کے حصول کے لئے کوشش کرنی چاہئے۔
 - ۳- استاد سے کمال ادب کے ساتھ تعلیم کی درخواست کرنی چاہئے۔
- موسیٰ علیہ السلام اولوالعزم نبی ہونے کے باوجود حضرت علیہ السلام کے

پاس خود چل کر علم حاصل کرنے گئے تھے۔

۴۔ استاد کے سامنے شاگرد یہ نہ کہے کہ وہ اسے اپنا تمام علم تعلیم کر دے جیسا کہ موسیٰ نے عرض کی تھی ”مما علمت“ جو کچھ اللہ کی طرف سے آپ کو علم دیا گیا اس میں سے کچھ علم کی مجھے تعلیم دیں۔

۵۔ اس داستان سے یہ امر بھی مستط ہوتا ہے کہ استاد کو شاگرد کی تربیت و تادیب کرنی چاہئے۔

۶۔ تادیب کا پہلا مرحلہ یہ ہے کہ استاد شاگرد سے وعدہ لے اور شاگرد وعدہ کرے۔

۷۔ اگر کوئی اپنے استاد سے زیادہ مستفید ہونے کی خواہش رکھتا ہو تو اسے چاہئے کہ استاد کی ہر بات پر اعتراض نہ کرے اور جب تک استاد اسے خود نہ بتائے، جاننے کے لئے اصرار نہ کرے۔

۸۔ اگر شاگرد سے کبھی کوئی کوتاہی بھی ہو جائے تو اسے کھلے دل سے معذرت کر لینی چاہئے:

”لا تَوَاخِذْنِي بِمَا نَسِيتُ وَلَا تَرَهَقْنِي مِنْ أَمْرِي

عَسْرًا“ (سورہ کف آیت ۷۳) (اس مخالفت کی وجہ سے میرا مواخذہ نہ کریں، اور مجھے مشقت میں مت ڈالیں)۔

آن را کہ علم و دانش و تقویٰ مسلم است

هر جا قدم زند قدمش خیر مقدم است

کس را بمال نیست برایش کمال و فخر

از هر مقام و مرتبه ای علم اعظم است

جاهل اگرچہ یافت تقدم مؤخر است

عالم اگرچہ گشت مؤخر مقدم است

جاهل بروز فتنہ رہ خانہ گم کند

عالم چراغ جامعہ و چشم عالم است

اس کا علم و دانش اور تقویٰ مسلم ہے وہ جہاں بھی قدم رکھے اس کا

قدم باہرکت ہے۔

مال و دولت کسی کے لئے کمال و فخر کا سبب نہیں ہے۔ علم کا مقام ہر

مقام سے بلند و بالا ہے۔

جاہل اتفاق سے اگر آگے بھی ہو جائے تو بھی وہ درحقیقت مؤخر ہے

اور اگر کبھی عالم مؤخر بھی ہو جائے تو بھی وہی مقدم ہے۔

آزمائش کے وقت جاہل اپنے ہی گھر کا دروازہ گم کر بیٹھتا ہے اور عالم

معاشرے کا چراغ اور جہان کے لئے بمنزلہ چشم ہے۔

طلباء محنت کے ساتھ تو سہل بھی کریں

آقائے میر سعید محمد بسبہمانی عصر حاضر کے علماء میں سے ہیں۔ وہ دو

واسطوں سے شیخ مرتضیٰ انصاری رضوان اللہ علیہ کے ایک شاگرد کے متعلق

بیان کرتے ہیں کہ اس کا بیان ہے کہ جب میں مقدمات و سطوح سے فارغ ہوا

تو تعلیم کی تکمیل کے لئے نجف اشرف گیا، حوزہ علمیہ میں داخلہ لیا اور شیخ

انصاری کے حلقہ درس میں شامل ہو گیا لیکن شیخ کی تقریر میرے پلے نہ پڑتی

تھی اور اس صورت حال کی وجہ سے میں بہت پریشان ہوا۔ میں نے قرآن مجید

کے ختم بھی پڑھے مگر چنداں فائدہ حاصل نہ ہوا۔ آخر کار میں امیر المؤمنین علیہ السلام سے متوسل ہوا۔

ایک رات میں سویا ہوا تھا کہ مولائے کائنات کی زیارت نصیب ہوئی، آپ نے میرے کان میں ”بسم اللہ الرحمن الرحیم“ کی تلاوت فرمائی۔ صبح جب میں درس میں حاضر ہوا تو آہستہ آہستہ مجھے درس کی سمجھ آنے لگی اور چند دنوں بعد میں سوال کرنے کے قابل ہو گیا۔

ایک دن میں نے اپنے استاد پر بہت زیادہ سوال کئے، جب درس ختم ہوا تو میں حضرت شیخ کی خدمت میں حاضر ہوا، شیخ نے مجھے اپنے قریب بلایا اور آہستہ سے میرے کان میں کہا: ”جس ذات نے ”بسم اللہ الرحمن الرحیم“ تیرے کان میں کہی ہے، اسی ذات نے ”ولا الضالین“ تک میرے کان میں پوری سورہ فاتحہ پڑھی ہے۔“

میں یہ سن کر بہت حیران ہوا اور مجھے یقین ہو گیا کہ شیخ صاحب کرامت ہیں کیونکہ میں نے اپنا خواب کسی کے سامنے بیان نہیں کیا تھا۔ (۱)

دینی طلبا کو باکردار ہونا چاہئے

علامہ ابو الفتح محمد بن علی بن عثمان صاحب کنز الفوائد ایک مشہور شیعہ عالم گزرے ہیں، وہ رقم طراز ہیں کہ میں ماہ ربیع الاول ۴۲۶ھ میں ایک کام کی غرض سے قاہرہ جا رہا تھا۔ راستے میں ایک جوان میرا ہم سفر ہوا جو شکل و صورت سے دینی طالب علم نظر آتا تھا۔

۱۔ زندگی و شخصیت شیخ مرتضیٰ ص ۱۰۴۔

جب ہم ایک بازار میں گئے تو میں نے اس طالب علم کو دیکھا کہ اس نے ایک حسین لڑکے کے چہرے پر نظریں گاڑی ہوئی تھیں، آخر کار وہ مجھ سے جدا ہوا کہ اس لڑکے کے پاس گیا اور کچھ دیر تک اس سے ہنسی مذاق کرتا رہا۔ جب وہ واپس آیا تو میں نے اسے سرزنش کرتے ہوئے کہا: ”ایک دینی طالب علم کو یہ حرکات زیب نہیں دیتیں۔“

ابھی ہم چند قدم ہی چلے تھے کہ زمین پر کاغذ کا ایک ورق پڑا ہوا دیکھا، میں نے اسے اس نیت سے اٹھایا کہ ممکن ہے اس میں اللہ کا نام لکھا ہوا ہو تو اسے کسی محفوظ مقام پر دفن کر دوں گا۔

جب میں نے ورق پر نظر ڈالی تو معلوم ہوا کہ یہ کسی بوسیدہ کتاب کا ایک ورق ہے اس کی ابتدا تو موجود نہ تھی البتہ اس صفحہ پر یہ عبارت لکھی ہوئی تھی:

”اس نے کہا..... میں تیرا ایمانی بھائی اور دینی معاون ہوں، لیکن میں نے جو کچھ تیرا عمل مشاہدہ کیا ہے میں اس پر خاموش نہیں رہ سکتا اور اس کے لئے تیرا کوئی بھی عذر قابل قبول نہیں ہے اور تو اللہ کے احکام کو چھوڑ کر ایک جاہل اور جوان لڑکے سے مذاق کرتا ہے۔“

مجھے اپنی قدر و قیمت کا علم ہونا چاہئے، طالب علم ہونے کی وجہ سے اللہ تعالیٰ نے تیرا مقام بلند کیا ہے، تو اگر اپنی منزلت کو پہچان لے تو تو صدیقین کی جماعت کا فرد ہے کیونکہ تو کہتا ہے: ”حدثنا فلان عن فلان عن رسول اللہ صلی اللہ

سادہ لوح لوگوں کی نظر میں شیخ کی قدر و قیمت اور بڑھ گئی۔

شیخ کے انہی ”روشن ضمیر“ مریدوں میں سے ایک مرید کی بیوی شیعہ تھی، مرید جب گھر آیا تو بیوی سے کہا: ”تو میرے شیخ کی کرامات کو تسلیم نہیں کرتی جبکہ شیخ ولایت کے آخری درجہ پر فائز ہیں۔“

بیوی نے پوچھا: ”تم نے شیخ کی کونسی کرامت مشاہدہ کی؟“

شوہر نے اسے نماز کا قصہ سنایا تو بیوی نے کہا: ”خدار! مجھے معاف کر دیں میں خود ان کی مرید بننا چاہتی ہوں، آپ مہربانی کر کے شیخ کو دعوت دیں میں شیخ کیلئے اپنے ہاتھوں سے کھانا تیار کر کے انہیں کھلانا چاہتی ہوں۔“

شوہر اپنی بیوی کی بات سن خوش ہوا اور سیدھا شیخ کے پاس آیا اور انہیں شام کے کھانے کی دعوت دی جو شیخ نے بلا تردد قبول فرمائی۔

عورت نے شیخ اور ان کے ساتھ آنے والے ”روشن ضمیروں“ کے

لئے پلاؤ تیار کیا۔

شام ہوئی، شیخ صاحب مریدوں سمیت تشریف لائے، بیوی نے اپنے شوہر کو پلٹیں دیں کہ یہ مریدوں کے سامنے رکھو ان تمام پلیٹوں پر بوٹیاں اور گوشت ظاہر تھا اور پھر اس عورت نے شیخ کے لئے پلیٹ روانہ کی جو کہ کپڑے سے ڈھکی ہوئی تھی۔

شیخ نے جیسے ہی کپڑا ہٹایا تو انہیں خالی چاول نظر آئے، ان پر بوٹی نظر نہ آئی، ناراض ہو کر مرید سے فرمایا: ”تمہاری بیوی شیعہ ہے، اس کے دل میں ہمارا کوئی احترام نہیں ہے، کیا تم نہیں دیکھتے کہ باقی تمام پلیٹوں میں بوٹیاں موجود ہیں لیکن میرے حصے کی پلیٹ میں بوٹی نہیں ہے؟“

مرید اپنے شیخ کی پلیٹ اٹھا کر غصے کے عالم میں بیوی کے پاس آیا اور کہا: ”تجھے شرم نہیں آتی تو نے میرے شیخ کی پلیٹ میں بوٹیاں کیوں نہیں ڈالیں؟“

عورت نے ہنس کر کہا: ”بوٹیاں موجود ہیں لیکن وہ چاولوں میں چھپی ہوئی ہیں، تمہیں اگر اعتبار نہیں ہے تو تم خود ہی دیکھ لو۔“

جب شوہر نے دیکھا تو واقعی چاولوں کے اندر بوٹیاں موجود تھیں۔

بیوی نے احمق شوہر سے کہا: ”بندہ خدا! جس شخص کو چاولوں کے نیچے بوٹیاں نظر نہیں آتیں اسے بصرہ سے مسجد الحرام میں کتا کیسے نظر آگیا؟“

شیخ ناراض ہو کر اٹھ کر چلا گیا اور شوہر نے بیوی کا مذہب اختیار کر لیا۔ (۱)

ایک اور نمونہ

امام محمد باقر اور امام جعفر صادق علیہما السلام سے ہزاروں افراد نے اپنے اپنے طرف کے مطابق فائدہ حاصل کیا ان میں ایک نمایاں نام محمد بن مسلم کا ہے۔

محمد بن مسلم صدیقین کے بزرگ اور باوثوق اصحاب میں سے تھے اور فقہائے امامیہ کا متفقہ فیصلہ ہے کہ ہر وہ روایت جو سند صحیح کے ساتھ ان تک پہنچے وہ صحیح ہے۔ انہوں نے امام محمد باقر علیہ السلام سے تیس ہزار اور امام صادق علیہ السلام سے سولہ ہزار احادیث اخذ کیں۔ (۲)

۱۔ انوار نعمانیہ ص ۲۳۵۔

۲۔ الکلی لفظ طحان۔

محمد بن مسلم کہتے ہیں کہ میں ایک شب اپنے مکان کی چھت پر لیٹا تھا کہ دروازے پر دستک ہوئی، میں نے پوچھا: ”کون؟“

میری کنیز نے کہا: ”میں آپ کی کنیز ہوں، دروازہ کھولیں۔“

میں نے دروازہ کھولا تو اس کے ساتھ ایک اور عورت بھی تھی۔

نو وارد عورت نے کہا: ”میری بیٹی فوت ہو گئی ہے اور اسکے شکم میں

چھ ابھی تک زندہ ہے آپ ہمیں بتائیں کہ اب ہماری تکلیف شرعی کیا ہے؟“

میں نے کہا: ”ایک مرتبہ یہی سوال امام محمد باقر علیہ السلام سے پوچھا

گیا تھا، انہوں نے فرمایا تھا کہ میت کے شکم کو چیر کر چھ نکال لینا چاہئے، تو بھی

ایسا ہی کر۔“

پھر میں نے یکدم کہا: ”میں تو یہاں دور گوشہ نشینی کی زندگی بسر کر

رہا ہوں تجھے میرے متعلق کس نے راہنمائی کی؟“

عورت نے کہا: ”میں آپ سے پہلے ابو حنیفہ صاحب الرائے کے پاس

گئی تھی اور میں نے اس سے یہ مسئلہ پوچھا تو اس نے کہا کہ مجھے اس بارے میں

کچھ معلوم نہیں ہے اور اس نے مجھے آپ کے متعلق راہ نمائی کی ہے اور کہا ہے

کہ تو محمد بن مسلم کے پاس جا کر اس سے مسئلہ پوچھ اور وہ جو بھی تجھے جواب

دیں وہ آکر مجھے بتا۔“

محمد بن مسلم کہتے ہیں کہ میں نے عورت کو خدا حافظ کہا۔ دوسری صبح

جب میں مسجد میں گیا تو وہاں ابو حنیفہ اپنے شاگردوں کے ساتھ بیٹھے تھے اور کہہ

رہے تھے: ”کیا تمہیں اس مسئلے کا حکم شرعی معلوم ہے کہ اگر کسی حاملہ کے

پیٹ میں چھ ہو اور حاملہ مر جائے تو اس کے لئے شرعی وظیفہ کیا ہے؟“

شاگردوں نے کہا: ”ہمیں معلوم نہیں ہے۔“

ابو حنیفہ نے کہا: ”لیکن مجھے معلوم ہے۔“

میں نے اس کے یہ الفاظ سنے تو میں زور سے کھانسنے لگا، ابو حنیفہ نے

مجھے دیکھا تو دعائیہ لہجے میں کہا: ”اللهم غفرا دعنا نعیش“ (خدایا! معاف کرنا

اور ہمیں بھی زندہ رہنے دے)۔“

اس کے اس کنایہ سے میں سمجھ گیا کہ وہ یہ کہنا چاہتا ہے کہ خدارا!

میرے راز کو فاش مت کرو۔ (۱)

عالم حقیقی کا مقام

سید علی شوستری اعلیٰ اللہ مقامہ اپنے دور کے جلیل القدر عالم و عارف

تھے۔ ان کے فرزند کا بیان ہے کہ ۱۲۶۰ ہجری میں نجف اشرف میں وہاں

شدت اختیار کر لی تھی چنانچہ میرے والد بھی اس مرض میں مبتلا ہو گئے تھے۔

والد محترم کی طبیعت ایک شب انتہائی ناساز ہوئی تو مجھے اندیشہ ہوا کہ

شاید ان کی رخصت کا وقت آن پہنچا ہے۔

میں نے دل میں سوچا کہ بہتر ہے کہ میں شیخ انصاری رضوان اللہ علیہ

کو والد کی علالت کی خبر دوں، ایسا نہ ہو کہ والد ناراض ہوں اور فرمائیں کہ تم

نے شیخ انصاری کو میری بیماری کی اطلاع کیوں نہ دی؟

چنانچہ میں نے یہ سوچ کر لیمپ روشن کیا اور ابھی اٹھا ہی چاہتا تھا کہ

میرے والد نے فرمایا: ”بیٹا! کہاں جانا چاہتے ہو؟“

۱۔ مناقب شر آشوب ج ۴ ص ۲۰۰۔

میں نے عرض کی: ”میں شیخ انصاری کو آپ کی علالت کی اطلاع دینا چاہتا ہوں۔“

یہ سن کر میرے والد نے کہا: ”نہیں تمہیں ایسا کرنے کی کوئی ضرورت نہیں ہے، شیخ اس وقت یہاں آنے والے ہیں۔“

چند لمحات کے بعد دروازے پر دستک ہوئی، میں نے دروازہ کھولا تو شیخ انصاری موجود تھے، مجھ سے والد کی طبیعت کا پوچھا تو میں نے عرض کی: ”اس وقت تو وہ سخت بیمار ہیں، اللہ تعالیٰ رحم فرمائے۔“

انہوں نے کہا: ”مت گھبراؤ، تمہارے والد جلد تندرست ہو جائیں گے۔“

انہوں نے میرے والد کی مزاج پرسی کی تو میرے والد نے کہا: ”میں چند لمحات کا مہمان ہوں۔“

شیخ انصاری نے کہا: ”آپ مضطرب نہ ہوں، آپ بہت جلد رو بھجت ہو جائیں گے۔“

میرے والد نے کہا: ”مگر آپ کو کیسے پتا چلا کہ میں تندرست ہو جاؤں گا؟“

شیخ نے فرمایا: ”میں نے اللہ تعالیٰ سے دعا مانگی تھی کہ تم میرے بعد زندہ رہو اور میری نماز جنازہ تم ہی پڑھو۔“

میرے والد نے کہا: ”مگر آپ نے ایسا کیوں کیا؟“

شیخ نے فرمایا: ”بس ایک دن عالم وجد میں میں نے یہ درخواست کی تھی اور میری درخواست قبول ہو چکی ہے۔“

بعد ازاں کچھ دیر بیٹھ کر شیخ رخصت ہو گئے۔ دوسرے دن درس کے اختتام پر انہوں نے فرمایا: ”میں نے سنا ہے کہ سید علی شوستری بیمار ہیں، جو ان کی عیادت کا خواہش مند ہو وہ میرے ساتھ چلے۔“

شیخ جب دوسرے دن طلباء کو لے کر ہمارے مکان میں مزاج پرسی کے لئے آئے تو اس طرح سے سوال کرنے لگے جیسے پہلی بار عیادت کے لئے آئے ہوں۔

میں نے چاہا کہ عرض کروں کہ استاد محترم! آپ کل رات تو یہاں تشریف لائے تھے۔ اچانک شیخ نے اپنے منہ پر انگلی رکھ کر مجھے خاموش رہنے کا اشارہ کیا تو میں چپ ہو گیا۔ (۱)

چند روایات

عن ابی عبداللہ قال: قال رسول اللہ یجنی الرجل یوم القیامۃ ولہ من الحسنات کالسحاب الرکام او کالجبال الرواسی فیقول یارب انی لی هذا ولم اعملها فیقول: هذا علمک الذی علمتہ الناس یعمل بہ بعدک.

وقال امیر المؤمنین: المؤمن العالم اعظم اجر من الصائم القائم الغازی فی سبیل اللہ و اذا مات ثلم فی الاسلام ثلثۃ لا یسدھا شیء.

”حدیث النوارح ۲ ص ۱۷۱۔ نقل از بصائر الدرجات“

امام جعفر صادق علیہ السلام نے فرمایا: ”جناب رسول خدا کا فرمان ہے کہ قیامت کے دن ایک شخص کو لایا جائے گا اس کے نیک اعمال تہہ در تہہ بادل

کی طرح یا بلند و بالا پہاڑوں کی طرح نظر آئیں گے، وہ عرض کرے گا کہ میرے پاس اتنے سارے اعمال کس طرح سے آگئے جبکہ میں نے اتنے عمل تو نہیں کئے تھے۔

اللہ تعالیٰ کی طرف سے جواب آئے گا کہ یہ تیرا وہ علم ہے جو تو نے لوگوں کو تعلیم کیا جس پر تیرے بعد عمل ہوتا رہا۔

امیر المؤمنین علیہ السلام نے فرمایا: ”مؤمن عالم کا اجر اللہ کی راہ میں جہاد کرنے والے روزہ دار اور شب زندہ دار سے زیادہ ہے۔“

جب عالم دنیا سے رخصت ہوتا ہے تو اسلام میں ایک سوراخ پیدا ہو جاتا ہے جسے قیامت تک کوئی چیز پر نہیں کر سکتی۔“

عن النبی العلم علمان: علم اللسان فذلک حجة علی ابن ادم و علم فی القلب فذلک العلم النافع.

”حدیث الانوار ج ۲ ص ۲۶“

نبی کریم صلی اللہ علیہ وآلہ وسلم نے فرمایا: ”علم دو قسم کا ہے ایک وہ علم ہے جو صرف زبان تک ہوتا ہے اور یہ علم انسان کے خلاف حجت ہے اور دوسرا علم وہ ہے جو قلب میں ہوتا ہے اور یہ علم نفع بخش ہے۔“

عن المفضل قال قلت لابی عبد اللہ بم یعرف الناجی؟

فقال من کان فعله لقلوله موافقا فهو ناج ومن لم یکن فعله لقلوله موافقا فانما ذلک مستودع.

”حدیث الانوار ج ۲ ص ۳۳“

مفضل کہتے ہیں کہ میں نے امام جعفر صادق علیہ السلام سے پوچھا: ”نجات پانے والے کی پہچان کیسے ہو؟“

آپ علیہ السلام نے فرمایا: ”جس کا عمل اس کے قول کے مطابق ہو وہ ناجی ہے اور جس کا عمل اس کے قول کے موافق نہ ہو تو وہ علم (یا ایمان) اس کے پاس بطور امانت ہے۔“ (وہ اس سے لے لیا جائے گا)

قال سلیم بن قیس الہلالی سمعت علیاً: یقول قال رسول اللہ منہومان لایشبعان منہوم فی الدنیا لایشبع فیہا و منہوم فی العلم لایشبع منہ،

فمن اقتصر من الدنیا علی ما احل اللہ له سلم، ومن تناولہا من غیر حلہا هلك الایتوب ویراجع، ومن اخذ العلم من اہلہ وعمل بہا نجا ومن اراد

بہ الدنیا هلك وهو حظہ، العلماء عالمان: عالم عمل بعلمہ فهو ناج و عالم تارك لعلمہ فقد هلك وان اهل النار یتسأذون من تنن ریح العالم

التارك لعلمہ وان اشد اهل النار ندامة وحسرة. رجل دعا عبدا الی اللہ فاستجاب له فاطاع اللہ فدخل الجنة وادخل الداعی النار بترکہ علمہ و

اتباعہ ہواہ وعصیانہ للہ انما هو اثنان اتباع الہوی وطول الامل فاما اتباع الہوی فیصد عن الحق واما طول الامل فیسی الاخرة.

”حدیث الانوار ج ۲ ص ۳۶“

سلیم بن قیس ہلالی (عامری) کہتے ہیں کہ میں نے امیر المؤمنین علیہ السلام سے سنا ہے کہ انہوں نے فرمایا کہ حضرت رسالت مآب صلی اللہ علیہ وآلہ وسلم نے فرمایا: ”دو حریص کبھی سیر نہیں ہوتے:

۱۔ دنیا کا حریص اپنی زندگی میں کبھی سیر نہیں ہوتا۔

۲۔ علم و دانش کا حریص، جو کبھی علم و دانش سے سیر نہیں ہوتا۔

جو شخص دنیا میں رزق حلال پر قناعت کرے گا وہ سلامتی پائے گا اور جو حرام

طریقے سے دنیا حاصل کرے گا وہ ہلاک ہو جائے گا سوائے اس کے کہ توبہ کرے اور حق کی طرف رجوع کرے۔

اور جس نے اہل علم سے علم حاصل کیا اور اس پر عمل کیا اس نے نجات پائی اور جس نے اہل علم کو دنیا طلبی کا ذریعہ بنایا وہ ہلاک ہو اور اس کا حصہ بھی علم سے متاع دنیا ہے۔

علماء دو طرح کے ہیں :

۱۔ وہ عالم جس نے اپنے علم کے مطابق عمل کیا وہ ناجی ہے۔

۲۔ وہ عالم جس نے علم کے مطابق عمل نہ کیا تو وہ ہلاک ہونے والا ہے اور اہل دوزخ بد عمل عالم کی بدبو سے اذیت محسوس کریں گے۔

دو چیزوں میں سب سے زیادہ حسرت و ندامت اس شخص کے حصے میں آئے گی جس نے کسی شخص کو اللہ کی طرف بلایا اور اس شخص نے اطاعت خدا اجلائی تو اطاعت کرنے والا جنت میں چلا گیا اور دعوت دینے والا اپنے علم کو چھوڑنے اور اپنی خواہشات کی پیروی اور اللہ کی نافرمانی کی وجہ سے جہنم میں چلا جائے گا۔

ترک عمل کے دو بنیادی اسباب ہیں :

۱۔ خواہشات نفس کی پیروی۔

۲۔ طول آرزو۔

خواہشات کی پیروی انسان کو حق سے روکتی ہے اور طول آرزو آخرت کی فراموشی کا سبب ہے۔“

عن زرارة عن ابی جعفر قال: قال امیر المؤمنین قوام الدین باربعة، بعالم ناطق مستعمل له ، وبغنی لایبخل بفضله علی اهل دین اللہ ، وبفقیر لایبیع

آخرتہ بدنیاہ ، وبجاهل لایتکبر عن طلب العلم ، فاذا کتم العالم علمه ، و بخل الغنی بما له ، وباع الفقیر آخرتہ بدنیاہ واستکبر الجاهل عن طلب العلم رجعت الدنیا الی ورائها القهقری فلا تغرنکم کثرہ المساجد و اجساد قوم مختلفة.

قیل یا امیر المؤمنین کیف العیش فی ذلك الزمان؟ فقال خالطوهم بالبرانية یعنی فی الظاهر و خالفوهم فی الباطن ، للمراء ما اکتسب ومع من احب ، انتظروا مع ذلك الفرج من اللہ عزوجل.

”بخار الانوار ج ۲ ص ۶۷“

زرارة بن اعین کہتے ہیں کہ میں نے امام محمد باقر علیہ السلام سے سنا ہے کہ انہوں نے اپنے آباء طاہرین کی سند سے حضرت امیر المؤمنین علیہ السلام سے نقل کیا کہ انہوں نے فرمایا: ”دین چار چیزوں سے اپنی جگہ پر قائم و استوار رہتا ہے :

۱۔ ایسا عالم جو بیان کرنے والا ہو اور اپنے علم پر عمل کرنے والا ہو۔

۲۔ ایسا دولت مند جو متدین افراد پر اپنی اضافی دولت خرچ کرنے سے دریغ نہ کرتا ہو۔

۳۔ ایسا غریب جو دنیا کے بدلے اپنی آخرت نہ فروخت کرتا ہو۔

۴۔ ایسا جاہل جو علم کے حصول سے تکبر نہ کرتا ہو۔

جب عالم اپنے علم کو چھپالے اور دولت مند اپنی دولت کے لئے کنجوسی کرے اور غریب اپنی آخرت کو دنیا کے عوض فروخت کرنے لگے اور جاہل طلب علم سے تکبر کرنے لگے تو دنیا میں پھر دور جاہلیت لوٹ آتا ہے۔

اس زمانے کی زیادہ مسجدیں اور مختلف قوموں کے اجسام تمہیں دھوکے میں نہ

ڈالیں۔

آپ علیہ السلام سے پوچھا گیا: ”امیر المؤمنین! اس زمانے میں ہم کس طرح سے زندگی بسر کریں؟“

آپ علیہ السلام نے فرمایا: ”ان کے ساتھ ظاہری طور پر معاشرت قائم رکھو اور باطن میں ان کی مخالفت کرو۔ ہر شخص کی زندگی کا ثمر وہی ہے جو اس نے حاصل کیا ہے اور انسان اس کے ساتھ محشور ہوگا جس سے وہ محبت کرے گا اور اس کے ساتھ ساتھ اللہ سے کشائش کی امید رکھو۔“

عن علی بن الحسین علیہ السلام قال: لو يعلم الناس مافی طلب العلم لطلبوه ولو بسفك المهج وخوض اللبحج ان اللہ تبارک و تعالیٰ اوحی الی دانیال: ان امقت عبیدی الجاهل المستخف لحق اهل العلم التارك للاقتداء بهم وان احب عبیدی الی التقی الطالب للثواب الجزیل اللزام للعلماء التابع للعلماء القابل للحکماء.

”اصول کافی ج ۲ ص ۳۵“

امام زین العابدین علیہ السلام نے فرمایا: ”اگر لوگوں کو طلب علم کی فضیلت کا پتا چل جائے تو وہ اسے ضرور طلب کریں خواہ اس کے لئے انہیں خون کیوں نہ بہانا پڑے اور خواہ امواج تلاطم کو عبور کیوں نہ کرنا پڑے۔“

اللہ تبارک و تعالیٰ نے دانیال علیہ السلام کو وحی فرمائی: ”میرے نزدیک انتہائی ناپسندیدہ شخص وہ جاہل ہے جو اہل علم کے حق کو خفیف سمجھتا ہے اور جو ان کی اقتداء کو ترک کرتا ہے اور میرے نزدیک میرا محبوب ترین بندہ وہ ہے جو ثواب عظیم کا طلبگار ہو اور علماء سے وابستہ رہتا ہو اور حلیم صفت افراد کی پیروی کرتا

اور دانش مندوں کی باتوں کو قبول کرنے والا ہو۔“

قال علی الرضا علیہ السلام یقال للعابد یوم القیامة نعم الرجل انت کنت همته ذات نفسک و کفیت الناس مؤنتک فادخل النجاة الا ان الفقیه من افاض علی الناس خیره و انقذهم من اعدائهم و مزلهم نعم جنان اللہ و حصل لهم رضوان اللہ تعالیٰ و یقال للفقیه یا ایها الکافل لایتام ال محمد الہادی ضعفاء محبیہم و موالیہم قف حتی تشفع لمن اخذ عنک او تعلم منک فیقف فیدخل الجنة معه فناما و فناما و فناما حتی قال عشرا وهم الذین اخذوا عنه علومه و اخذوا عن من اخذ عنه و عن من اخذ عن من اخذ عنه الی یوم القیامة فانظروا کم فرق بین المنزلتین.

بیان: ”الفنایم“ بالہمزة و کسر الفاء الجماعۃ من الناس و فسر فی خطبۃ امیر المؤمنین علیہ السلام فی یوم الغدیر بمآة الف.

”بحار الانوار ج ۲ ص ۶“

امام ہشتم حضرت علی رضا علیہ السلام نے فرمایا: ”قیامت کے دن عابد سے کہا جائے گا کہ تو اچھا شخص تھا اور تو نے ہمیشہ اپنی ذات کو مد نظر رکھا تھا اور تو نے لوگوں کو زحمت میں نہیں ڈالا تھا لہذا جنت میں چلا جا۔“

آگاہ رہو کہ فقیہ وہ ہے جو لوگوں پر اپنے خیر و نیکی کا فیضان کرے اور انہیں ان کے دینی دشمنوں سے بچائے اور جنت کی نعمات ان کے لئے افزوں کرے اور جو لوگوں کے لئے رضائے خداوندی کی تحصیل کا ذریعہ بنے تو قیامت کے دن ایسے فقیہ سے کہا جائے گا: ”اے آل محمد کے یتیموں کی پرورش کرنے والے! اور ان کے کمزور مجبوں اور موالیوں کو ہدایت کرنے والے، تو ٹھہر جا اور تو ان لوگوں

کھڑے ہو کر ہمارے کمزور شیعوں کا دفاع کرتے ہیں اور ہمارے شیعوں کو ابلیس اور اس کے پیروکار نواصب کے حملوں سے محفوظ رکھتے ہیں۔
 آگاہ ہو جاؤ! ہمارا جو بھی شیعہ اس منصب کو سنبھالے تو وہ روم و ترک و خزر جیسی کافر اقوام سے جہاد کرنے والے مجاہد سے لاکھوں گنا بہتر ہے کیونکہ یہ ان کے دین کا دفاع کرتا ہے اور وہ مؤمنین کے بدنوں کا دفاع کرتے ہیں۔“

MAMODALY ALIBAY SONDARJEE
 Marchandises Generales
 Quincailleries
TSARALALANA-ANTANANARIVO

SOMASOC
 ANTANANARIVO
 (MADAGASCAR)

کی شفاعت کر جنہوں نے تجھ سے استفادہ کیا اور تجھ سے تعلیم حاصل کی۔ فقیہ عرصہ محشر میں رک جائے گا حتیٰ کہ اس کے ساتھ ”فنام“ اور ”فنام“ اور ”فنام“ حتیٰ کہ دس فنام جنت میں داخل ہوں گے اور یہ وہی لوگ ہوں گے جنہوں نے اس سے استفادہ کیا ہوگا یا اس کے شاگردوں سے استفادہ کیا ہوگا یا اس کے شاگردوں سے استفادہ کیا ہوگا اور ان میں قیامت تک کے لوگ شامل ہوں گے جنہوں نے کسی نہ کسی طریقے سے اس سے استفادہ کیا ہوگا۔ دیکھو! عابد اور عالم کی منزلت میں کتنا فرق ہے۔“

بیان: لفظ ”فنام“ ف کی زیر اور ہمزہ سے پڑھا جاتا ہے اور اس سے مراد انسانوں کی ایک جماعت ہے۔ مقام غدیر خم میں ولایت علیؑ کے لئے رسالت مآب صلی اللہ علیہ وآلہ وسلم نے خطبہ دیا تھا جس کے سامعین کی تعداد ”فنام“ بیان کی گئی تو اس مقام پر فنام سے ایک لاکھ افراد مراد ہیں۔

عن ابی محمد العسکری علیہ السلام قال: قال جعفر بن محمد الصادق علیہ السلام علماء شیعتنا یربطون بالثغر الذی یلی ابلیس و عفاریتہ ، یمنعونہم عن الخروج علی ضعفاء شیعتنا ، وعن ان یتسلط علیہم ابلیس و شیعتہ النواصب . الا فمن انتصب لذلك من شیعتنا ، کان افضل ممن جاہد الروم و الترك و الخزر الف الف مرۃ لانه یدفع عن دین محبینا و ذلك یدفع عن ابدانہم .

”بخار الانوار ج ۲ ص ۵“

امام حسن عسکری علیہ السلام نے امام جعفر صادق علیہ السلام سے روایت کی ہے کہ آپ نے فرمایا: ”ہمارے شیعہ علماء ابلیس اور اس کے چیلوں کی سرحد پر

محبت اہلیت و نفرت از اعدائے اہلیت

قل لا اسئلكم عليه اجرا الا المودة في القربى ومن يقترب حسنة
نزد له فيها حسنا . ان الله غفور شكور۔ (سورۃ شوریٰ آیت ۲۳)
”کہہ دو! میں تم سے اس کی اجرت نہیں مانگتا مگر یہ کہ میرے قریبوں سے
مؤدت رکھو اور جو کوئی نیکی کرے گا ہم اس کی نیکی میں اضافہ کریں گے،
بے شک اللہ بخشنے والا قادر دان ہے۔“

ایک حقیقی محب آل محمد علیہم السلام

حکیم بن عینہ روایت کرتے ہیں کہ میں امام محمد باقر علیہ السلام کی
خدمت میں بیٹھا تھا اور اس وقت آپ علیہ السلام کا بیت الشرف مہمان آل محمدؑ
سے چھلک رہا تھا کہ اتنے میں ایک بوڑھا شخص لوہے کے عصا کا سہارا لئے آپ
کے دروازہ پر کھڑا ہوا اور کہا: ”السلام عليك يا بن رسول الله ورحمة الله
و برکاتہ۔“

پھر وہ خاموش ہو گیا۔ امام عالی مقام نے جواب میں فرمایا: ”وعليك
السلام ورحمة الله وبرکاتہ۔“

پھر بوڑھے نے حاضرین مجلس کی طرف رخ کر کے سب کو سلام کیا
اور پوری محفل نے سلام کا جواب دیا۔

بوڑھے نے امام علیہ السلام کی طرف متوجہ ہو کر عرض کی: ”اے
فرزند رسول! مجھے قریب جگہ عطا فرمائیں۔“

فوالله اني لاحبكم واحب من يحبكم ووالله ما احبكم ولا احب
من يحبكم لطمع في دنيا والله اني لا بغض عدوكم و ابرء منه والله ما
ابغضه و ابرأ منه لو تركان بيني وبينه والله اني لاحل حلالكم و احرم
حرامكم و انتظر امرکم فهل ترجولي جعلني الله فداك .

(خدا کی قسم! میں آپ سے محبت کرتا ہوں اور آپ کے چاہنے والوں
سے بھی محبت کرتا ہوں اور خدا گواہ ہے کہ میں آپ سے اور آپ کے چاہنے
والوں سے محبت دنیا کی لالچ کی وجہ سے نہیں کرتا اور خدا کی قسم میں آپ کے
دشمن سے نفرت کرتا ہوں اور اس سے بیزاری اختیار کرتا ہوں اور خدا گواہ ہے
کہ یہ نفرت و بیزاری اس لئے نہیں کرتا کہ مجھے ان سے ذاتی پر خاش ہے۔

اللہ کی قسم میں آپ کے حلال کو حلال اور آپ کے حرام کو حرام جانتا
ہوں اور میں آپ کی حکومت الہیہ کا منتظر ہوں۔ تو کیا ان عقائد کی وجہ سے آپ
میرے لئے بخشش کی کوئی امید رکھتے ہیں؟)

امام محمد باقر علیہ السلام نے فرمایا: ”میرے قریب آجاؤ۔ تم نے مجھ
سے جو سوال کیا ہے اسی طرح کا سوال ایک بوڑھے شخص نے میرے والد امام

زین العابدین علیہ السلام سے بھی کیا تھا اور میرے والد نے اس سوال کے جواب میں فرمایا تھا کہ جب تو دنیا سے رخصت ہوگا تو سیدھا محمد مصطفیٰ صلی اللہ علیہ وآلہ وسلم اور علی مرتضیٰ اور امام حسن اور امام حسین اور علی بن الحسین علیہم السلام کے پاس وارد ہوگا اور تو وہاں خوش ہوگا اور تیری آنکھیں ان کے دیدار سے روشن ہوں گی اور کراما کا تبین کے روبرو تو خوش و خرم ہوگا جب تیری جان حلق تک آجائے گی (آپ نے اپنے حلق کی جانب اشارہ کیا) اور زندگی میں بھی اللہ تجھے وہ کچھ دکھائے گا جس سے تیری آنکھیں ٹھنڈک محسوس کریں گی اور تو جنت میں ہمارے ساتھ بلند و برتر مقام میں ہوگا۔“

بوڑھے نے جب امام محمد باقر علیہ السلام کا یہ جواب سنا تو وہ بہت خوش ہوا اور اس نے امام عالی مقام سے دوبارہ یہی کلمات سننے کی غرض سے عرض کی: ”مولا! آپ نے کیا فرمایا؟“

امام محمد باقر علیہ السلام نے دوبارہ وہی کلمات ارشاد فرمائے۔

بوڑھے نے کہا: ”اگر میں مر جاؤں گا اور میری آنکھیں روشن اور میرا دل شاد اور میرا قلب ٹھنڈک پائے گا اور جب میری جان میرے حلق میں آکر اٹکے گی تو میں اس وقت کراما کا تبین سے محال خوشی اور مسرت ملوں گا اور اگر میں زندہ رہا تو میری آنکھیں روشن ہوں گی اور میں آپ کے ساتھ جنت کے بلند و بالا مقام میں ہوں گا۔“

یہ کہہ کر فرط محبت سے بوڑھا اتنا رویا کہ معلوم ہوتا تھا کہ وہ اشکوں کا سیلاب چھپائے ہوئے تھا اور وہ اتنا بے ساختہ رویا کہ اس کے آنسو موتیوں کی طرح زمین پر گرنے لگے۔ بوڑھے کو روتا دیکھ کر حاضرین مجلس میں سے ہر

شخص رونے لگا۔

امام محمد باقر علیہ السلام نے اس بوڑھے کے آنسو اپنے دست مبارک سے پونچھے۔

بوڑھے نے عرض کی: ”اے فرزند رسول! آپ اپنا ہاتھ دراز کریں۔“

آپ نے ہاتھ دراز کیا تو اس نے آپ کے ہاتھ کو چوما۔ پھر آپ کے ہاتھ کو اپنے سینے اور شکم پر پھیرا۔ بعد ازاں سلام کر کے چلا گیا۔ جب تک بوڑھا نظر آتا رہا امام محمد باقر علیہ السلام اس کی پشت کو بڑی توجہ سے دیکھتے رہے۔ بوڑھے کے جانے کے بعد بھی کافی دیر تک حاضرین پر رقت طاری رہی۔ امام محمد باقر علیہ السلام نے فرمایا: ”جو شخص کسی جنتی کو دیکھنے کا خواہش مند ہو تو وہ اس بوڑھے مؤمن کو دیکھے۔“

حکیم ابن عینہ راوی حدیث کہتے ہیں کہ میں نے اس مجلس سے زیادہ آج تک اشکوں کے سیلاب کا منظر کبھی نہیں دیکھا۔ (۱)

سید حمیری نے حالت احتضار میں کیا دیکھا؟

محدث قمی مرحوم اپنی کتاب تہمتہ المنتہیٰ میں تحریر کرتے ہیں کہ سید اسماعیل حمیری جلیل القدر و عظیم المنزلت مداح اہلبیت تھے۔

اصحاب ائمہ میں سے کسی نے بھی ان کی طرح امیر المؤمنین و اہلبیت علیہم السلام کے فضائل نشر نہیں کئے۔ آپ اعلیٰ پائے کے شاعر تھے۔

حجتہ الاسلام علامہ امینی اپنی مشہور عالم کتاب الغدیر جلد دوم کے صفحہ ۲۲۲ پر سید حمیری کی فضیلت کے متعلق ایک روایت نقل کرتے ہیں جس کا مضمون یہ ہے:

”حضرت امام علی رضا علیہ السلام نے فرمایا کہ میں نے خواب میں دیکھا کہ ایک مقام پر ایک سیڑھی لگی ہوئی ہے جس کے ایک سوزینے ہیں۔ چنانچہ میں اس سیڑھی پر چڑھا تو ایک سبز قبہ میں داخل ہو گیا۔ وہاں بیچ تن پاک موجود تھے اور ان کے سامنے ایک شخص کھڑا ہوا یہ قصیدہ پڑھ رہا تھا:

لام عمر و باللوی مربع

طامسة اعلامها بلقع

جب پیغمبر اکرم صلی اللہ علیہ وآلہ وسلم نے مجھے دیکھا تو فرمایا: مرحبا پیارے فرزند علی بن موسیٰ الرضا! اپنے آباؤں طاہرین علی و فاطمہ اور حسن و حسین علیہم السلام پر سلام کرو۔

میں نے ذوات عالیہ کو سلام کیا۔

پھر رسالت مآب صلی اللہ علیہ وآلہ وسلم نے فرمایا: یہ سید حمیری ہیں، دنیا میں ہمارے شاعر اور مداح تھے انہیں بھی سلام کرو۔

میں انہیں سلام کر کے بیٹھ گیا۔

پیغمبر اکرم صلی اللہ علیہ وآلہ وسلم نے فرمایا: سید شعر شروع کرو۔

جب شعر پڑھتے ہوئے سید حمیری اس مصرعہ پر آئے:

ورایة یقدمها حیدر

و وجہہ کالشمس اذا تطلع

(قیامت کے دن علیؑ کے دوش پر ایک پرچم ہوگا اور علیؑ کا چہرہ خورشید تاباں کی طرح چمکتا ہوگا۔)

یہ شعر سن کر حضرت رسول کریم صلی اللہ علیہ وآلہ وسلم اور حضرت فاطمہ زہرا سلام اللہ علیہما رونے لگے اور ان کی آنکھوں سے موتیوں کی طرح آنسو ٹپکنے لگے۔

اور جب سید حمیری نے یہ مصرعہ پڑھا:

قالوا له لوشئت لاعلمتنا

الی من الغایة والمفزع

(لوگوں نے حضورؐ سے کہا کہ اگر آپؐ پسند کریں تو ہمیں یہ بتادیں کہ

آپؐ کے بعد ہماری پناہ گاہ (خلیفہ) کون ہے؟)

پیغمبر اسلامؐ نے دونوں ہاتھ بلند کئے اور بارگاہ احدیت میں عرض کی:

”الھی انت الشاہد علیؑ و علیہم انی اعلمتہم ان الغایة والمفزع علی بن ابی طالب۔ (خدایا! تو میرا اور ان کا گواہ ہے میں نے انہیں بتلادیا تھا کہ تمہاری پناہ گاہ اور تمہارا ناصر علی بن ابی طالب ہے۔“

یہ کہہ کر آپؐ نے امیر المؤمنین علیہ السلام کی جانب اشارہ کیا۔

جب سید حمیری قصیدہ پڑھ کر فارغ ہوئے تو پیغمبر اکرم صلی اللہ علیہ وآلہ وسلم نے مجھ سے فرمایا: ”علی بن موسیٰ! اس قصیدے کو حفظ کرو اور ہمارے شیعوں کو حکم دو کہ وہ بھی اس قصیدے کو حفظ کریں اور اسے ہمیشہ بطور ورد پڑھا کریں اور جو بھی ایسا کرے گا اس کے لئے میں جنت کا ضامن ہوں۔ سید نے مجھے قصیدہ دوبارہ سنایا اور میں نے حفظ کر لیا۔“

(وہ لوگ جھوٹ بولتے ہیں جو کہتے ہیں کہ علی اپنے دوستوں کو مشکلات سے نجات نہیں دیتے۔

مجھے اپنے رب کی قسم میں جنت عدن میں داخل ہوا اور اللہ نے میرے تمام گناہ معاف کر دیئے ہیں۔
تو جہان علی! آج تمہیں خوش خبری ہو اور مرتے وقت تک علی سے محبت رکھو۔

اس کے بعد اس کی اولاد سے تولد رکھو جو ایک کے بعد ایک صفات میں برابر ہیں۔

پنجتن کے وسیلے کے بغیر کسی کا کوئی کام نہیں بنا

حضرت امام زین العابدین علیہ السلام نے اپنے آباء طاہرین کی سند سے حضرت رسول خدا صلی اللہ علیہ وآلہ وسلم سے روایت کی، آپ نے ارشاد فرمایا کہ جب حضرت آدم علیہ السلام نے اپنی صلب میں ہمارے نور کی چمک کو دیکھا اور اللہ تعالیٰ نے ہمارے اشباح کو عرش کی بلندی سے ان کی پشت میں منتقل کیا تھا، حضرت آدم نور کی درخشانی کو دیکھ رہے تھے لیکن انہیں اشباح نور کی تعداد کا علم نہ تھا تو انہوں نے عرض کی: ”خدا یا یہ نور کیسے ہیں؟“

آواز قدرت انہیں سنائی دی: ”یہ اشباح نور ہیں جنہیں میں نے عرش کے بلند ترین مقام سے تیری پشت میں منتقل کیا ہے۔ (ولذلك امرت الملائكة بالسجود لك اذ كنت دعاء لتلك الاشباح) اسی لئے میں نے فرشتوں کو تیرے سجدے کا حکم دیا تھا کیونکہ تو ان کے لئے ایک ظرف تھا۔“

عون کہتے ہیں جب سید حمیری کی وفات کا وقت ہوا تو میں اس وقت ان کی عیادت کے لئے ان کے گھر میں موجود تھا اور اس وقت ان کے بہت سے مذہبی مخالف عثمانی للذہب لوگ بھی جمع تھے اور ان کے ہم عقیدہ دوست بھی موجود تھے۔ سید حمیری خوبصورت اور کشادہ پیشانی والے تھے۔

ان پر جیسے ہی حالت احتضار شروع ہوئی ان کی پیشانی پر ایک سیاہ نقطہ سا پیدا ہوا پھر وہ پھیلتے پھیلتے ان کے سارے چہرے پر پھیل گیا۔ اس وقت سید حمیری نے تین مرتبہ پکارا کر کہا: ”هكذا يفعل باوليانك يا علي. يا علي! کیا آپ کے دوستوں کا یہی انجام ہوتا ہے؟“

آپکی یہ حالت دیکھ کر شیعہ پریشان ہوئے اور ناموسی خوش ہونے لگے۔ چند لمحات ہی گزرے تھے کہ جس مقام سے سیاہ نقطہ ابھرا تھا اسی مقام سے روشنی سی پھیلنے لگی۔

پھر کیا تھا چند لمحات میں ان کا پورا چہرہ نور سے جگمگانے لگا اور سید نے مسکراتے ہوئے فی البدیہہ یہ شعر پڑھے:

كذب الزاعمون ان عليا
لن ينجي محبه من هنات
قدوربي دخلت جنة عدن
وعفالي الا له عن سيئاتي
فابشروا اليوم اولياء علي
وتولوا عليا حتى الممات
ثم من بعده تولوا بنيہ
واحدا بعد واحد بالصفات

آدم علیہ السلام نے عرض کی: ”خدایا! کاش ان انوار کو تو میرے لئے آشکار کرتا۔“

اس وقت خطاب ہوا: ”آدم! بالائے عرش نگاہ کرو۔“ اس وقت پشت آدم سے ہمارے اشباح نور کی تصویر عرش پر منعکس ہوئی۔
آدم نے اسے دیکھا تو پوچھا: ”خدایا! یہ کن افراد کے نور ہیں جو عرش پر منعکس ہو رہے ہیں؟“

اللہ تعالیٰ نے فرمایا: ”آدم! یہ میری اشرف و افضل مخلوق کے اشباح ہیں یہ محمد ہے اور میں اپنے تمام افعال میں محمود ہوں۔ میں نے اس کا نام اپنے نام سے نکالا ہے۔
دوسرا علی ہے اور میں علی العظیم ہوں میں نے اس کا نام بھی اپنے نام سے مشتق کیا ہے۔“

اور یہ فاطمہ ہیں اور میں فاطر السموات والارض ہوں اور میرا ایک نام ”فاطم“ بھی ہے (انا فاطم اعدائی من رحمتی یوم فصل القضاء و فاطم اولیائی مما یبیرہم ویشینہم) میں اپنے دشمنوں کو قیامت کے دن اپنی رحمت سے قطع کرنے والا ہوں اور اپنے دوستوں کو ہلاکت و رسوائی سے قطع کرنے والا ہوں۔

میں نے فاطمہ کا نام بھی اپنے نام سے مشتق کیا ہے۔
اور یہ دو حسن اور حسین ہیں اور میں محسن و مجمل ہوں اور میں ہی سرچشمہ احسان ہوں۔ میں نے ان دو کا نام اپنے نام سے مشتق کیا ہے۔ (ہؤلاء خیار خلقی و کرائم بریتی بہم اخذ و بہم اعطی و بہم اعاقب و بہم اثیب

فتوسل بہم الیٰ یا آدم واذا دھتک داہیة فاجعلہم شفاعک فانی الیت علی نفسی قسما حقلا لا اخیب بہم افلا ولا ارد لہم سائلا)

یہ میری بہترین اور اکرم ترین مخلوق ہیں اور انہی کے واسطے سے میں عطا کروں گا اور انہی کی وجہ سے میں کسی کی گرفت کروں گا اور انہیں کی وجہ سے میں لوگوں کو مورد مؤاخذہ قرار دوں گا اور انہی کے واسطے سے میں ثواب دوں گا۔“

آدم تم ان سے توسل رکھو اور جب تم پر کوئی مصیبت نازل ہو تو انہیں میری بارگاہ میں شفیع بناؤ کیونکہ میں اپنے آپ کو اس بات کی قسم دے چکا ہوں کہ ان کا واسطہ دینے والے کسی امیدوار کی امید کو ناکام نہیں کروں گا اور ان کا واسطہ دینے والے کسی سائل کو رد نہیں کروں گا۔

جب حضرت آدم سے ترک اولیٰ سرزد ہوا تو انہوں نے اللہ تعالیٰ کو انہی ناموں کا واسطہ دیا جس سے اللہ تعالیٰ نے ان کی توبہ قبول کی۔

مفضل کہتے ہیں کہ میں نے امام جعفر صادق علیہ السلام سے (واذ ابتلی ابراہیم ربہ بکلمات....) کی تفسیر کا سوال کیا تو آپ نے فرمایا: ”یہ وہی کلمات تھے جن کے ذریعے سے اللہ نے آدم کی توبہ قبول کی تھی کیونکہ آدم نے قبولیت توبہ کے لئے یوں دعا کی تھی:

يَا رَبِّ اَسْأَلُكَ بِحَقِّ مُحَمَّدٍ وَعَلِيٍّ وَ فَاطِمَةَ وَ الْحُسَيْنِ وَ الْحَسَنِ
الْاَبْنَاءِ عَلِيٍّ. (خدایا! میں تجھے محمد و علی و فاطمہ و حسن و حسین کا واسطہ دیتا ہوں کہ میری توبہ کو قبول فرما۔)

اللہ نے ان کی توبہ قبول کی وہ ”نوّاب“ اور ”رحیم“ ہے۔“

مفضل کہتے ہیں کہ میں نے عرض کی: ”اے فرزند رسول! آیت میں فاتمہن کے الفاظ ہیں۔ اس کا کیا مقصد ہے؟“

آپؐ نے فرمایا: ”اللہ نے حضرت مہدی علیہ السلام کے نام تک ان کلمات کی تکمیل کی۔ (۱)“

آل محمدؐ اپنے محبوں سے کیسا سلوک کرتے ہیں

سفیان بن مصعب عبدی شاعر آل محمدؐ تھے۔ ان کی رہائش کوفہ میں تھی۔ ان ہی کے ایمان پرور اشعار کے متعلق امام جعفر صادق علیہ السلام نے فرمایا تھا: ”یا معشر الشیعة علموا اولادکم شعر العبدی فانہ علیٰ دین اللہ۔ (اے گروہ شیعہ! اپنی اولاد کو عبدی کے اشعار کی تعلیم دو بے شک وہ اللہ کے دین پر ہے)۔“

صفوان بن یحییٰ کہتے ہیں کہ عبدی بیان کرتے ہیں کہ ایک مرتبہ میری بیوی نے مجھ سے کہا: ”کافی مدت ہوئی ہے ہم امام جعفر صادق علیہ السلام کی زیارت سے محروم ہیں، بہتر ہوگا کہ اس سال ہم حج پر جائیں اور حج سے فراغت پانے کے بعد امام عالی مقام کی زیارت کا شرف بھی حاصل کر لیں گے اور یوں ان سے تجدید عہد بھی ہو جائے گی۔“

میں نے کہا: ”خدا گواہ ہے کہ میرے پاس کچھ بھی نہیں ہے اور اخراجات کے لئے میرے پاس کوئی چیز نہیں ہے۔“

میری بیوی نے مجھ سے کہا: ”کوئی حرج نہیں! میرے پاس کچھ لباس

اور زیور موجود ہیں، آپ انہیں فروخت کر دیں اور حج بیت اللہ کے لئے زادراہ حاصل کریں۔“

چنانچہ میں نے بیوی کے مشورے پر عمل کیا۔ جب میں مدینہ کے قریب پہنچا تا میری بیوی سخت بیمار ہو گئی۔ مدینے سے کچھ فاصلے پر میں نے اپنی بیوی اور کنیز کو ایک جگہ بٹھایا اور میں امام علیہ السلام کی خدمت میں چلا گیا۔ اس وقت میں اپنی بیوی کی صحت سے بالکل مایوس ہو چکا تھا۔ جب میں امام علیہ السلام کی خدمت میں حاضر ہوا تو انہوں نے سرخ رنگ کا لباس زیب تن کیا ہوا تھا۔

میں نے آقاؐ کو سلام کیا۔ آپؐ نے سلام کا جواب دیا اور آپؐ نے مجھ سے میری بیوی کی خیریت دریافت کی۔ میں نے اس کی بیماری کے متعلق عرض کی اور کہا: ”جب میں آپؐ کی خدمت میں حاضر ہوا تو میں اس کی زندگی سے مایوس ہو چکا تھا۔“

آپؐ سر جھکا کر کچھ دیر فکر و تامل کرتے رہے، پھر آپؐ نے سر بلند فرمایا اور کہا: ”اپنی بیوی کی بیماری سے غمگین ہو؟“

میں نے عرض کی: ”جی ہاں۔“

آپؐ نے فرمایا: ”غمگین نہ ہو وہ ٹھیک ہو جائے گی، میں نے اللہ سے اس کی صحت کی درخواست کی ہے۔ جب تم واپس جاؤ گے تو وہ تمہیں تندرست نظر آئے گی اور ”طبرزد“ (ایک مخصوص قسم کی شکر) کھا رہی ہوگی۔“

میں بڑی جلدی سے واپس آیا تو دیکھا میری بیوی بالکل صحتیاب ہے اور کنیز اسے طبرزد شکر کھلا رہی ہے۔

توسل کا نتیجہ

داؤد رقی بیان کرتے ہیں کہ میرے دو بھائی حج کے لئے روانہ ہوئے۔ راستے میں میرے ایک بھائی پر پیاس کا غلبہ ہوا۔ اتفاق سے اس وقت ان کے پاس پانی بھی موجود نہیں تھا، پیاس اتنی بڑھی کہ وہ اپنی سواری پر بیٹھنے کے قابل نہ رہا، گدھے سے گر کر بے ہوش ہو گیا۔

میرے دوسرے بھائی نے ادھر ادھر پانی تلاش کیا لیکن کہیں پانی نہ ملا۔ ہر طرف سے مایوس ہو کر دوسرے بھائی نے دو رکعت نماز پڑھی اور اللہ تعالیٰ کو محمد و علی کا واسطہ دیا پھر باری باری ایک ایک امام کا واسطہ دینا شروع کیا، آخر میں امام زمانہ حضرت جعفر صادق علیہ السلام کا بار بار واسطہ دیا اور ان سے متوسل ہوا۔

اسی اثناء میں ایک شخص نمودار ہوا اور کہا: ”تمہارا بھائی زمین پر کیوں لیٹا ہوا ہے؟“

اس نے جواب دیا: ”یہ پیاس کی وجہ سے بے ہوش ہو کر گر پڑا ہے۔“
نو وارد نے ایک چھوٹی سی لکڑی دی اور کہا: ”اسے بھائی کے ہونٹوں پر پھیرو۔“

میرے بھائی نے وہ لکڑی لے کر بھائی کے لبوں پر پھیری۔
تھوڑی دیر بعد بھائی ہوش میں آ گیا اور پھر دونوں بھائی چل پڑے۔
حج بیت اللہ سے مشرف ہو کر اپنے گھر کو فہ آئے۔
پھر کچھ عرصے بعد میرا ایک بھائی امام جعفر صادق علیہ السلام کی زیارت کے لئے مدینہ گیا تو امام عالی مقام نے فرمایا: ”اپنے بھائی کا حال سناؤ اور

میں نے بیوی سے پوچھا: ”اب تمہاری طبیعت کیسی ہے؟“
میری بیوی نے کہا: ”اللہ تعالیٰ نے مجھے شفاء عطا کی ہے اور طبرزد شکر کھانے کا مجھے شوق ہوا۔“
میں نے کہا: ”جب میں تجھے یہاں چھوڑ کر گیا تھا تو میں تیری زندگی سے مایوس تھا۔“

امام صادق علیہ السلام نے مجھ سے تمہارے متعلق دریافت کیا تو میں نے انہیں تمہاری بیماری کے متعلق عرض کیا تو انہوں نے فرمایا کہ جاؤ تمہاری بیوی شفا یاب ہو چکی ہے اور طبرزد کھا رہی ہو گی۔“

میری بیوی نے بتایا: ”واقعی جب تم یہاں سے روانہ ہوئے تھے تو چند لمحات کے بعد ملک الموت میرے پاس آیا تھا اور میری روح قبض کرنا چاہتا تھا کہ اچانک ایک مرد اس وقت نمودار ہوا جس نے سرخ رنگ کا لباس پہنا ہوا تھا، اس نے آتے ہی ملک الموت سے کہا: ”ملک الموت۔“

اس نے عرض کی: ”لبیک اے امام۔“
پھر انہوں نے کہا: ”کیا تجھے ہماری اطاعت کا حکم نہیں دیا گیا؟“
ملک الموت نے کہا: ”جی ہاں۔“

پھر انہوں نے کہا: ”میں تمہیں حکم دیتا ہوں کہ اس کی روح قبض مت کرو اس کی عمر مزید بیس برس بڑھادی گئی ہے۔“
ملک الموت نے کہا: ”حضور بہتر ہے، آپ کے فرمان پر عمل کروں گا۔ پھر ملک الموت چلا گیا اور میں ہوش میں آگئی۔“ (۱)

یہ بتاؤ کہ وہ لکڑی کہاں ہے؟“

میرے بھائی نے عرض کی: ”مولا! جب میرا بھائی ہوش میں آیا تو میں فرط مسرت سے اس قدر مسرور ہوا کہ وہ لکڑی اٹھانی مجھے یاد نہ آئی۔“

آپؐ نے فرمایا: ”جب تو اپنے بھائی کی وجہ سے سخت پریشان تھا تو اس وقت میں نے خضر علیہ السلام کو شجرہ طویلی کی وہ لکڑی دے کر تمہارے پاس بھیجا تھا۔“

پھر آپؐ نے غلام کو آواز دے کر فرمایا: ”چڑے کا تھیلا لاؤ۔“

غلام تھیلا لے کر آیا تو آپؐ نے اس میں سے وہی لکڑی نکال کر دکھائی اور فرمایا: ”یہ وہ لکڑی ہے جو شجرہ طویلی سے لی گئی ہے اور یہی لکڑی تو نے اپنے بھائی کے لبوں پر پھیری تھی۔“

پھر آپؐ نے وہ لکڑی دوبارہ تھیلے میں رکھ دی۔ (۱)

دعائے علیؑ کی اہمیت

پیغمبر اسلام صلی اللہ علیہ وآلہ وسلم خیبر فتح کرنے کے بعد مدینہ تشریف لا رہے تھے۔ ایک یہودی عورت نے بحری کی ران میں زہر ملا کر آنحضرت صلی اللہ علیہ وآلہ وسلم کی خدمت میں پیش کی۔

ابھی آنحضرتؐ نے اس گوشت کو ہاتھ نہیں لگایا تھا کہ براء بن معرور صحابی نے اس گوشت کو کھانا شروع کر دیا۔

حضرت علیؑ نے براء سے فرمایا: ”پیغمبر اسلامؐ پر سبقت نہ کرو۔“

براء بن معرور میں حس مزاح زیادہ تھی، انہوں نے کہا: ”تو کیا آپؐ پیغمبر اسلامؐ کو کنجوس سمجھتے ہیں؟“

حضرت علیؑ نے فرمایا: ”نہیں ایسی کوئی بات نہیں، میں نے یہ بات آنحضرتؐ کے احترام و عظمت کے پیش نظر کہی ہے۔ ہمارے لئے یہ بات کسی طرح سے جائز نہیں ہے کہ ہم کسی طرح سے آپؐ پر سبقت کریں۔“

براء نے کہا: ”مگر میں حضور کریمؐ کو ٹھیل نہیں سمجھتا۔“

حضرت علیؑ نے فرمایا: ”بات یہ ہے کہ یہ غذا ایک یہودی عورت کی طرف سے آئی ہے اور اس پر مکمل طور پر اعتماد نہیں کیا جاسکتا، اگر تم پیغمبر اسلام صلی اللہ علیہ وآلہ وسلم کی اجازت سے کھاؤ گے تو تمہیں کسی طرح کا گزند نہیں پہنچے گا اور اگر تم نے خود کھانا شروع کر دیا اور اس کا کوئی نقصان ہوا تو اس نقصان کے ذمہ دار تم خود قرار پاؤ گے۔“

براء یہ سب سن کر بھی کھانا کھاتا رہا اور اسی مسموم لقمہ کی وجہ سے اس کی موت واقع ہو گئی۔

امام زین العابدین علیہ السلام نے فرمایا: ”براء بن معرور کا جنازہ رسالت مآب صلی اللہ علیہ وآلہ وسلم کے سامنے لایا گیا تو آپؐ نے فرمایا: ”علی بن ابی طالب کہاں ہیں؟“

لوگوں نے عرض کی: ”علیؑ کسی مسلمان کا کام کرنے کے لئے قبا گئے ہوئے ہیں۔“

آنحضرت صلی اللہ علیہ وآلہ وسلم نے فرمایا: ”علیؑ کے آنے تک اس کے جنازے میں تاخیر کرو اور یہ حکم میری طرف سے نہیں ہے بلکہ رب

العرز کا یہی فرمان ہے کہ اس کے جنازے میں تاخیر کی جائے تاکہ علی آجائیں اور اسے اس کی گستاخی کی معافی دیں اور میں براء کی مغفرت کروں اور اسی مذاق کے کفارے کے طور پر اس کی موت زہر سے واقع ہوئی ہے۔“

صحابہ نے عرض کی: ”یا رسول اللہ! براء حس مزاح رکھتا تھا اور اس نے علی سے جو کچھ کہا تھا بطور مزاح کہا تھا، ہمیں امید ہے کہ اللہ اس کا مواخذہ نہیں کرے گا۔“

آنحضرت صلی اللہ علیہ وآلہ وسلم نے فرمایا: ”اگر براء یہ بات بطور مزاح نہ کہتا تو اللہ اس کے تمام اعمال اکارت کر دیتا اگرچہ اس کے اعمال زمین و آسمان کے برابر ہوتے اور اگر وہ زمین و عرش کے درمیانی فاصلہ جتنا بھی سونا، چاندی صدقہ کرتا تو بھی اللہ قبول نہ کرتا۔ البتہ براء مزاح کی عادت رکھتا تھا اور اس نے وہ جملہ بطور مزاح کہا تھا اور میں آج یہ دکھانا چاہتا ہوں کہ علی اس سے ناراض نہیں ہیں اور میں چاہتا ہوں کہ علی اسے دو مرتبہ معاف کرنے کا اعلان کر دیں اور اس کے لئے مغفرت طلب کریں تاکہ براء کے قرب و بلندی درجات کا ذریعہ ثابت ہو جائے۔“

تھوڑی دیر بعد حضرت علی تشریف لائے اور براء کے جنازے پر کھڑے ہو کر فرمایا: ”براء! اللہ تجھ پر رحمت فرمائے تو بڑا نمازی اور روزہ دار شخص تھا، خدا کی راہ میں تیری موت واقع ہوئی۔“

پیغمبر اسلام صلی اللہ علیہ وآلہ وسلم نے فرمایا: ”اگر کوئی شخص میری نماز جنازہ سے مستغنی ہو سکتا تو یقیناً آج براء مستغنی ہوتا لیکن ہر شخص میری دعائے خیر کا محتاج ہے۔“

پھر آپ نے اس کی نماز جنازہ پڑھی اور اسے دفن کرنے کا حکم دیا۔ براء دفن ہو گئے۔

حضرت رسول کریم صلی اللہ علیہ وآلہ وسلم نے اس کے متعلقین سے فرمایا: ”براء سے وابستہ لوگو! میں تمہیں خوشخبری دیتا ہوں کہ جب براء کی روح نے آسمانوں کی طرف سفر کیا تو آسمان اول سے لے کر آسمان ہفتم تک اور حجاب سے لے کر عرش و کرسی تک کے تمام فرشتوں نے اس کی روح کا استقبال کیا اور جب اس کی روح جنت کی طرف روانہ ہوئی تو خازن جنت اور حوران جنت نے اس کا استقبال کیا اور اس سے کہا ”طوباك طوباك يا روح البراء انتظر عليك رسول الله عليا حتى ترحم عليك واستغفر لك.....“ (اے براء کی روح! تجھے مبارک ہو پیغمبر نے تیرے جنازے کے لئے علی کے آنے کا انتظار کیا تاکہ وہ تیرے اوپر رحم کریں اور تیرے لئے استغفار کریں) اللہ کی طرف سے حاملین عرش نے ہمیں بتایا کہ تمہارے پاس ایک مرد مؤمن کی روح آنے والی ہے جس نے اللہ کی راہ میں جان دی، اگر اس کے گناہ ریت کے ذرات اور قطرات باران اور حیوانات کے بالوں کی تعداد میں بھی ہوتے تو میں علی بن ابی طالب کی دعا کے صدقے میں اس کے تمام گناہ معاف کر دیتا۔“

ثم قال رسول الله متعرضوا عباد الله لدعاء علي لكم ولا تتعرضوا لدعاء علي عليكم فان من دعا عليه اهلكه الله ولو كانت حسناته بعدد ما خلق الله كما ان من دعا له اسعده الله ولو كانت سيئاته بعدد ما خلق الله.

(پھر آنحضرت صلی اللہ علیہ وآلہ وسلم نے فرمایا: ”بندگان خدا! علی کی

دعا حاصل کرنے کی کوشش کرو اور اس کی بددعا سے بچو۔ جسے علیؑ بددعا کر دے تو اللہ اسے ہلاک کر دے گا۔ اگرچہ اس کی نیکیاں تمام مخلوقات کی تعداد کے برابر کیوں نہ ہوں اور جسے علیؑ دعا کر دے تو اللہ اسے سعادت مند بنا دے گا، اگرچہ اس کے گناہ تمام مخلوقات کی تعداد کے برابر ہوں۔“ (۱)

المرء مع من احب

امام صادق علیہ السلام سے روایت ہے کہ ایک تیلی تھا جو حضور اکرم صلی اللہ علیہ وآلہ وسلم سے بہت زیادہ محبت کیا کرتا تھا اور اس کا اصول تھا کہ جب تک حبیب خدا صلی اللہ علیہ وآلہ وسلم کے چہرہ اطہر کی زیارت نہ کر لیتا اس وقت تک اپنے کام پر نہ جاتا۔ جب وہ آتا تو آپؐ بھی سامنے آجاتے تاکہ وہ آپؐ کا دیدار کر سکے۔ حسب عادت ایک دن وہ آپؐ کے دیدار میں مصروف ہو گیا۔ حبیب خدا صلی اللہ علیہ وآلہ وسلم نے فرمایا: ”بیٹھ جاؤ۔“ وہ بیٹھ گیا تو آپؐ نے فرمایا: ”کیا وجہ ہے کہ آج تم نے ایسا کام کیا ہے جو پہلے کبھی نہیں کیا تھا؟“

اس نے عرض کی: ”یا رسول اللہ! اس ذات کی قسم جس نے آپؐ کو حق کے ساتھ مبعوث فرمایا، جب میں یہاں سے روانہ ہوا تو میرے دل میں یہ خیال پیدا ہوا کہ آج کام کے لئے نہیں جانا چاہئے، تو میں کام پر نہیں گیا۔ واپس آیا تو آپؐ کے چہرہ انور کو دوبارہ دیکھنے کی خواہش لے کر حاضر ہو گیا۔“

آنحضرتؐ نے اس کے حق میں دعا فرمائی۔ اس واقعے کے چند دن تک

آپؐ کا شیدائی دوبارہ نہ آیا۔ آپؐ نے اصحاب سے اس کے متعلق پوچھا تو اصحاب نے بھی لاعلمی کا اظہار کیا۔ پھر آپؐ چند ساتھیوں کو لے کر اس کی دکان پر گئے وہ دکان پر بھی نہیں تھا اور دکان کو تالا لگا ہوا تھا۔ پھر آپؐ اس کے محلے میں تشریف لائے اور اس کے ہمایوں سے اس کے متعلق دریافت کیا تو انہوں نے بتایا کہ وہ فوت ہو چکا ہے۔

پھر ہمایوں نے آپؐ سے کہا: ”یا رسول اللہ! وہ ایک امین شخص تھا اور ہمیشہ سچ بولنے والا تھا لیکن اس میں یہ عیب تھا کہ وہ عورتوں کا پیچھا کیا کرتا تھا۔“

فقال رسول اللہ صلی اللہ علیہ وآلہ وسلم: رحمہ اللہ واللہ لقد کان یحبنی حبا لو کان نخاسا لغفر اللہ لہ.

(رحمۃ العالمین صلی اللہ علیہ وآلہ وسلم نے فرمایا: ”اللہ اس پر رحم فرمائے، خدا کی قسم وہ مجھ سے بہت زیادہ محبت کیا کرتا تھا، اگر وہ بردہ فروش (جو آزاد کو غلام بنا کر بیچتے ہیں) بھی ہوتا تو بھی اسے ضرور معاف کر دیتا۔“ (۱)

اعتماد ولایت کے بغیر اعمال قبول نہیں ہوتے

ابوشبل کہتے ہیں کہ میں ایک مرتبہ امام جعفر صادق علیہ السلام کی خدمت میں حاضر ہوا۔ امام عالی مقام نے از خود ابتدائے کلام کرتے ہوئے فرمایا: ”تم ہم سے محبت کرتے ہو جبکہ لوگ ہم سے دشمنی رکھتے ہیں، تم ہماری تصدیق کرتے ہو جبکہ لوگ تکذیب کرتے ہیں، تم ہمارے حقوق کا خیال رکھتے

ہو جبکہ لوگ ہم پر جفا کرتے ہیں۔

اللہ تعالیٰ نے توفیق و ہدایت و سعادت و رحمت کے لئے تمہاری زندگی کو ہماری زندگی جیسا بنایا ہے اور ہماری موت کی طرح تمہاری موت کو بھی تمہارے لئے سعادت لبدی کا ذریعہ بنایا ہے اور اس امر کی جانب ہمیشہ متوجہ رہو کہ تمہاری آنکھوں کی ٹھنڈک کا سامان دیدار بہشت اور زیارت رسول کریمؐ اور ائمہ ہدیٰ ہیں اور جیسے ہی جان یہاں تک پہنچے گی تو دیدار جنت اور دیدار محمدؐ و آل محمدؐ نصیب ہو جائے گا۔“

پھر آپؐ نے انگلی سے اپنے حلق کی جانب اشارہ کیا اور بعد ازاں متعدد مرتبہ اس جملے کی تکرار فرمائی اور قسم کھا کر فرمایا: ”واللہ الذی لا الہ الا ہو لحدثنی ابی محمد بن علیؑ بذلک۔ (پروردگار کی قسم! جس کے علاوہ کوئی عبادت کے لائق نہیں ہے یہ حدیث میرے والد محترم امام محمد باقرؑ نے میرے سامنے بیان فرمائی ہے)۔“

پھر آپؐ نے فرمایا:

”ابو شبل! کیا تم اس بات پر راضی نہیں ہو کہ تم بھی نماز پڑھتے ہو اور دوسرے بھی نماز پڑھتے ہیں مگر تمہاری نماز قبول ہوتی ہے اور ان کی نہیں۔“

تم زکوٰۃ ادا کرتے ہو اور تمہارے مخالف بھی زکوٰۃ ادا کرتے ہیں جبکہ تمہاری زکوٰۃ قبول ہوتی ہے اور تمہارے مخالفین کی زکوٰۃ قبول نہیں ہوتی۔

تم حج کرتے ہو اور تمہارے مخالف بھی حج کرتے ہیں جبکہ تمہارا حج قبول ہوتا ہے اور تمہارے مخالفین کا حج قبول نہیں ہوتا۔

تمہارے لئے ضروری ہے کہ تم خدا کا تقویٰ اختیار کرو، اس زمانے

میں سلطنت و اقتدار تمہارے ہاتھ میں نہیں ہے، تمہیں ہمیشہ امانت کی ادائیگی کا خیال رکھنا چاہئے، لوگ اگر خواہشات کی پیروی کرتے ہیں تو کرتے رہیں لیکن تم اپنے خدا کی فرماں برداری پر قائم رہو اور ہماری پیروی پر ثابت قدم رہو۔

اللہ نے اپنے بندوں میں سے محمد مصطفیٰ صلی اللہ علیہ وآلہ وسلم کا انتخاب کیا، تم نے بھی اللہ کے برگزیدہ پیغمبرؐ کی پیروی کی۔

خدا سے ڈرتے رہو اور لوگوں کی امانتیں ان تک پہنچاؤ، امانت کا پہنچانا بہر صورت واجب ہے، امانت خواہ سیاہ کی ہو یا سفید کی، امانت خواہ نہروان کے کسی خارجی کی ہو یا شام کے کسی ناصبی کی۔“ (۱)

نجات کا حقیقی راستہ

محمد بن مسلم نے امام محمد باقرؑ یا امام جعفر صادقؑ علیہما السلام میں سے کسی ایک بزرگ سے روایت کی ہے کہ میں نے ان کی خدمت میں گزارش کی کہ میں ایسے افراد بھی دیکھتا ہوں جو بڑی عبادت کرتے ہیں اور خشوع و خضوع کے ساتھ اللہ کی بندگی جلاتے ہیں لیکن وہ ائمہ ہدیٰ علیہم السلام کی ولایت کا اقرار نہیں کرتے اور حق کو نہیں پہچانتے تو کیا ان کی عبادت اور ان کا خشوع انہیں فائدہ دے گا؟

امام عالی مقام علیہ السلام نے فرمایا: ”اہلبیت پیغمبر صلی اللہ علیہ وآلہ وسلم کی مثال بنی اسرائیل کے اس خانوادے کی طرح ہے کہ اس خانوادے کا ہر فرد جب بھی چالیس راتوں تک عبادت کرتا اور دعا مانگتا تو اللہ تعالیٰ اس کی

دعا ضرور قبول فرماتا تھا۔ اسی خاندان کے ایک فرد نے چالیس راتوں تک عبادت کی اور اللہ تعالیٰ سے دعا مانگی لیکن اس کی دعا مستجاب نہ ہوئی۔

وہ شخص حضرت عیسیٰ علیہ السلام کی خدمت میں آیا اور دعا کے رد ہونے کے متعلق عرض کیا۔ حضرت عیسیٰ علیہ السلام نے وضو کیا اور اس شخص کے متعلق بارگاہ احدیت میں درخواست کی۔

آواز قدرت آئی: ”عیسیٰ! جب تک یہ شخص میرے مقرر کردہ راستے سے نہیں آئے گا میں اس کی دعا قبول نہیں کروں گا، وہ مجھ سے دعا تو مانگتا ہے لیکن اس کے دل میں تیری نبوت کا شک موجود ہے، اگر وہ مجھ سے اتنا عرصہ بھی دعا مانگے کہ اس کی گردن جدا ہو جائے اور دعا مانگتے مانگتے اس کی انگلیاں بھی گر جائیں تو بھی میں اس کی دعا قبول نہیں کروں گا۔ اس وقت میرا راستہ تو ہے جو تجھے چھوڑ کر میرے پاس آنا چاہے تو وہ نہیں آسکے گا۔“

حضرت عیسیٰ علیہ السلام نے اس کی طرف رخ کیا اور فرمایا: ”خدا سے دعا مانگتے ہو اور اس کے نبی کی نبوت میں شک کرتے ہو؟“

اس شخص نے کہا: ”آپ نے جو کچھ کہا وہ حق ہے، آپ دعا کریں کہ میرے دل میں آپ کی نبوت کے متعلق جو شک ہے وہ دور ہو جائے۔“

حضرت عیسیٰ نے دعا مانگی اس کے دل سے شک کی تاریکی دور ہو گئی اور اسے بھی اللہ نے اس کے خاندان کے باقی افراد کا سامقام دے دیا۔ (۱)

بحق قادر بے چون خدای سبحانی

بحق جملہ کروبیان روحانی

کہ دشمنان علیؑ را نماز نیست درست

اگرچہ سینہ اشتر کنند پیشانی

(قادر مطلق خداوند سبحان کی قسم اور تمام فرشتوں کی قسم دشمن علیؑ کی نماز درست نہیں ہے اگرچہ وہ اتنے جدے کیوں نہ کرے کہ اس کی پیشانی اونٹ کے سینے کی طرح ہو جائے)۔

”ایام سے دشمنی نہ رکھو“ کا مفہوم

صقر بن ابی دلف کہتے ہیں کہ میں نے متوکل کے زندان میں امام علی نقی علیہ السلام سے ملاقات کی۔ اس وقت امام علی نقی علیہ السلام ایک یورپے پر بیٹھے ہوئے تھے اور ان کے سامنے قبر کھدی ہوئی تھی۔

میں نے آقا کو سلام کیا، آپ نے بیٹھنے کا حکم دیا اور مجھ سے فرمایا: ”صقر بن ابی دلف! یہاں کیسے آئے ہو؟“

میں نے عرض کی: ”میں آپ کی زیارت کے لئے حاضر ہوا ہوں۔“ پھر میں قبر کو دیکھ کر بے ساختہ رونے لگا۔

امام علی نقی علیہ السلام نے فرمایا: ”صقر! مت گھبراؤ یہ مجھے کوئی گزند نہیں پہنچا سکیں گے۔“

میں یہ سن کر مطمئن ہو گیا اور اللہ کا شکر ادا کیا۔

میں نے امام علیہ السلام کی خدمت میں عرض کی: ”مولا! میں نے پیغمبر اسلام صلی اللہ علیہ وآلہ وسلم کی ایک حدیث سنی ہے جس کا مفہوم میں آج تک سمجھ نہیں سکا۔“

آپؐ نے فرمایا: ”تمہارا اشارہ کس حدیث کی جانب ہے؟“
میں نے عرض کی: ”آنحضرت کی ایک حدیث ہے کہ ”لا تعادوا
الایام فتعادیکم۔ دنوں سے دشمنی نہ رکھو ورنہ دن بھی تم سے دشمنی کریں
گے“ اس حدیث کا مفہوم آج تک میرے ذہن میں واضح نہیں ہوا۔“

امام علی نقی علیہ السلام نے فرمایا: ”ایام“ سے مراد ہم ہیں۔ ہفتہ
رسول خدأ کا دن ہے۔ اتوار امیر المؤمنین، سوموار امام حسن و حسینؑ، منگل علیؑ
بن الحسینؑ محمد بن علیؑ و جعفر بن محمدؑ، بدھ موسیٰ بن جعفرؑ و علی بن موسیٰ و محمدؑ
بن علیؑ و علی بن محمدؑ کا دن ہے، جمعرات میرے فرزند حسن عسکریؑ اور جمعہ
میرے پوتے صاحب الزماں کا دن ہے۔ اہل حق ان پر اجتماع کریں گے اور وہ
اس جمعیت حق کی وجہ سے زمین کو عدل و انصاف سے یوں پر کریں گے جیسا
کہ وہ ظلم و جور سے بھری ہوگی۔ ”ایام“ کا یہی مفہوم ہے، خبردار دنیا میں رہ کر
ان سے دشمنی نہ کرنا ورنہ یہ آخرت میں تمہاری دشمنی کریں گے۔“

پھر فرمایا: ”اب تم چلے جاؤ تاکہ ظالموں کی نگاہوں میں نہ آؤ۔“ (۱)

توضیح: عربی زبان میں ہفتہ کے دن اس طرح سے گنے جاتے ہیں: یوم
السبت، یوم الاحد، یوم الاثنين، یوم الثلاثاء، یوم الاربعاء، یوم الخميس،
یوم الجمعة۔

پہلا دن یوم السبت (ہفتہ) سبت کا دن یعنی سکون کا دن تو گویا یہ دن
اس شخصیت سے موسوم ہے جس نے کائنات کو رحمت و سکون عطا کیا ہے اور وہ
ذات پاک وہی ہیں جن کے متعلق اللہ تعالیٰ نے فرمایا: ”وما ارسلناک الا

رحمة للعالمین۔ ہم نے آپؐ کو تمام جہانوں کے لئے رحمت بنا کر بھیجا ہے۔“
عربی کینڈر میں دوسرا دن یوم الاحد ہے، یعنی ”احد“ کا دن۔ بالفاظ
دیگر یہ دن اس ہستی کے نام سے موسوم ہے جو مخلوقات میں احد ہے بے مثال
ہے اور وہ ذات حضرت علی علیہ السلام کی ہے۔ اسی لئے یہ دن حضرت علی علیہ
السلام کا دن قرار پایا۔

تیسرا دن یوم الاثنين (سوموار) ہے۔ یوم الاثنين کے لغوی معنی ہیں
دو کا دن تو یہ دن دو ایسی ہستیوں کے نام سے موسوم ہے جو رتبے اور فضیلت
کے اعتبار سے برابر ہیں اور وہ دو بے مثال افراد امام حسن اور امام حسین علیہما
السلام ہیں۔ اسی لئے یوم الاثنين ان بھائیوں کا دن ہے۔

یوم الثلاثاء (منگل) اس لفظ کے مغوی معنی ہیں تین کا دن تو یہ دن
امام علی زین العابدین، امام محمد باقر، امام جعفر صادق علیہم السلام ان تین
معصومین کا دن ہے۔

یوم الاربعاء (بدھ) کے معنی ہیں چار کا دن تو یہ دن امام موسیٰ کاظم،
امام علی رضا، امام محمد تقی اور امام علی نقی علیہم السلام کا دن ہے۔

یوم الخميس (جمعرات) لشکر کا دن تو یہ دن اس شخصیت کی طرف
منسوب ہے جس کا تعلق لشکر و عسکر سے ہے اور معصومین میں وہ ذات امام
حسن عسکری علیہ السلام کی ہے۔

یوم الجمعة (جمعہ) یعنی جمع کرنے والے کا دن۔ تو یہ دن اس عظیم
شخصیت کا ہے جو لوگوں کو حق و صداقت پر جمع کرے گی اور وہ ذات والا صفات
امام صاحب الزمان علیہ السلام عجل اللہ فرجہ کی ہے۔

اور اسی مناسبت سے ان ایام میں معصومین کی مخصوص زیارات پڑھی جاتی ہیں۔ (من المترجم عفا اللہ عنہ).

شیعانِ علیؑ کتنے خوش نصیب ہیں؟

عماد الدین طبری امامی اپنی کتاب بغارۃ المصطفیٰ میں رقم طراز ہیں:
ایک دن جناب رسول خدا صلی اللہ علیہ وآلہ وسلم بڑے خوش و خرم ہو کر علیؑ علیہ السلام کے پاس تشریف لائے اور انہیں سلام کیا۔

علیؑ نے سلام کا جواب عرض کیا اور عرض کی: ”یا رسول اللہ! آج آپ بہت زیادہ مسرور نظر آتے ہیں اس سے پہلے میں نے آپ کو اتنا مسرور کبھی نہیں دیکھا۔“

آنحضرت صلی اللہ علیہ وآلہ وسلم نے فرمایا: ”علیؑ! میں تمہیں خوش خبری سنانے آیا ہوں، ابھی جبرئیل نازل ہوئے تھے اور کہا کہ اللہ آپ کو سلام کتا ہے اور فرماتا ہے کہ آپ علیؑ کو بشارت دیں اس کے تمام شیعہ خواہ مطیع ہوں یا عاصی سب کے سب جنتی ہیں۔“

حضرت علیؑ علیہ السلام نے جیسے ہی یہ الفاظ سنے فوراً سجدے میں چلے گئے اور سجدہ کے بعد دونوں ہاتھ بلند کر کے کہا: ”پروردگار! گواہ رہنا میں نے اپنی آدھی نیکیاں اپنے شیعوں کو دے دی ہیں۔“

امام حسین علیہ السلام نے بھی سجدہ کیا اور کہا: ”خدایا! گواہ رہنا میں نے اپنی آدھی نیکیاں اپنے والد کے شیعوں کو دے دی ہیں۔“
امام حسن علیہ السلام نے بھی سجدہ کیا اور کہا: ”خدایا! گواہ رہنا میں

نے اپنی آدھی نیکیاں شیعوں کو دے دی ہیں۔“

یہ سن کر پیغمبر اکرم صلی اللہ علیہ وآلہ وسلم نے فرمایا: ”تم مجھ سے زیادہ سخی نہیں ہو، میں نے بھی اپنی آدھی نیکیاں شیعانِ علیؑ کو دے دی ہیں۔“
اسی اثناء میں رب العزت نے خطاب کیا: ”تمہاری سخاوت و کرم مجھ سے زیادہ تو نہیں ہے، میں نے شیعانِ علیؑ کے گناہوں کو معاف کیا۔“

دشمنوں سے حسن سلوک

یاسر خادم کتا ہے کہ امام علی رضا علیہ السلام نے امین الرشید کے قتل کے بعد مامون الرشید کو مشورہ دیا کہ اس وقت تمہیں خراسان میں رہنے کی ضرورت نہیں ہے بہتر ہے کہ تم بغداد کو اپنا پایہ تخت قرار دو کیونکہ بغداد تمہارے آباء و اجداد کے وقت سے پایہ تخت رہا ہے۔ تمہیں بغداد جا کر امور مسلمین سرانجام دینے چاہئیں۔

اس مشورہ کا علم ذوالریاستین کو ہوا اور ذوالریاستین پوری طرح سے اس وقت مامون کے دل و دماغ پر مسلط تھا۔ اس کی موجودگی میں مامون کوئی رائے تک نہیں دیتا تھا۔

ذوالریاستین نے مامون کو ایسا کرنے سے منع کیا اور کہا: ”میرا مشورہ مانیں آپ اس وقت بغداد مت جائیں کیونکہ اہل بغداد کو علی رضا کی ولی عمدی کا صدمہ ہے اور انہوں نے ابھی تک امین کے قتل کو بھی نہیں بھلایا۔ لہذا بہتری اسی میں ہے کہ آپ بغداد مت جائیں اور اگر آپ مزید مشورہ کرنا چاہیں تو یہاں آزمودہ کار ایسے افراد بھی موجود ہیں جنہوں نے ایک مدت تک آپ

کے باپ ہارون کی خدمت کی تھی۔“

مامون نے کہا: ”تم کن لوگوں کے متعلق کہنا چاہتے ہو؟“

ذوالریاستین نے کہا: ”آپ علی بن ابی عمران، ابن یونس اور جلودی سے بھی مشورہ کر لیں۔“

درج بالا تینوں افراد نے امام علی رضا کی ولی عہدی کی مخالفت کی تھی، اسی لئے مامون نے ان کو زندان میں ڈال دیا تھا۔

مامون نے کہا: ”بہتر ہے میں ان سے بھی مشورہ کروں گا۔“

دوسری صبح امام علی رضا دربار میں تشریف لائے اور مامون سے کہا:

”میں نے جو تمہیں مشورہ دیا تھا، تم نے اس کے متعلق کیا سوچا؟“

مامون نے کہا: ”میں نے ذوالریاستین سے گفتگو کی تھی مگر وہ اس بات

سے متفق نہیں ہے اور ابھی میں تین افراد کو یہاں بلا کر بھی گفتگو کرتا ہوں۔“

پھر مامون نے کہا: ”علی بن ابی عمران کو لایا جائے۔ ملازمین اسے

زندان سے نکال کر دربار میں لائے۔ جیسے ہی اس کی نظر امام علی رضا علیہ

السلام پر پڑی تو مامون کو خطاب کر کے اس نے کہا: ”امیر المؤمنین خدا کی پناہ!

آپ یہ کیا کر رہے ہیں؟ بنی عباس سے خلافت کو نکال کر اولاد علی میں دے

رہے ہیں جب کہ آپ کے آباء و اجداد ان کو قتل کرتے رہے اور یہ خاندان ان

کے خوف سے روپوشی اختیار کرتا تھا، آج پھر وہی خاندان دوبارہ برسر اقتدار

آگیا ہے۔“

مامون نے کہا: ”زننازادہ! زندان میں رہنے کے باوجود ابھی تک تو اپنی

بے ہودہ بجواس سے باز نہیں آیا۔“

پھر اس نے جلاذ کو حکم دیا کہ اس کا سر قلم کر دو۔ جلاذ نے اس کا سر قلم کر دیا۔

پھر مامون نے ابن یونس کو حاضر کرنے کا حکم جاری کیا جب ابن یونس دربار میں آیا اور امام علی رضا کو تخت پر بیٹھا ہوا دیکھا تو اس نے مامون سے کہا جسے تو نے اپنے پہلو میں بیٹھایا ہوا ہے یہ (نعوذ باللہ) ایک بت ہے خدا کو چھوڑ کر آج جسے پوجا جا رہا ہے۔“

مامون نے کہا: ”مگر فقاری اور زندان کے باوجود بھی تیرا دماغ ابھی تک درست نہیں ہوا۔“

پھر اس نے جلاذ کو حکم دیا کہ اس کا سر قلم کر دو۔ جلاذ نے فوراً اس کا سر جدا کر دیا۔

ان دو افراد کے بعد مامون نے حکم دیا کہ جلودی کو حاضر کیا جائے اور جلودی وہ شخص ہے کہ جب محمد بن جعفر بن محمد نے مدینہ میں ہارون کے خلاف خروج کیا تھا تو ہارون نے اسے فوج دے کر مدینہ بھیجا تھا اور کہا تھا کہ جب تو کامیاب ہو جائے تو محمد کا سر تن سے جدا کر دینا اور آل ابوطالب کے تمام گھروں کو لوٹ لینا اور ان کی مستورات تک کو لوٹ لینا اور مستورات کے تمام کپڑے اور زیورات تک لوٹ لینا۔

جلودی نے ہارون کے حکم کی تعمیل کی تھی اور اپنے لشکر کو لے کر امام علی رضا کے دروازے پر آگیا تھا۔ امام علی رضا دروازے پر کھڑے ہو گئے اور اسے فرمایا کہ تمہارا مقصد ہمارا مال و سامان لوٹنا ہے۔ لہذا تجھے اپنی فوج سمیت یہیں رک جانا چاہئے میں خود تمام مستورات کا سامان لے کر تمہارے حوالے

کردیتا ہوں۔

امام علی رضاؑ کی پیشکش کو اس لعین نے نہ مانا اور کہا: ”مجھے ہارون کا حکم ہے میں گھروں میں داخل ہو کر لوٹ مار کروں گا۔“

امام علی رضا علیہ السلام نے قسم کھا کر کہا: ”میں وعدہ کرتا ہوں کہ گھر میں مستورات کے پاس جو بھی سامان ہوگا میں وہ تمام سامان تیرے پاس لے آؤں گا، خاندان محمد کی بہو بیٹیاں عزت و پردہ کی مالک ہیں تم فوج لے کر غارت گری نہ کرو۔“

آخر کار کافی بحث و تہیص کے بعد جلودی نے امام علی رضاؑ کا کہا مانا۔ امام علی رضا علیہ السلام گھر کے زنان خانے میں آئے اور فرمایا کہ تمام بیٹیاں اپنے تمام زیورات اور اضافی کپڑے خود ان کے حوالے کر دیں، تمام بیٹیوں نے اپنے اپنے ہاتھوں سے اپنے زیورات لے کر گھڑی بنا کر امام علی رضاؑ کو دی۔ امام علیہ السلام نے زہر ازادیوں کے زیور اور ملبوسات جلودی کو دیئے۔

بہر نوع مامون کے حکم کے تھوڑی دیر بعد جلودی دربار میں حاضر ہوا۔

امام علی رضا علیہ السلام نے آہستہ سے مامون کے کان میں کہا:

”جلودی کو کچھ نہ کہو میری وجہ سے اسے معاف کر دو۔“

مامون نے کہا: ”حضرت یہی تو وہ ملعون ہے جس نے دختران پیغمبرؐ کو

لوٹا تھا میں اسے کیونکر معاف کر سکتا ہوں۔“

امام عالی مقام نے فرمایا: ”میں اس کی سفارش کرتا ہوں۔“

جب جلودی نے امام علی رضاؑ کو مامون کے ساتھ سرگوشی کرتے ہوئے دیکھا تو اسے یقین ہو گیا کہ امام علی رضاؑ مامون کو اس کے قتل کی ترغیب

دے رہے ہوں گے۔

اس نے آتے ہی کہا: ”امیر المؤمنین! میں نے آپ کے باپ کی بہت خدمت کی تھی اور آپ کو ان خدمات کا واسطہ دے کر کتا ہوں کہ میرے متعلق علی رضاؑ کی باتوں پر عمل نہ کرنا۔“

مامون نے امام علی رضاؑ سے کہا: ”میں تو شاید آپ کی سفارش مان لیتا لیکن وہ خود ہی آپ کی بات نہ ماننے کی درخواست کر رہا ہے۔ اب میں اس کی قسم کا احترام کرتا ہوں۔“

پھر اس نے جلاد سے کہا کہ اس زنازادے کو بھی اس کے دو دوسرے ساتھیوں کے ساتھ ملحق کر دو۔ جلودی بھی قتل ہو گیا۔

اس واقعہ سے یہی عرض کرنا مقصود ہے کہ آل محمدؑ اتنے بڑے کریم ہیں کہ وہ اپنے دشمن کو بھی سزا دینا پسند نہیں کرتے اور جو خاندان اپنے دشمن کے لئے بھی اپنے دل میں نرم گوشہ رکھتا ہو تو کیا وہ اپنے ماننے والے گناہگار شیعوں کو بے یار و مددگار چھوڑ دیں گے؟ (۱)

جس نے علیؑ کی نقالی کی

ایک بادشاہ نے دربار میں ایک مسخرہ رکھا ہوا تھا جو مختلف لوگوں کی

نقالی کر کے بادشاہ اور اس کے مصاحبین کو ہنسایا کرتا تھا۔

بادشاہ کا تعلق مذہب اہلسنت سے تھا اور اس کا ایک وزیر نا صبی اور

بد عقیدہ تھا لیکن بادشاہ اس پر زیادہ اعتماد کرتا تھا۔

جب کبھی بادشاہ کہیں باہر جاتا تو اس وزیر کو اپنا قائم مقام بنا کر جاتا۔
وزیر کو علم تھا کہ مسخرہ کا تعلق مذہب شیعہ سے ہے۔

ایک دن وزیر نے جو کہ اس وقت بادشاہ کا قائم مقام بنا ہوا تھا،
مسخرے کو بلایا اور کہا: ”آج میرے سامنے علی بن ابی طالب کی نقالی کر کے
دکھا۔“ (نعوذ باللہ)

مسخرے نے بڑی معذرت کی اور گڑگڑا کر معافی کی درخواست کی، مگر
وزیر نے اپنے حجت باطن کی وجہ سے اس کا کوئی عذر قبول نہ کیا اور اسے مجبور
کیا کہ ہر قیمت پر علی کی نقالی کر کے دکھاؤ۔

مسخرے نے ایک دن کی مہلت طلب کی، پھر جب دوسرے دن دربار
لگا ہوا تھا اور وزیر تخت شاہی پر بیٹھا ہوا تھا، اسی اثناء میں مسخرہ لباس اعراب
پہن کر اور تلوار کو کمر میں جمائل کر کے دربار میں آیا۔

دربار میں آتے ہی بڑے رعب سے وزیر کو حکم دیا: ”اللہ، رسول اور
میری خلافت بلا فصل پر ایمان لاؤ، ورنہ تیری گردن جدا کر دوں گا۔“
وزیر سمجھا کہ مسخرہ علی کی نقل کر رہا ہے اور خوب ہنسنے لگا۔

مسخرہ کچھ اور قریب آیا اور انتہائی گونج دار آواز میں اپنے پہلے الفاظ کی
تکرار کی اور تلوار کو کچھ نیام سے نکالا۔

وزیر اس کی نقالی دیکھ کر پیٹ پکڑ کر ہنسنے لگا۔

پھر مسخرہ اور آگے ہوا اور اسے کہا کہ میں تجھے دو مرتبہ کہہ چکا ہوں
کہ اللہ، رسول اور میری خلافت بلا فصل پر ایمان لاؤ ورنہ تیری گردن اڑا دوں گا۔
وزیر اور زیادہ ہنسنے لگا۔ اب مسخرے نے پوری تلوار نیام سے نکالی اور

وزیر کی گردن پر ماری اس کی گردن کٹ کر دور جا پڑی، مسخرہ بھاگ گیا۔
چند دنوں بعد بادشاہ واپس آیا تو اس نے تمام حالات سنے، اس نے حکم

دیا کہ مسخرے کو تلاش کر کے دربار میں حاضر کیا جائے۔
مسخرہ دربار میں پیش ہوا اور اس نے بادشاہ کو تمام واقعہ سنایا۔ بادشاہ
بہت ہنسا اور کہا: ”میں نے تجھے معاف کیا۔“ (۱)

جس کا تو مولا ہو اس کو ناز کرنا چاہئے

مرحوم زراقی صاحب خزائن بیان کرتے ہیں کہ شیخ محمد روضہ مقدسہ
کا ظمین کے کلید بردار تھے اور ان سے میری ملاقات ہوئی تھی، موصوف انتہائی
دین دار انسان تھے۔ انہوں نے ایک دن مجھے بتایا تھا کہ نادر شاہ افشار کے بعد
حسن پاشا عراق عرب کا حکمران بنا اور اس نے بغداد کو اپنا دار الحکومت قرار دیا۔
ایک دن ماہ جمادی الثانی میں جبکہ اس کے دربار میں امراء اور آفندی
اور آل عثمان کے سرکردہ افراد موجود تھے، اس نے کہا: ”آپ حضرات مجھے
بتائیں کہ ماہ رجب کی چاند رات کو ”نور باران“ کیوں کہا جاتا ہے؟“

ایک درباری نے جواب دیا: ”اس کی وجہ یہ ہے کہ اس رات ائمہ دین
کی قبور پر نور کی بارش ہوتی ہے اسی لئے اس شب کو نور باران کہا جاتا ہے۔“
حسن پاشا نے کہا: ”اچھی بات ہے یہاں عراق میں بہت سے ائمہ کے
مزار ہیں اور ہمیں یقین ہے کہ ان مزارات کے خدام نے باران نور کا ضرور
مشاہدہ کیا ہوگا۔“

پھر اس نے کہا: ”امام ابو حنیفہ اور شیخ عبدالقادر جیلانی کے مزارات کے مجاوروں کو دربار میں بلایا جائے۔“

جب مذکورہ مزارات کے مجاور حاضر ہوئے تو حسن پاشا نے ان سے کہا: ”آپ ائمہ دین کے مزاروں کے مجاور ہیں، کیا کبھی آپ لوگوں نے رجب کی چاند رات کو نور کی برسات کا مشاہدہ کیا ہے؟“

مجاوروں نے کہا: ”ہم نے کبھی ایسا منظر نہیں دیکھا۔“

حسن پاشا نے کہا: ”حضرت موسیٰ بن جعفر اور حضرت جواد بھی اکابر ائمہ میں سے ہیں اور جماعت روافض انہیں واجب الاطاعت قرار دیتی ہے۔ بہتر ہے کہ ہم انہیں بھی بلا لیتے ہیں اور ان سے بھی پوچھ لیتے ہیں۔“

پھر اس نے اپنا ایک نوکر بھیجا کہ جاؤ امام جوادین کے روضہ کے کلید بردار کو بلا لاؤ۔

شیخ محمد کہتے ہیں کہ اس وقت میرے والد کلید بردار تھے اور میں اس وقت پندرہ برس کا تھا۔ میں اپنے والد کے ساتھ حسن پاشا کے پاس گیا۔

پاشا نے میرے والد سے سوال کیا: ”رجب کی چاند رات کو نور باران کہا جاتا ہے اور بیان کیا جاتا ہے کہ اس رات ائمہ دین کی مزارات پر نور افشانی ہوتی ہے تو کیا کبھی تم نے بھی نور کی برسات کا منظر اپنی آنکھوں سے دیکھا ہے؟“

میرے والد نے کہا: ”جی ہاں میں نے یہ منظر اپنی زندگی میں کئی بار دیکھا ہے۔“

حسن پاشا نے کہا: ”ماہ رجب شروع ہونے ہی والا ہے، میں چاند

رات روضہ اطہر میں بسر کروں گا اور یہ منظر خود اپنی آنکھوں سے دیکھوں گا۔“

میرے باپ نے کہا کہ بہتر ہے ہم آپ کا انتظار کریں گے۔

میرے والد وہاں سے نکلے تو بڑے پریشان تھے اور مجھ سے کہنے لگے: ”میں نے عجیب جرات کی ہے ممکن ہے اس سے ظاہری نور مراد نہ ہو اور میں نے اس سے قبل کبھی ظاہری نور برستا ہوا نہیں دیکھا، اب کیا ہوگا؟“

پھر مجھ سے کہنے لگے: ”بیٹا میں نے یہ الفاظ کہہ کر اپنے آپ کو ہلاکت کے حوالے کیا۔“

ماہ رجب جوں جوں قریب ہونے لگا میرے والد کی حالت اتنی ہی خراب ہوتی گئی اور انہوں نے اپنی وصیت تیار کی اور جن لوگوں سے کچھ لینا دینا تھا انہوں نے لیا دیا اور ان سے ان کا کھانا تک چھوٹ گیا۔ خوف کے مارے انہیں رات کو نیند نہیں آتی تھی، سارا دن روضہ مبارک میں گریہ کرتے اور راتوں کو نوافل پڑھتے اور ائمہ ہدیٰ علیہم السلام کے ارواح طیبہ سے توسل کیا کرتے تھے۔

آخر کار ماہ جمادی الثانی ختم ہوا اور ماہ رجب کی چاند رات ہوئی، بادشاہ غروب آفتاب کے بعد روضہ مبارک پر آیا اور میرے والد سے کہا: ”تمام زائرین کو حرم سے روانہ کر دیں اور یہ شب ہم اور تم دونوں روضہ اطہر پر بسر کریں گے۔“

تمام زائرین کو روضہ اطہر سے رخصت کر دیا گیا اور تمام دروازے بند کر دیئے گئے، نماز عشاء کے بعد پاشا نے حکم دیا کہ تمام شمعیں اور فانوس بجھا دیئے جائیں، میرے والد نے تمام روشیاں گل کر دیں۔

حسن پاشا نے فاتحہ پڑھی اور ضریح کے ساتھ بیٹھ کر نماز و ادعیہ میں مصروف ہو گیا۔ میرے والد بڑے بے چین تھے وہ بار بار اپنے رخسار زمین پر ملتے اور نور کی برسات کے لئے دعا مانگتے، اسی طرح سے دو گھنٹے گزرے تھے کہ اچانک چھت شگافہ ہوئی اور نور کی لہریں قبر منور پر چمکنے لگیں اور روشنی اتنی تیز اور شدید تھی کہ آنکھیں چندھیا گئیں، یوں معلوم ہوتا تھا کہ سیلکڑوں سورجوں کی روشنی قبر منور پر پڑ رہی ہے۔

یہ منظر دیکھ کر حسن پاشا اٹھا اور بلند آواز سے محمد و آل محمد پر درود پڑھنے لگا اور میرے والد کے چہرے کو چوم کر کہا: ”واقعی تمہارا مولا اس قابل ہے کہ انسان اس کی خدمت کرے۔“

پھر اس نے میرے والد اور دوسرے تمام خدام کو بہت سا انعام دیا اور نصف شب کے بعد واپس چلا گیا۔ (۱)

دوستوں کی ارادت اور ائمہ کی توجہ

محمد بن مسلم کا شمار ثقہ رواۃ میں ہوتا ہے اور وہ امام محمد باقر اور امام جعفر صادق علیہما السلام کے اکابر صحابہ میں سے تھے۔

ایک مرتبہ وہ کوفہ سے امام باقر علیہ السلام کی زیارت کے قصد سے مدینہ روانہ ہوئے، ان کا بیان ہے کہ راستے میں میری طبیعت انتہائی خراب ہو گئی اور میں حرکت کرنے کے قابل نہ رہا۔

جب میں مدینہ پہنچا اور امام محمد باقر علیہ السلام کے مہمان خانے میں

وارد ہوا تو غلام میرے لئے ٹھنڈا شربت لے کر آیا، میں نے منہ سے لگایا تو انتہائی شیریں اور خوشبودار شربت تھا، جب میں نے شربت پی لیا تو امام کے غلام نے مجھ سے کہا کہ امام نے فرمایا ہے کہ تم شربت پی کر مسجد میں آ جاؤ۔

میں نے دل میں سوچا کہ میں تو حرکت کرنے سے قاصر ہوں، پھر میں نے اپنے آپ سے کہا کہ حکم امام کی تعمیل ضروری ہے، جیسے ہی میں نے حرکت کی میں نے اپنے آپ کو مکمل طور پر تندرست پایا اور یوں محسوس ہوا کہ میں اس سے قبل جن زنجیروں میں جکڑا ہوا تھا وہ تمام زنجیریں یک بیک ٹوٹ گئی ہیں اور میں ان کی گرفت سے آزاد ہو چکا ہوں۔

پھر میں امام عالی مقام کی خدمت میں حاضر ہوا تو آپ نے بلند آواز میں فرمایا: ”اب تندرست ہو اور سلامتی کے ساتھ ہمارے ہاں چلے آؤ۔“

میں امام کی خدمت میں حاضر ہوا تو ان کے ہاتھوں کو بوسہ دیا اور فرط عقیدت سے رونے لگا۔

آپ نے فرمایا: ”روتے کیوں ہو؟“

میں نے عرض کی: ”قربان جاؤں میں اس لئے روتا ہوں کہ میں آپ سے بہت دور ہوں اور ہر وقت آپ کی خدمت میں حاضر نہیں ہو سکتا اور اگر طویل سفر کر کے آپ کی زیارت کا شرف حاصل بھی کروں تو بھی زیادہ دیر آپ کے پاس نہیں ٹھہر سکتا۔“

یہ سن کر امام علیہ السلام نے فرمایا: ”فکر کی کوئی بات نہیں ہے تم ہمارے پاس زیادہ دیر نہیں ٹھہر سکتے تو یہ ہمارے شیعوں کا امتحانِ عشق ہے اور اگر تم ہم سے دور ہو تو بھی کوئی فرق نہیں ہے۔ ہم اس دوری کے عادی ہیں

کیونکہ میرے جد امجد امام مظلوم علیہ السلام ہم سے بہت دور فرات کے کنارے مدفون ہیں۔

اور تمہارا یہ کہنا کہ تمہیں طویل مسافت طے کرنی پڑتی ہے تو یہ بھی ایک حقیقت ہے کہ مؤمن جب تک خدا کے جوار رحمت میں نہ پہنچ جائے وہ مسافر ہی رہتا ہے۔

اور جو تم نے یہ کہا ہے کہ تم ہم سے محبت کرتے ہو اور ہمیشہ ہماری زیارت کے خواہش مند ہو تو اللہ تمہارے دل سے آگاہ ہے اور وہ تمہیں اس ولادہ محبت کی جزا دے گا۔“ (۱)

آل محمدؐ دوستوں کی موت پر کیا کرتے ہیں؟

جب یونس بن یعقوب کی مدینہ منورہ میں وفات ہوئی تو امام علی رضا علیہ السلام نے اس کے لئے کفن اور کافور بھیجا اور اپنے غلاموں اور اس کے والد کو حکم دیا کہ اس کے جنازے میں شریک ہوں۔

پھر آپ نے غلاموں کو حکم دیا کہ یہ امام جعفر صادق علیہ السلام کا غلام تھا اور عراق میں سکونت پذیر تھا، تم اس کے جنازے کو جنت البقیع لے جانا اور اگر اہل مدینہ اسے عراقی سمجھ کر دفن کرنے کی اجازت نہ دیں تو ان سے کہنا کہ یہ امام جعفر صادق کا ایک دوست تھا جو کہ عراق میں رہتا تھا۔ اگر اہل مدینہ نے اسے دفن نہ ہونے دیا تو ہم بھی کسی مدنی کو اجازت نہیں دیں گے کہ وہ اپنے غلاموں کو جنت البقیع میں دفن کر سکیں۔

پھر آپ نے محمد بن حباب کو حکم دیا کہ وہ یونس بن یعقوب کی نماز جنازہ پڑھائیں۔

حکم کے مطابق محمد بن حباب نے یونس کی نماز جنازہ پڑھائی اور یونس کو جنت البقیع میں دفن کر دیا گیا۔

محمد بن ولید کا بیان ہے کہ میں ایک دن یونس بن یعقوب کی قبر پر بیٹھا فاتحہ پڑھ رہا تھا کہ قبرستان کا متولی میرے پاس آیا اور کہا کہ یہ قبر کس کی ہے؟ مجھے امام علی رضا علیہ السلام نے حکم دیا ہے کہ میں چالیس دن تک اس قبر پر پانی چھڑکوں اور حضرت رسالت مآب صلی اللہ علی وآلہ وسلم کے جنازہ کی چارپائی میرے پاس ہے اور جب بھی بنی ہاشم میں سے کسی کی وفات ہوتی ہے تو رات کے وقت چارپائی میں حرکت پیدا ہوتی ہے اور آواز پیدا ہوتی ہے۔ جس شب کو اس مؤمن کی وفات ہوئی تو اس رات چارپائی میں حرکت پیدا ہوئی تھی اور آواز پیدا ہوئی تھی۔ میں آواز سن کر پریشان ہو گیا تھا اور حیران تھا کہ بنی ہاشم میں سے کوئی ہمارے نہیں ہے پھر نجانے چارپائی سے یہ آواز کیوں پیدا ہو رہی ہے۔

جب صبح ہوئی تو امام علی رضا کے غلام آئے اور مجھ سے چارپائی طلب کی میں نے پوچھا کہ کون فوت ہو گیا ہے؟

انہوں نے بتایا کہ امام صادق علیہ السلام کا ایک غلام تھا جو کہ عراق میں رہائش پذیر تھا، وفات پا گیا۔ (۱)

دختر فاطمہ زہرا (علیہا السلام) کی برکت سے میری امت کے بہت سے مرد و زن آتش دوزخ سے آزاد ہوں گے۔“ (۱)

شیعہ اور ہیں اور محبت اور ہیں

جس دور میں امام ہشتم حضرت علی رضا علیہ السلام ولی عہد تھے تو ایک گروہ ان سے ملنے کے لئے دروازے پر آیا اور کہا کہ امام علیہ السلام کی خدمت میں عرض کرو کہ شیعان علی کا ایک گروہ آپ کی زیارت کا خواہش مند ہے۔

آپ نے فرمایا: ”میں مصروف ہوں تم واپس چلے جاؤ۔“ دوسرے دن وہ گروہ پھر آپ کے دروازے پر آیا اور انہوں نے دربان سے کہا: ”مولا سے کہیں کہ شیعان علی کا ایک گروہ آپ سے ملاقات کا خواہش مند ہے۔“

آپ نے فرمایا: ”انہیں واپس بھیج دو۔“ الغرض مذکورہ گروہ پورے دو ماہ تک آپ کے دراطہ پر روزانہ آتا رہا اور آپ انہیں روزانہ واپس کرتے رہے۔

دو ماہ بعد اس گروہ نے ایک دن دربان سے کہا: ”آپ مولا کی خدمت میں عرض کریں کہ آپ نے ہمیں دو ماہ سے محروم زیارت کیا ہوا ہے، اب دشمن ہم پر ہنستے ہیں، اگر ہم اسی طرح سے واپس چلے گئے تو لوگ ہم سے مذاق کریں گے اور ہم کسی کو منہ دکھانے کے قابل نہیں رہیں گے۔“

تب آپ نے ان کو باریابی کی اجازت بخشی، وہ لوگ داخل ہوئے اور

آپ پر سلام کیا۔

آپ نے انہیں نہ تو سلام کا جواب دیا اور نہ ہی انہیں بیٹھنے کیلئے کہا۔ انہوں نے عرض کی: ”مولا! آپ نے ہم پر یہ کیسا ستم کیا ہے کہ پورے دو ماہ تک ہمیں ملاقات کی اجازت نہ دی اب بتائیں ہماری کیا توقیر باقی رہ گئی ہے؟“

آپ نے یہ آیت تلاوت کی: ”ما اصابکم من مصیبة فبما کسبت ایدیکم ویعفو عن کثیر۔“ (تمہیں جو بھی مصیبت پہنچتی ہے تو وہ تمہارے اپنے ہاتھوں کی پیدا کردہ ہوتی ہے اور اللہ بہت سی باتوں کو معاف کر دیتا ہے۔)

میں نے اس کام میں خدا اور پیغمبر اور علی اور اپنے آباء طاہرین کی پیروی کی ہے، تم پر یہ ہستیاں ناراض ہیں اسی لئے میں بھی تم پر ناراض ہوں۔ انہوں نے عرض کی: ”مولا! آپ یہ بتائیں کہ ہم سے کونسی غلطی سرزد ہوئی ہے جس کی وجہ سے آپ ہم سے ناراض ہیں؟“

امام علی رضا علیہ السلام نے فرمایا: ”تم نے یہ دعویٰ کیا ہے کہ تم شیعان علی ہو، تم پر افسوس، کیا تمہیں علم نہیں ہے کہ علی کے شیعہ حسن اور حسین اور ابوذر، سلمان، مقداد اور عمار اور محمد بن ابی بکر ہیں۔“

جس نے پوری زندگی میں حضرت علی کے کسی فرمان پر عمل نہ کیا ہو وہ علی کا شیعہ کھلانے کا مستحق نہیں ہے اور تم نے شیعان علی ہونے کا دعویٰ کیا جبکہ تم نے اپنی زندگی میں کئی مرتبہ علی کے احکام کی نافرمانی کی ہے اور بہت سے واجبات میں تم سے کوتاہی سرزد ہوئی ہے اور تم نے اپنے دینی بھائیوں کے حقوق کو صحیح طریقے پر ادا نہیں کیا اور جہاں تقیہ کی ضرورت نہیں ہوتی تم تقیہ

کرتے ہو اور جہاں تقیہ کی ضرورت ہوتی ہے تو تقیہ نہیں کرتے۔

اگر تم یہ کہتے کہ ہم آپ کے دوست ہیں اور آپ کے چاہنے والوں کے بھی دوست ہیں اور آپ کے دشمنوں کے دشمن ہیں تو میں تمہاری بات کو رد نہ کرتا، مگر تم نے بہت بڑا دعویٰ کیا ہے اور اپنے عمل سے اس دعویٰ کو اگر تم ثابت نہ کر سکتے تو ہلاک ہو جاؤ گے، ہاں اگر رحمت خدا تمہیں آکر نجات دلائے تو اور بات ہے۔“

انہوں نے عرض کی: ”فرزند رسول! ہم اپنے سابقہ الفاظ واپس لیتے ہیں اور اس کے لئے بارگاہ احدیت میں توبہ و استغفار کرتے ہیں اور جیسا کہ آپ نے تعلیم دی ہے ہم وہی الفاظ کہتے ہیں کہ ہم آپ سے محبت کرتے ہیں اور آپ کے دوستوں سے بھی محبت رکھتے ہیں اور آپ کے دشمنوں سے نفرت و بیزاری کرتے ہیں۔“

یہ الفاظ سن کر امام علی رضا علیہ السلام نے فرمایا: ”مرحبا بکم یا اخوانی و اهل و دی۔ (اے میرے برادران و دوستان تمہیں خوش آمدید) آگے آجاؤ اور مزید آگے آجاؤ اور میرے پہلو میں آکر بیٹھو۔“

جب وہ بیٹھ گئے تو آپ نے دربان سے کہا: ”یہ کتنی مرتبہ دروازے پر بغرض سلام آئے تھے؟“

دربان نے کہا: ”مولا! یہ ساٹھ مرتبہ آئے تھے۔“

آپ نے فرمایا: ”تم میری طرف سے انہیں ساٹھ مرتبہ سلام کرو۔“ پھر آپ نے فرمایا: ”تم نے توبہ و استغفار کی تو اللہ تعالیٰ نے تمہارے گناہ معاف کر دیئے اور چونکہ تم لوگ ہم سے محبت کرتے ہو اسی لئے تم احترام

کے قابل ہو۔“

پھر آپ نے دربان سے فرمایا کہ ان کی حاجات پوری کرو اور انہیں زاد راہ اور بہت سے تحفہ جات دے کر رخصت کرو۔ (۱)

تاسید مزید

ایک شخص حضرت امام حسین علیہ السلام کی خدمت میں حاضر ہوا اور عرض کی: ”مولا! میں آپ کے شیعوں میں سے ہوں۔“

آپ نے فرمایا: ”خدا کا خوف کر اور غلط دعویٰ نہ کر، ہمارے شیعہ تو وہ ہیں جن کے دل ہر طرح کی برائی اور جیلوں سے پاک ہوں۔ البتہ اس کی بجائے تجھے یہ کہنا مناسب ہے کہ میں آپ کا محب اور دوست ہوں۔“

ایک اور شخص نے امام زین العابدین علیہ السلام کی خدمت میں عرض کی: ”مولا! میں آپ کا خاص شیعہ ہوں۔“

آپ نے فرمایا: ”تو کیا تو ابراہیم خلیل اللہ علیہ السلام جیسا ہے جن کے متعلق اللہ تعالیٰ نے فرمایا ہے کہ ”وان من شیعته لابراہیم اذ جاء ربہ بقلب سلیم“ (اور یقیناً اس کے شیعوں میں سے ابراہیم تھے جب وہ اپنے رب کے حضور قلب سلیم لے کر پیش ہوئے۔)

اگر تیرا قلب ابراہیمی قلب کی طرح ہے تو پھر تو ہمارا شیعہ ہے۔ اگر تیرا دل ہر طرح کی ملاوٹ سے پاک ہے تو پھر تو ہمارے دوستوں میں سے ہے اور اگر ایسا نہیں ہے اور پھر بھی تو دعویٰ کرتا ہے تو اس جھوٹ کی وجہ سے اللہ

تھے فالج یا جذام کی بیماری میں مبتلا کرے گا جو آخری دم تک تیرے ساتھ رہے گی۔“

امام محمد باقر علیہ السلام کی موجودگی میں ایک شخص نے دوسرے پر فخر کیا تو دوسرے نے کہا: ”تو مجھ پر کیسے فخر کر سکتا ہے جبکہ میں شیعان آل محمدؑ میں سے ہوں۔“

یہ سن کر امام عالی مقام نے اسے فرمایا: ”رب کعبہ کی قسم! تجھے اس پر کوئی فخر حاصل نہیں ہے اور تو نے اپنی نسبت میں بھی دروغ گوئی سے کام لیا ہے، مجھے یہ بتا کہ تو اپنی دولت کو اپنے لئے خرچ کرنا بہتر سمجھتا ہے یا اپنے مؤمن دوستوں کے لئے؟“

اس نے عرض کی: ”میں اپنی دولت کو اپنی ذات پر خرچ کرنا زیادہ پسند کرتا ہوں۔“

آپؑ نے فرمایا: ”پھر تو ہمارا شیعہ نہیں ہے، تم ہمارے شیعہ ہونے کا دعویٰ نہ کرو البتہ یہ کہو کہ تم ہمارے محبت ہو اور ہماری محبت کی وجہ سے امید نجات رکھتے ہو۔“ (۱)

﴿ نعمت حقیقی کیا ہے؟ ﴾

ابراہیم بن عباس کاتب کہتے ہیں کہ ہم امام علی رضا علیہ السلام کی خدمت میں بیٹھے تھے کہ ایک فقیہ نے کہا کہ قرآن مجید کی ایک آیت ہے:

ثم لتسئلن يومئذ عن النعيم. پھر اس دن تم سے نعمت کے متعلق

۱- یہ روایات حار الا نوار ج ۱۵ حصہ اول ص ۱۴۳، ۱۴۴ سے ماخوذ ہیں۔

ضرور پوچھا جائے گا۔“

اس آیت مجیدہ میں ”نعیم“ کے متعلق باز پرس کا اعلان کیا گیا ہے کیا اس ”نعیم“ سے مراد ٹھنڈا پانی ہے؟

امام علی رضا علیہ السلام نے صدادے کر فرمایا: ”ٹھنڈا تم کہتے ہو کہ ”نعیم“ سے مراد ٹھنڈا پانی ہے، بعض لوگ کہتے ہیں اس سے مراد نیند ہے اور بعض لوگ کہتے ہیں اس سے مراد اچھی روٹی ہے۔“

میرے والد ماجد علیہ السلام نے یہی مسئلہ اپنے والد امام جعفر صادق علیہ السلام سے دریافت کیا تھا تو انہوں نے فرمایا کہ یہ تفسیر صحیح نہیں ہے۔ اللہ تعالیٰ بڑا کریم و رحیم ہے۔ دنیا میں کوئی اچھا میزبان اپنے مہمان کو روٹی اور ٹھنڈا پانی کھلا پلا کر اس سے اس کا سوال نہیں کرتا تو منعم حقیقی اپنے بندوں سے روٹی پانی کا سوال کیسے کرے گا؟ یہ اس کے حسن تفضل کے خلاف ہے۔

ولكن النعيم جنبا اهل البيت و موالاتنا يسال الله عنه بعد التوحيد و بنوة رسوله صلى الله عليه وآله وسلم.

(نعیم ہم اہلبیت کی محبت و ولایت ہے، اللہ تعالیٰ اپنی توحید اور رسولؐ کی نبوت کے بعد لوگوں سے اس کا سوال کرے گا۔)

امام علی رضا علیہ السلام نے فرمایا کہ میرے والد نے اپنے آباء طاہرین علیہم السلام کی سند سے جناب رسول کریم صلی اللہ علیہ وآلہ وسلم سے روایت کی ہے کہ آنحضرتؐ نے فرمایا: ”یا علی! ان اول ما يسال الله عنه العبد بعد موته شهادة ان لا اله الا الله وان محمد رسول الله وانك ولي المؤمنين بما جعله الله وجعلته فمن اقر بذلك وكان مقعده صار الى النعيم“

الذی لازوال له.

(یا علی! مرنے کے بعد اللہ تعالیٰ کی طرف سے انسان سے اللہ کی توحید اور میری نبوت اور تمہاری ولایت کا سوال کیا جائے گا اور پوچھا جائے گا کہ کیا تم نے علی کی ولایت کو اس طرح سے تسلیم کیا ہے جیسا اللہ نے اس کے متعلق حکم نازل کیا اور جیسا میں نے پہنچایا؟ اور جو اس کا معترف ہوگا اور اس کا اقرار کرنے والا ہو تو وہ اس نعیم لہدی میں پہنچ جائے گا جسے زوال نہیں آئے گا۔) (۱)

چند روایات

عن ابی اسامة زید الشحام قال: قلت لابی عبد اللہ اسمی فی تلك الاسماء یعنی فی کتاب اصحاب الیمین قال نعم و عنه ایضاً قال: قال لی ابو عبد اللہ کم اتی لك سنة قلت کذا و کذا قال یا اسامة ابشر فانت معنا وانت من شیعتنا، اما ترضی ان تكون معنا قلت بلی یا سیدی فکیف لی ان اکون معکم فقال یا زید ان الصراط الینا وان المیزان الینا وحساب شیعتنا الینا واللہ یا زید انی ارحم بکم من انفسکم واللہ لکانی انظر الیک والی الحرث بن مغیره النضری فی الجنة فی درجة واحدة.

”اکنی واللقاب ج ۱ ص ۴“

ابو اسامہ زید شحام کہتے ہیں کہ میں نے امام جعفر صادق علیہ السلام سے پوچھا: ”مولا! کیا میرا نام ”اصحاب یمین“ میں ہے؟“

یتایع المودع ج ۱ ص ۱۱۱۔

آپ نے فرمایا: ”ہاں۔“

زید شحام کہتے ہیں کہ امام جعفر صادق علیہ السلام نے ایک دن مجھ سے فرمایا: ”اس وقت تیری عمر کتنی ہے؟“

میں نے عرض کی: ”اتنے سال ہے۔“

آپ نے فرمایا: ”تجھے بشارت ہو تو ہمارے ساتھ ہوگا اور ہمارے شیعوں میں سے ہے اور کیا تو اس بات پر راضی نہیں ہے کہ تو ہمارے ساتھ ہو؟“

میں نے عرض کی: ”مولا! بھلا یہ کیسے ممکن ہے کہ میں آپ حضرات کے ساتھ رہوں؟“

آپ نے فرمایا: ”زید! بے شک صراط، قیامت اور میزان اعمال ہمارے اختیار میں ہوگا اور ہمارے شیعوں کا حساب بھی ہمارے ہاتھ میں ہوگا۔“

زید! خدا کی قسم میں تم پر تم سے بھی زیادہ مہربان ہوں، میں تجھے اور حرث بن مغیره نضری کو جنت کے ایک درجے میں دیکھ رہا ہوں۔“

عن الطیالسی عن العلاء عن محمد قال سالت ابا جعفر عن قول اللہ عزوجل: فاولئك یبدل اللہ سیئاتهم حسنات وكان اللہ غفوراً رحیماً.

فقال (ع): یوتی بالمؤمن المذنب یوم القیامة حتی یقام بموقف الحساب فیکون اللہ تعالیٰ هو الذی یتولی حسابہ لا یطلع علی حسابہ احدا من الناس فیعرفہ ذنوبہ حتی اذا اقر بسیناتہ قال اللہ عزوجل للکتبة بدلوا

حسنات و اظہروها للناس فبقول الناس حینئذ ماکان لهذا العبد سینة واحدة ثم یامر اللہ به الی الجنة فهذا تاویل الایة فہی فی المذنبین من شیعتنا خاصة.

شیعتنا خاصة.

محمد کہتے ہیں کہ میں نے امام محمد باقر علیہ السلام سے ”فاولئك يبدل الله سيناتهم حسنات. (سورۃ فرقان آیت ۷۰) تو اللہ ان کی برائیوں کو نیکیوں میں بدل دے گا“ کی آیت مجیدہ کی تفسیر پوچھی۔

امام محمد باقر علیہ السلام نے فرمایا: ”قیامت کے دن مؤمن کو حساب کے موقف میں لایا جائے گا، اللہ تعالیٰ اس کا حساب خود لے گا اور لوگوں میں سے کسی کو اس کے حساب کے متعلق مطلع نہیں کرے گا، اللہ اسے اس کے گناہ یاد دلائے گا، وہ اپنے تمام گناہوں کا اقرار کرے گا تو اللہ تعالیٰ لکھنے والوں کو حکم دے گا کہ اس کی برائیوں کو نیکیوں میں بدل دیا جائے اور اس کی نیکیاں لوگوں میں ظاہر کی جائیں۔“

لوگ اس کی نیکیاں دیکھ کر کہیں گے: ”اس شخص کو دیکھو جس نے ایک بھی برائی نہیں کی۔“

پھر اللہ تعالیٰ اسے جنت جانے کا حکم دے گا تو یہ آیت مجیدہ کی تاویل ہے اور یہ ہمارے گناہگار شیعوں کے لئے مخصوص ہے۔“

عن الرضا (ع) عن ابائه قال: قال رسول الله حينا اهل البيت يكفر الذنوب ويضاعف الحسنات وان الله تعالى يتحمل عن محبينا اهل البيت ما عليهم من مظالم العباد الا ما كان منهم على اضرار و ظلم للمؤمنين فيقول للسنيات كوني حسنات.

ايضاً عن الرضا (ع) عن ابائه قال: قال رسول الله اذا كان يوم القيامة ولينا حساب شيعتنا فمن كانت مظلمته فيما بينه وبين الله عز وجل حكمتنا فيها فاجابنا ومن كانت مظلمة فيما بينه وبين الناس استوهبنا فوهبت لنا

ومن كانت مظلمته فيما بينه وبيننا كنا احق من عفا وصفح.

”بخار الانوار ج ۱۵ جز اول ص ۱۲۸“

امام علی رضا علیہ السلام نے اپنے آباء طاہرین کی سند سے حضرت رسول کریم سے روایت کی ہے کہ آنحضرت نے فرمایا: ”ہمارے خاندان کی محبت گناہوں کو محو کر دیتی ہے اور نیکیوں کو دوگنا کر دیتی ہے اور اللہ تعالیٰ ہمارے خاندان کے محبوب کی ان غلطیوں کو جو دوسرے لوگوں کے حق میں ان سے صادر ہوئی ہوں گی، کی خود تلافی فرمائے گا۔ مگر ان غلطیوں کی تلافی نہیں کرے گا جو انہوں نے مؤمنوں پر کی ہوں گی اور اللہ قیامت کے دن ان کی برائیوں کو حکم دے گا کہ تم نیکیاں بن جاؤ۔“

اسی اسناد سے آنحضرت صلی اللہ علیہ وآلہ وسلم سے مروی ہے کہ قیامت کے دن ہم اپنے شیعوں کا حساب خود لیں گے اور جس نے ایسا گناہ کیا ہوگا جس کا تعلق اس سے اور اس کے خدا کے ساتھ ہوگا تو اللہ ہمیں اس کے متعلق اختیار دے گا۔ ہم جو بھی فیصلہ کریں گے اللہ اسے رد نہیں کرے گا اور جس نے ایسا گناہ کیا ہوگا جس کا تعلق حقوق العباد سے ہوگا تو ہم صاحب حق سے معافی کی درخواست کریں گے وہ معاف کر دے گا اور جس نے ایسا گناہ کیا ہو جس کا تعلق اس سے اور ہم سے ہوگا تو ہم غفور و بخشش کے زیادہ حقدار ہیں۔

عن ابی يعفور قال قلت لابی عبد الله انى اخالط الناس فيكثر عجبى من اقوام لا يتولونكم ويتولون فلانا و فلانا لهم امانة و صدق و وفاء و اقوام يتولونكم ليس لهم تلك الامانة ولا الوفاء والصدق قال فاستوى جالسا و اقبل على كالغضبان ثم قال لا دين لمن دان بولاية امام جائر ليس من الله،

ولا عتب علي من دان بولاية امام عدل من الله قال قلت لا دين لا ولتك
 ولا عتب علي هؤلاء فقال نعم لا دين لا ولتك ولا عتب علي هؤلاء ثم قال:
 اما تسمع لقول الله (الله ولي الذين امنوا يخرجهم من الظلمات الى
 النور) يخرجهم من ظلمات الذنوب الى نور التوبة والمغفرة لولايتهم
 كل امام عادل من الله وقال (والذين كفروا اوليائهم الطاغوت
 يخرجونهم من النور الى الظلمات) قال قلت اليس الله عنى بها الكفار
 حين قال والذين كفروا قال فقال وای نور للكافر وهو كافر فاخرج منه
 الى الظلمات انما عنى لله بهذا انهم كانوا على نور الاسلام فلما ان تولوا
 كل امام جائر ليس من الله خرجوا بولايتهم اياهم من نور الاسلام الى
 ظلمات الكفر فوجب لهم النار مع الكفار فقال اولئك اصحاب النار هم
 فيها خالدون.

”بخار الانوار ج ۱۵ حصہ اول ص ۱۲۹“

ابلی یعفور کہتے ہیں کہ میں نے امام جعفر صادق علیہ السلام کی خدمت میں عرض
 کی: ”مولا! میں بہت سے لوگوں سے راہ و رسم رکھتا ہوں اور میں ان لوگوں کو
 دیکھ کر حیران رہ جاتا ہوں جو آپ کی ولایت کو تسلیم نہیں کرتے اور فلاں و
 فلاں سے محبت کرتے ہیں مگر ان میں امانت اور سچائی اور وفا نظر آتی ہے اور اس
 کے برعکس مجھے ایسے لوگ بھی نظر آتے ہیں جو آپ سے ولا رکھتے ہیں مگر ان
 میں وہ امانت اور وفا اور سچائی دکھائی نہیں دیتی۔

میری یہ بات سن کر امام عالی مقام اٹھ کر بیٹھے اور غضبناک شخص کی طرح مجھے
 دیکھ کر فرمایا: ”وہ لوگ جو ظالم پیشواؤں کی پیروی کریں جنہیں اللہ نے پیشوا

نہیں بنایا، ان کا کوئی دین نہیں ہے اور جو اللہ کے مقرر کردہ امام عادل کی پیروی
 کریں ان کے لئے کوئی عتاب اور سرزنش نہیں ہے۔“

میں نے کہا: ”تو مقصد یہ ہے کہ ان کا دین نہیں ہے اور ان کے لئے کوئی
 سرزنش نہیں؟“

آپ نے فرمایا: ”جی ہاں! ان کا دین نہیں ہے اور ان کے لئے سرزنش
 نہیں ہے۔“

پھر آپ نے فرمایا: ”تو کیا تو نے قرآن مجید کی یہ آیت نہیں سنی ”اللہ ولی
 الذين امنوا يخرجهم من الظلمات الى النور. اللہ ان لوگوں کا سرپرست ہے
 جو ایمان لائے اللہ انہیں تاریکیوں سے نکال کر روشنی میں لے آتا ہے۔

یعنی اللہ انہیں گناہوں کی تاریکیوں سے نکال کر توبہ و مغفرت کے نور میں لے
 آتا ہے اور انہیں نور توبہ و مغفرت کی ہدایت اس لئے کرتا ہے کہ وہ اللہ کے
 مقرر کردہ امام عادل سے دوستی رکھتے ہیں۔

اور اس کے ساتھ ہی اللہ تعالیٰ نے فرمایا: ”والذين كفروا اوليائهم الطاغوت
 يخرجونهم من النور الى الظلمات. اور جن لوگوں نے انکار کیا ان کے
 سرپرست طاغوت ہیں جو انہیں نور سے نکال کر تاریکیوں میں لے جاتے ہیں۔“
 امام علیہ السلام نے فرمایا کہ حالت کفر میں کافر کے پاس نور ہوتا ہی کب ہے کہ
 طاغوت اسے نور سے نکال کر تاریکیوں میں لے جائے؟

اس سے مراد وہ لوگ ہیں جو ان ظالم پیشواؤں کو تسلیم کرتے ہیں جنہیں اللہ
 نے مقرر نہیں کیا، اسی وجہ سے طاغوت انہیں نور اسلام سے نکال کر کفر و
 گمراہی کی تاریکیوں میں دھکیل دیتے ہیں اور ان کیلئے دوزخ کی سزا ہے۔

اسی لئے اللہ تعالیٰ نے فرمایا: "اولئك اصحاب النار هم فيها خالدون. وہی لوگ دوزخی ہیں اور وہ اس میں ہمیشہ رہیں گے۔"

عن محمد بن سليمان الديلمي عن ابيه قال: دخل سماعة بن مهران على الصادق فقال يا سماعة من شر الناس قال نحن يا بن رسول الله قال فغضب حتى احمرت وجنتاه ثم استوى جالسا و كان متكئا فقال يا سماعة من شر الناس عند الناس فقلت والله ما كذبتك يا بن رسول الله نحن شر الناس عند الناس لانهم سمونا كفارا و رافضة فنظر الي ثم قال كيف بكم اذا سيق بكم الى الجنة وسيق بهم الى النار فينظرون اليكم ويقولون (مالنا لانرى رجالا كنا نعدهم من الاشرار) يا سماعة بن مهران انه من اساء منكم اسائة مثينا الى الله تعالى يوم القيامة باقدامنا فنشفع فيه فنشفع والله لا يدخل النار منكم عشرة رجال والله لا يدخل النار منكم خمسة رجال والله لا يدخل النار منكم ثلاثة رجال والله لا يدخل منكم رجل واحد فتنافسوا في الدرجات و اكدوا عدوكم بالورع.

"بخارالانوار ج ۱۵ حصہ اول ص ۳۳"

محمد بن سليمان ديلمی اپنے والد سے روایت کرتے ہیں کہ سماعہ بن مهران امام جعفر صادق کی خدمت میں حاضر ہوئے تو امام علیہ السلام نے فرمایا: "سماعہ! بدترین لوگ کون ہیں؟"

سماعہ نے کہا: "مولا! ہم ہیں۔"

سماعہ کہتے ہیں کہ امام علیہ السلام اس وقت لیٹے ہوئے تھے فوراً اٹھ بیٹھے اور غصے کی وجہ سے آپ کے رخسار سرخ ہو گئے اور دوبارہ فرمایا: "سماعہ! لوگوں کے

نزدیک بدترین لوگ کون ہیں؟"

سماعہ نے کہا: "فرزند رسول! میں نے آپ سے جھوٹ نہیں بولا، لوگوں کی نظر میں ہم ہی بدترین لوگ ہیں، لوگ ہمیں رافضی اور کافر کہتے ہیں۔"

امام علیہ السلام نے میری جانب دیکھا اور فرمایا: "اس وقت کیا حالت ہوگی جب تمہیں جنت کی طرف لے جایا جائے گا اور انہیں دوزخ کی جانب لے جایا جائے گا؟ اس وقت وہ تمہاری طرف جانب دیکھ کر کہیں گے "مالنا لانرى رجالا كنا نعدهم من الاشرار. (سورۃ ص آیت ۶۲) ہمیں کیا ہوا ہے ہمیں وہ لوگ آج نظر نہیں آتے جنہیں ہم اشرار سمجھتے تھے۔"

سماعہ! یاد رکھو تم میں سے جب بھی کسی سے برائی سرزد ہوگی تو ہم قیامت کے دن اپنے قدموں سے چل کر خدا کے حضور جائیں گے اور اس کی شفاعت کریں گے اور اللہ ہماری شفاعت قبول کرے گا۔

خدا کی قسم! تم میں سے دس افراد بھی دوزخ میں نہیں جائیں گے۔ خدا کی قسم! تم میں سے پانچ افراد بھی دوزخ میں نہیں جائیں گے۔ خدا کی قسم! تم میں سے تین افراد بھی دوزخ میں نہیں جائیں گے۔ خدا کی قسم! تم میں سے ایک شخص بھی دوزخ میں نہیں جائے گا۔ تم جنت کے بلند درجات حاصل کرنے کی جدوجہد کرو اور تقویٰ و پرہیزگاری کے ذریعے سے اپنے دشمنوں کو غم و اندوہ میں مبتلا کرو۔

عن حذيفة بن منصور قال كنت عند ابي عبد الله اذ دخل عليه رجل فقال جعلت فداك ان لي اخالا يؤتى من محبتكم و اجلا لكم و تعظيمكم غير انه يشرب الخمر فقال الصادق اما انه لعظيم ان يكون محبنا بهذه الحالة

ولكن الا انبئكم بشر من هذا. الناصب لنا شر منه وان ادنى المؤمنين
وليس فيهم دنى يشفع في مائتي انسان ولو ان اهل السموات السبع
والارضين السبع والبحار السبع شفَعوا في ناصب ماشفَعوا فيه. الا ان هذا
لا يخرج من الدنيا حتى يتوب او يتبليه الله بلاء في جسده فيكون
تحبيطا لخطاياہ حتى يلقي الله عز وجل لاذنب له. ان شيعتنا على السبيل
الا قوم ان شيعتنا لفي خير ثم قال ان ابى كان كثيرا مايقول احب
حبيب ال محمد وان كان مرهقا ذيابا و ابغض ابغض ال محمد وان كان
صواما قواما.

”بخار الانوار ج ۱۵ ص ۱۳۵“

حذیفہ بن منصور کہتے ہیں کہ میں امام جعفر صادق علیہ السلام کی خدمت میں
بیٹھا تھا کہ ایک شخص آپ کے پاس آیا اور اس نے عرض کی: ”میں آپ پر
قربان جاؤں، میرا ایک بھائی ہے جسے شیطان آپ کے خاندان کی محبت، احترام
اور تعظیم سے روک نہیں سکا البتہ اس میں ایک عیب ہے وہ شراب پیتا ہے۔“

امام جعفر صادق علیہ السلام نے فرمایا: ”واقعی یہ بات بہت بڑی ہے کہ ہمارے
محبت کی یہ حالت ہو، کیا میں تمہیں اس سے بدتر شخص کے متعلق نہ بتاؤں؟“

ہمارے خاندان کا دشمن اس سے بدتر ہے۔ یاد رکھو ایک پست ترین مؤمن اور
مؤمنوں میں ویسے بھی کوئی پست نہیں ہوتا وہ بھی دو سو افراد کی شفاعت کر سکے
گا۔ اگر سات آسمان اور سات زمینیں اور سات سمندر مل کر بھی ہمارے دشمن کی
شفاعت کریں تو بھی ان کی شفاعت قبول نہیں ہوگی اور تم نے جس شخص کا
تذکرہ کیا ہے یہ دنیا چھوڑنے سے قبل یا تو توبہ کر لے گا یا اللہ اسے کسی جسمانی

اذیت میں مبتلا کرے گا جو اس کے گناہوں کا کفارہ بن جائے گی اور جب وہ خدا
کے حضور حاضر ہوگا تو اس کے ذمہ کوئی گناہ باقی نہیں ہوگا۔ ہمارے شیعہ
صراط مستقیم پر ہیں اور ہمارے شیعوں کا انجام خیر ہوگا۔“

پھر آپ نے فرمایا: ”میرے والد ماجد علیہ السلام ہمیشہ فرمایا کرتے تھے کہ آل
محمد علیہم السلام کے دوست سے دوستی رکھ اگرچہ وہ فتنہ جو اور متکبر کیوں نہ ہو
اور آل محمد علیہم السلام کے دشمن سے دشمنی رکھ اگرچہ وہ روزہ دار اور شب زندہ
دار کیوں نہ ہو۔“

قال ابو عبد الله ابلغ مولينا عنا السلام و اخبرهم انا لانغني عنهم من الله
شينا الا بعمل وانهم لن ينالوا ولايتنا الا بعمل او ورع وان اشد الناس
حسرة من وصف عدلا ثم خالفه الى غيره.

”بخار الانوار ج ۲ ص ۲۸“

امام جعفر صادق علیہ السلام نے فرمایا: ”ہمارے دوستوں کو ہمارا سلام پہنچاؤ اور
انہیں یہ بتادو کہ ہم انہیں خدا کی جانب سے ہرگز بے نیاز نہیں کر سکتے مگر عمل
کے ساتھ اور ہماری ولایت کو پرہیزگاری اور عمل صالح کے بغیر وہ ہرگز حاصل
نہ کر سکیں گے اور قیامت کے دن وہ شخص سب سے زیادہ حسرت و ملال کا شکار
ہوگا جو نیک کام کی تعریف کرے اور پھر اس کے خلاف عمل کرے۔“

دین میں استقامت

ان الذین قالوا ربنا اللہ ثم استقاموا تتنزل علیہم

الملائکة. (سورة فصلت آیت ۳۰)

”بے شک جن لوگوں نے کہا اللہ ہمارا رب ہے،

پھر انہوں نے استقامت اختیار کی، ان پر فرشتے

نازل ہوتے ہیں۔“

استقامت بلال رضی اللہ تعالیٰ عنہ

سبقت اسلام کا شرف حاصل کرنے والے خوش نصیب افراد میں بلال بن رباح رضی اللہ تعالیٰ عنہ کا نام ہمیشہ زندہ و تابندہ رہے گا۔ وہ بنی حنظل کے غلام زادوں کی نسل سے تعلق رکھتے تھے۔ جب انہوں نے اسلام قبول کیا تو ابو جہل لعین انہیں گرم ریت پر لٹا کر ان کے سینے پر وزنی پتھر رکھ دیتا تھا۔ گرم ریت اور دھکتے ہوئے انگاروں پر انہیں لٹایا جاتا تھا۔ ان کی پشت گرمی کی وجہ سے جل جاتی تھی۔

ابو جہل ان سے کہتا تھا کہ محمدؐ کا دین چھوڑ دے۔ مگر وہ جواب میں ہمیشہ کہتے تھے: ”احد، احد، یعنی اللہ ایک ہے اللہ ایک ہے۔“

ایک دن بلالؓ کو اذیت دی جا رہی تھی اور وہ زبان سے احد، احد کا نعرہ مستانہ بلند کر رہے تھے کہ وہاں سے ورقہ بن نوفل کا گزر ہوا، وہ بلالؓ کی اس جرأت ایمانی سے بہت متاثر ہوا اور کہا: ”بلالؓ! اگر اس حالت میں تو مر گیا تو ہم تیری قبر کو سوز و گداز اور نالوں کا مقام قرار دیں گے۔“

ایک دن رسول خدا صلی اللہ علیہ وآلہ وسلم نے حضرت ابو بکرؓ سے ملاقات کی اور فرمایا: ”اگر میرے پاس کچھ دولت ہوتی تو میں بلالؓ کو اس کے مالک سے خرید لیتا۔“

حضرت ابو بکرؓ نے عباس بن عبدالمطلبؓ سے درخواست کی کہ وہ بلالؓ کو ان کے لئے خرید کریں۔

عباسؓ، بلالؓ کی مالک عورت کے پاس گئے اور بلالؓ کی خریداری کے لئے اس سے رابطہ کیا۔

عورت نے کہا: ”آپ اسے مت خریدیں یہ خبیث اور بدسیرت غلام ہے۔“

عباسؓ دوسرے دن پھر بلالؓ کی خریداری کے لئے اس عورت کے پاس گئے، آخر کار عورت نے بلالؓ کو فروخت کر دیا۔

عباسؓ، بلالؓ کو خرید کر ابو بکرؓ کے پاس لے گئے۔ (۱) حضرت ابو بکرؓ نے بلالؓ کو آزاد کر دیا پھر رسول خدا صلی اللہ علیہ وآلہ وسلم نے بلالؓ کو اپنا مؤذن

مقرر کر دیا۔

ایک مرتبہ چند لوگوں نے رسول خدا صلی اللہ علیہ وآلہ وسلم کی خدمت میں شکایت کی کہ بلالؓ کا لہجہ درست نہیں ہے وہ شین کو سین کہتے ہیں۔

حضرت رسول اکرم صلی اللہ علیہ وآلہ وسلم نے فرمایا: ”سین بلالؓ شین عند اللہ۔ (بلالؓ کی زبان سے نکلی ہوئی سین اللہ کی نظر میں شین ہے۔)“
حضرت بلالؓ، حضرت ابو بکرؓ کے آزاد کردہ غلام تھے مگر اس کے باوجود وہ حضرت علیؓ کا زیادہ احترام کرتے تھے۔

کسی نے بلالؓ کو طعنہ دے کر کہا: ”تجھے آزاد تو ابو بکرؓ نے کیا لیکن تو علیؓ کا زیادہ احترام کرتا ہے۔“

بلالؓ نے کہا: ”میں علیؓ کا اس لئے زیادہ احترام کرتا ہوں کہ علیؓ کا مجھ پر ابو بکرؓ کی بہ نسبت زیادہ حق ہے کیونکہ ابو بکرؓ نے مجھے غلامی اور تکلیف سے نجات دلائی ہے اگر ابو بکرؓ مجھے اس غلامی سے نجات نہ دلاتے تو میں اللہ کی راہ میں صبر کرتا اور اذیت کی وجہ سے مر جاتا اگر ایسا ہوتا تو میں جنت میں چلا جاتا اور علیؓ نے مجھے لدی عذاب اور دوزخ سے نجات دلائی ہے کیونکہ علیؓ کی دوستی اور محبت بہشت بریں کا سبب ہے اور نعمت جاودانی کی موجب ہے۔“

رسول خدا صلی اللہ علیہ وآلہ وسلم کی وفات حسرت آیات کے بعد جن لوگوں نے حضرت ابو بکرؓ کی بیعت نہیں کی تھی ان میں حضرت بلالؓ پیش پیش تھے۔

ایک دن حضرت عمرؓ نے حضرت بلالؓ کا گریبان پکڑ کر کہا: ”بلالؓ!

جس نے تجھے آزاد کیا تو نے اس کی بیعت نہیں کی؟“

بلالؓ نے بے دھڑک ہو کر کہا: ”اگر ابو بکرؓ نے مجھے اللہ کی خوشنودی کے لئے آزاد کیا تھا تو وہ مجھے اپنے لئے کچھ نہیں کہے گا اور اگر اس نے مجھے کسی اور کی خوشنودی کے لئے آزاد کیا تھا تو میں آج بھی اپنے آپ کو اس کی غلامی میں دے دیتا ہوں وہ جو چاہے مجھ سے سلوک کرے اور جہاں تک بیعت کرنے کا تعلق ہے تو جسے پیغمبر خداؐ نے اپنی حیات طیبہ میں اپنا جانشین مقرر کیا تھا، میں اس کے علاوہ کسی اور کی بیعت نہیں کر سکتا۔ علیؓ کی بیعت قیامت تک ہماری گردن پر باقی ہے۔“

یہ سن کر حضرت عمرؓ، بلالؓ پر سخت ناراض ہوئے اور انہیں سخت ست کہا اور حکم دیا کہ تم ہمارے ساتھ یہاں نہیں رہ سکتے۔

حضرت بلالؓ یہ حکم سن کر مدینہ کی رہائش ترک کر کے شام چلے گئے۔ (۱)

استقامت خباب رضی اللہ تعالیٰ عنہ

حضرت خبابؓ بن الارت سابقین اولین میں سے تھے اور وہ کفار مکہ میں سے ایک عورت کے غلام تھے۔

جب خبابؓ مسلمان ہوئے تو کفار مکہ انہیں اذیتیں دینے لگے۔

پتھروں پر آگ جلائی تھی اور جب پتھر اچھی طرح سے گرم ہو جاتے تو انہیں ان پتھروں پر لٹا دیا جاتا تھا۔ خبابؓ بن الارت کا گوشت پتھروں پر بھن

جاتا تو انہیں وہاں سے اٹھایا جاتا تھا۔

خبابؓ کہتے ہیں کہ ایک بار حضرت رسول خدا صلی اللہ علیہ وآلہ وسلم خانہ کعبہ کے سایہ میں لیٹے ہوئے تھے میں نے آپ سے کفار کی ایذا رسانیوں کی شکایت کی اور عرض کی: ”یا رسول اللہ! آپ اللہ تعالیٰ سے درخواست کیوں نہیں کرتے کہ وہ ہمیں ان ظالموں کی ایذا رسانی سے نجات دلائے اور ہمیں سکھ کا سانس لینا نصیب ہو۔“

میری یہ بات سن کر آپؐ فوراً اٹھ بیٹھے اور آپ کا چہرہ غصے سے سرخ تھا اور فرمایا: ”تم سے جو لوگ پہلے گزرے ہیں وہ ان تمام اذیت رسانیوں پر صبر کرتے تھے۔ کفار ان کو پکڑ لیتے تھے اور ان کے لئے ان کے سامنے قبریں کھودی جاتی تھیں، ان کے سروں پر آرے چلائے جاتے تھے، لوہے کی بنی ہوئی کنگھیاں ان کے گوشت میں داخل کی جاتی تھیں اس کے باوجود وہ اپنے دین سے منحرف نہیں ہوتے تھے۔“

اللہ تعالیٰ اسلام کو اتنی قوت دے گا کہ انسان سوار ہو کر تنہا صنعاء سے حضر موت تک سفر کرے گا اللہ کے علاوہ اسے کسی کا خوف نہ ہوگا، تم جلد بازی کرتے ہو اور صبر سے کام نہیں لیتے۔“

خبابؓ لوہار تھے، رسول خدا صلی اللہ علیہ وآلہ وسلم ان کے پاس تشریف لاتے اور ان سے گفتگو کیا کرتے تھے۔

خبابؓ کی مالکن کو اس کی خبر ہوئی اس نے لوہے کی سلاخ گرم کر کے خبابؓ کے سر کو داغا۔ خبابؓ نے اپنی مالکن کی شکایت حضور اکرمؐ کے پاس کی۔ آپؐ نے اس عورت کو بد عادی۔

اس عورت کے سر میں شدید درد ہو اور درد کی شدت سے وہ کتے کی طرح بھونکنے لگی۔ اس نے جتنا بھی علاج کرایا کوئی علاج کارگر نہ ہوا۔ عورت کو کسی نے مشورہ دیا کہ اگر درد سے نجات حاصل کرنا چاہتی ہو تو لوہے کی میخ گرم کر کے سر کو داغ دلاؤ۔

عورت نے خبابؓ کو بلا کر کہا کہ لوہے کی میخ گرم کر کے میرے سر پر داغ لگاؤ۔ خبابؓ نے ایسا کیا تو اسے درد سے سکون محسوس ہوا۔ مگر چند دنوں کے بعد پھر درد کا دورہ پڑا غرضیکہ خبابؓ نے کئی مرتبہ اس کے سر کو میخوں سے داغا۔

ایک دن عمر بن خطابؓ نے خبابؓ سے پوچھا: ”مشرکین تجھے کیسی اذیت دیتے تھے؟“

خبابؓ نے یہ سن کر اپنی پشت سے قمیص ہٹائی اور کہا: ”تم اپنی آنکھوں سے دیکھ لو۔“

جب حضرت عمرؓ نے خبابؓ کی جلی ہوئی پشت دیکھی تو بہت متعجب ہوئے اور کہا: ”خدا کی قسم میں نے اپنی پوری زندگی میں ایسی جلی ہوئی کسی کی پشت نہیں دیکھی۔“

خبابؓ نے کہا: ”مشرک آگ کے دہکتے ہوئے انگاروں پر مجھے لٹا دیتے تھے اور جب تک انگارے ٹھنڈے نہ ہوتے تھے مجھے ان پر لٹائے رکھتے تھے۔“ (۱)

انہی خبابؓ کا بیٹا عبد اللہ بن خبابؓ امیر المؤمنین علیہ السلام کے مشہور

جاں نثار دوستوں میں سے تھا۔

ایک دن حضرت عبداللہ بن خبابؓ گدھے پر سوار تھے اور ان کے ساتھ ان کی حاملہ بیوی بھی تھیں۔ خبابؓ نے گلے میں قرآن مجید حائل کیا ہوا تھا اور دریائے دجلہ کے قریب ایک نخلستان سے گزر رہے تھے کہ نہروان کے خوارج کا ایک گروہ ان سے ملا۔ خوارج نے ان سے کہا: ”تحکیم قبول کرنے کے بعد تم علیؑ کے متعلق کیا رائے رکھتے ہو؟“

عبداللہ بن خبابؓ نے کہا: ”ان علیاً اعلم باللہ واشد توقیاً علیٰ دینہ وانفذ بصیرة۔ (علیؑ ذات خداوندی کی زیادہ معرفت رکھنے والے اور دین کی نگہبانی میں کوشاں اور امور میں کامل بصیرت رکھنے والے ہیں۔)“

خوارج نے کہا: ”جس قرآن کو تو نے گلے میں لٹکایا ہوا ہے وہ ہمیں تیرے قتل کا حکم دیتا ہے۔“

پھر خوارج نے انہیں قتل کر دیا اور ان کی حاملہ بیوی کا پیٹ چاک کر کے چھ کو نکالا اور قتل کر دیا۔ زوجہ خبابؓ کے ساتھ چند اور عورتوں کو بھی ناحق قتل کر دیا۔

خوارج مسلمانوں کے قتل میں اس قدر جری تھے اور دوسری طرف بزم خود پر بیہزگار بھی تھے۔ اسی نخلستان میں ایک کھجور کے نیچے کچھ کھجوریں گری ہوئی تھیں، ایک خارجی نے ایک دانہ اٹھا کر منہ میں ڈالا تو دوسرے خارجی نے ڈانٹ کر کہا: ”یہ کیا کر رہا ہے؟“ اس نے وہ دانہ منہ سے باہر اگل دیا۔ یہ خوارج کا گروہ دریا کے کنارے جا رہا تھا کہ راستے میں ایک خارجی نے ایک خنزیر کو مار دیا، دوسرے خارجیوں نے اس پر تنقید کرتے ہوئے کہا کہ تمہیں ایسا نہیں

کرنا چاہئے تھا تمہارا یہ عمل فساد فی الارض ہے۔ (۱)

ایک معلم قرآن سے کیا سلوک کیا گیا؟

غیب بن عدی بن مالکؓ ان دس افراد میں سے ایک ہیں جنہیں سریہ حراء الاسد کے بعد سریہ رجیع کے لئے بھیجا گیا تھا۔

چند افراد نے حضور اکرم صلی اللہ علیہ وآلہ وسلم سے درخواست کی کہ انہیں چند صحابی ساتھ دیئے جائیں جو لوگوں کو قرآن و اسلام کی تعلیم دیں۔ رحمۃ اللعالمینؐ نے دس افراد کو بھیجا، جن لوگوں نے معلمین قرآن کی درخواست کی تھی انہوں نے غداری کی اور ان دس افراد کو پکڑ لیا جن میں سے آٹھ افراد کو موقع پر شہید کر دیا گیا اور غیب بن عدیؓ اور زید بن دثنہؓ کو قید کر کے مکہ لے گئے اور وہاں جا کر ان دونوں کو فروخت کر دیا۔

غیبؓ ایک مدت تک قریش کی قید میں رہے۔ پھر قریش نے ان کے قتل کا ارادہ کیا۔ غیبؓ کو قتل کرنے کے لئے حدود حرم سے باہر لے آئے اور جب انہوں نے قیدی کو قتل کرنے کا ارادہ کیا تو انہوں نے قاتلوں سے درخواست کی کہ مجھے دو رکعت نماز پڑھنے کی اجازت دی جائے۔

اجازت ملی۔ انہوں نے دو رکعت نماز ادا کی اور پھر کفار سے کہا: ”خدا کی قسم میں نے آج تک ایسی مختصر نماز کبھی نہیں پڑھی تھی، آج میں نے اتنی مختصر نماز صرف اس لئے پڑھی ہے کہ مبادا تم یہ نہ کہو کہ میں موت کے خوف سے لمبی نماز پڑھ رہا ہوں۔“

پھر انہوں نے بددعا دیتے ہوئے کہا: "اللهم احصهم عدداً و اقلهم بدداً ولا تبق منهم احداً. (پروردگار! ان کی تعداد کم کر اور انہیں قتل کر اور ان میں سے کسی کو باقی نہ رکھ۔)"

پھر انہیں صلیب پر چڑھایا گیا۔ جب اسلام کا یہ شیدائی صلیب کی طرف بڑھ رہا تھا تو کہا: "خدایا! تو جانتا ہے یہاں کوئی بھی ایسا شخص موجود نہیں ہے جو میرا سلام تیرے حبیب کو پہنچائے۔ اب تو خود ہی میرا سلام اپنے حبیب تک پہنچا۔"

تاریخ ناخ کی روایت ہے کہ اس وقت حضرت رسول کریم اپنے صحابہ کے درمیان بیٹھے ہوئے تھے اور آپ نے زور سے فرمایا: "وعلیک السلام ورحمة اللہ وبرکاتہ۔"

صحابہ نے آپ سے پوچھا: "مولا! آپ نے کس کے سلام کا جواب دیا؟"

آنحضرت نے فرمایا: "خیب بن عدی نے مجھے اپنی زندگی کا آخری سلام کیا تھا میں نے اس کے سلام کا جواب دیا۔"

انہیں صلیب پر لٹکایا گیا، ابو عقبہ بن حرث نے ان کے جسم پر وار کیا جس سے ان کی روح قفسِ عنصری سے پرواز کر گئی۔ ان کا جسم مرنے کے بعد بھی بدستور صلیب پر لٹکا رہا۔

پیغمبرِ خدا کو اللہ نے ان تمام واقعات کی خبر دی۔ آپ نے فرمایا: "تم میں سے کون ایسا ہے جو خیب بن عدی کے جسم کو صلیب سے اتار کر لے آئے؟"

یہ سن کر زبیر بن عوام اور مقداد بن اسود اٹھے اور عرض کی: "یا رسول اللہ! ہم دونوں جائیں گے۔"

دونوں صحابی رات کو سفر کرتے اور دن کو چھپ جاتے تھے۔ اسی طرح سے سفر کرتے ہوئے مقامِ تنعیم پر پہنچے۔ اس جگہ حضرت غیب کا جسم صلیب پر لٹکا ہوا تھا اور اس کے قریب تمام پہرہ دار بیٹھے ہوئے تھے، لیکن جب حضرت زبیر اور مقداد وہاں پہنچے تو چالیس پہرہ دار شراب کے نشے میں دھت پڑے تھے۔ زبیر اور مقداد نے بڑی احتیاط سے غیب کے جسم کو صلیب سے اتارا۔

غیب کا جسم تازہ تھا اور انہوں نے اپنے زخم پر ہاتھ رکھا ہوا تھا۔ زبیر نے غیب کی میت کو اپنے گھوڑے پر رکھا اور واپس چل پڑے۔

پہرہ داروں کو ہوش آیا تو غیب کی لاش غائب تھی۔ انہوں نے مشرکین مکہ کو اطلاع دی، وہاں سے ستر افراد گھوڑوں پر سوار ہو کر زبیر اور مقداد کے تعاقب میں روانہ ہوئے۔

آخر کار تعاقب کرنے والے ان دونوں صحابیوں کے قریب آگئے۔ انہیں قریب آتا دیکھ کر دونوں صحابی رک گئے۔

زبیر نے غیب کی لاش کو زمین پر رکھ دیا اور کفار مکہ سے کہا: "مجھے تعجب ہے تمہیں ہمارے تعاقب کی جرأت کیسے ہوئی۔ میں زبیر بن عوام ہوں، میں عبدالمطلب کی بیٹی صفیہ کا بیٹا ہوں اور میرے ساتھ مقداد بن اسود ہے، ہم دونوں شیر ہیں اور اپنی کچھار کی جانب جارہے ہیں، جس نے لڑنا ہو وہ اپنا شوق پورا کر لے۔"

اسی اثناء میں خیب بن عدی رضی اللہ عنہ کے جسم کو زمین نے نگل لیا، جب کفار نے دیکھا کہ اب وہ لاش ہی موجود نہیں ہے تو انہوں نے آپس میں کہا کہ اب لڑائی کا کیا فائدہ ہے؟

چنانچہ مشرکین واپس مکہ چلے گئے اور حضرت زبیرؓ اور مقدادؓ مدینہ واپس آئے اور رسول خداؐ نے خیبؓ کو ”بلیع الارض“ کا لقب دیا یعنی جسے زمین نے نگلا ہے۔ (۱)

شعب ابی طالب، استقامت کی عظیم مثال

حب کفار قریش نے یہ دیکھا کہ جو مسلمان حبشہ ہجرت کر گئے ہیں وہ نجاشی کے زیر سایہ امن و عافیت کی زندگی بسر کر رہے ہیں اور جو مکہ میں ہیں وہ ابوطالب کے زیر سایہ ہیں تو انہوں نے ایک ہنگامی مشاورت بلائی اور اس میں فیصلہ کیا کہ جب تک ابوطالب اور بنی ہاشم محمد مصطفیؐ کو ان کے حوالے نہ کریں ان سے ہر طرح کا قطع تعلق کیا جائے اور ان سے کسی قسم کا لین دین نہ کیا جائے اور نہ ہی ان سے رشتہ داری کی جائے۔

حضرت ابوطالب نے حالات کی سنگینی کو دیکھا تو انہوں نے بنی ہاشم کا اجلاس بلایا اور کہا کہ ہم محمد مصطفیؐ کو کسی قیمت پر قریش کے حوالے نہیں کریں گے۔ لہذا سلامتی اسی میں ہے کہ شہر مکہ کو چھوڑ کر پہاڑ کے دامن میں یہ ایام بسر کئے جائیں۔

ابولہب کے علاوہ تمام بنی ہاشم نے ابوطالب کی اس تجویز کا خیر مقدم

کیا۔ چنانچہ ابوطالب، محمد مصطفیؐ اور اپنے تمام خاندان کو لے کر پہاڑی کے ایک درہ میں منتقل ہو گئے اور درہ کے دونوں اطراف میں انہوں نے پہرہ دار کھڑے کر دیئے۔ جب رات کا وقت ہوتا اور ستارے جو ان ہوتے تو ابوطالب محمد مصطفیؐ کو ان کے بستر سے اٹھا کر علی کے بستر پر سلاتے اور علی کو آپ کے بستر پر سلا دیتے تھے اور حضرت امیر حمزہؓ رات کے وقت تلوار اٹھا کر پہرہ دیا کرتے تھے۔ بنی ہاشم محصور ہو گئے، کوئی انہیں سودا فروخت نہیں کرتا تھا اور ان سے کسی طرح کا لین دین نہیں کیا جاتا تھا۔

شعب ابی طالب میں بنی ہاشم نے سخت پریشانیاں دیکھیں اور بھوک کی وجہ سے پتے کھائے اور بعض اوقات چمڑے کو رات کے وقت پانی میں بھگو کر رکھ دیا جاتا تھا اور صبح کے وقت وہ کچھ نرم ہو جاتا تو بنی ہاشم کے بچے اسے چباتے، سارا سال مکہ کے بازار سے بنی ہاشم کو کوئی سودا نہیں ملتا تھا، البتہ جب ایام حج آتے اور دور دراز سے لوگ مکہ آتے تو بنی ہاشم کے افراد شعب ابی طالب سے نکل کر ان سے خورد و نوش کی اشیاء خرید کرتے اور ان اشیاء کو گھائی میں منتقل کر دیتے۔ اگر کوئی کافرا نہیں اشیاء خریدتے ہوئے دیکھتا تو وہ ان اشیاء کی دگنی قیمت ادا کر دیتا تھا اور بنی ہاشم کو اسے محروم ہونا پڑتا تھا اور دگنی رقم کی پیشکش کے باوجود بھی اگر کوئی تاجر بنی ہاشم کو اشیاء فروخت کرتا تو قریش کے اوباش جو ان اس کو لوٹ لیا کرتے تھے۔

مسلسل بھوک اور بیماری کی وجہ سے بنی ہاشم کے بچے بلکتے تھے اور ان کے جانسوز نالوں کی آواز درہ سے باہر سنائی دیتی تھی جس سے قریش کے بہت سے لوگوں کے دل پسیج جاتے تھے۔

محافظ نبوت ابو طالبؑ رسول خدا کے بستر کے ساتھ اپنا بستر پھاتے اور دوسری طرف اپنے کسی بیٹے کو لٹاتے تھے۔

ابن سعد نے روایت کی ہے کہ بچے جب بھوک سے بلبختے تھے تو باہر آواز آتی تھی، قریش سن کر خوش ہوتے تھے لیکن بعض رحمہ لوگوں کو ترس بھی آتا تھا۔

ایک دن حکیم بن حزام نے جو حضرت خدیجہؓ کا بھتیجا تھا، تھوڑے سے گیہوں اپنے غلام کے ہاتھ حضرت خدیجہؓ کے پاس بچھے، راستے میں ابو جہل نے دیکھ لیا اور چھین لینا چاہا۔

اتفاق سے ابوالبتری کہیں سے آگیا، وہ اگرچہ کافر تھا لیکن اس کو رحم آیا اور کہا: ”ایک شخص اپنی پھوپھی کو کچھ کھانے کے لئے بھیجتا ہے تو کیوں روکتا ہے؟“

مسلسل تین برس تک آنحضرت صلی اللہ علیہ وآلہ وسلم اور تمام آل ہاشم نے یہ مصیبتیں جھیلیں، بالآخر دشمنوں ہی کو رحم آیا اور خود انہی کی طرف سے اس معاہدہ کے توڑنے کی تحریک ہوئی۔

ہشام عامری خاندان بنی ہاشم کا قریبی عزیز اور اپنے قبیلے میں ممتاز تھا وہ چوری چھپے بنی ہاشم کو غلہ وغیرہ بھیجتا رہتا تھا۔

ایک دفعہ وہ زہیر کے پاس جو عبدالمطلبؑ کے نواسے تھے، گیا اور کہا: ”کیوں زہیر! تم کو یہ پسند ہے کہ تم کھاؤ، پیو، ہر قسم کا لطف اٹھاؤ اور تمہارے ماموں کو ایک دانہ تک نصیب نہ ہو؟“

زہیر نے کہا: ”کیا کروں تمہا ہوں، ایک شخص بھی میرا ساتھ دے تو

میں اس ظالمانہ معاہدے کو پھاڑ کر پھینک دوں۔“

ہشام نے کہا: ”میں موجود ہوں۔“ دونوں مل کر مطعم بن عدی کے پاس گئے۔ ابوالبتری، ابن ہشام، زمعہ بن الاسود نے بھی ساتھ دیا۔

دوسرے دن یہ لوگ اکٹھے گئے اور کہا: ”اے اہل مکہ! یہ کہاں کا انصاف ہے کہ ہم تو آرام سے بسر کریں اور بنی ہاشم کو آب و دانہ نصیب نہ ہو؟“

ابو جہل نے کہا: ”ہرگز نہیں! جب تک بنی ہاشم محمدؐ کو ہمارے حوالے نہیں کرتے معاہدہ برقرار رہے گا۔“

اسی اثناء میں آنحضرتؐ نے اپنے چچا حضرت ابو طالبؑ سے کہا: ”مجھے اللہ نے خبر دی ہے کہ قریش نے جو ظالمانہ معاہدہ لکھا تھا اس پورے معاہدے کی عبارت کو دیمک چاٹ گئی ہے اور اس میں صرف ”باسمک اللہم“ کے الفاظ باقی ہیں۔“

ابو طالب یہ سن کر حرم کعبہ میں آئے اور فرمایا: ”میرے بھتیجے نے مجھے خبر دی ہے کہ اللہ نے دیمک کو تمہارے معاہدے پر مسلط کیا ہے اور اس میں ”باسمک اللہم“ کے الفاظ کے سوا باقی تمام معاہدے کو دیمک نے چاٹ لیا ہے۔ اگر میرے بھتیجے کی خبر صحیح ہے تو تم اس فرسودہ معاہدے کو ختم ہونے کا اعلان کر دو اور اگر میرے بھتیجے کی خبر غلط ثابت ہوئی تو میں اپنے بھتیجے سے اپنی حمایت واپس لے لوں گا۔“

جب معاہدے کو اتار کر دیکھا گیا تو تمام عبارت کو دیمک چاٹ چکی تھی، اس میں صرف ”باسمک اللہم“ کے الفاظ باقی تھے۔

چنانچہ مطعم نے آگے بڑھ کر کرم خوردہ دستاویز چاک کر دی۔ مطعم بن عدی، عدی بن قیس، زمعه بن الاسود، ابوالختری اور زہیر سب ہتھیار باندھ کر ابو ہاشم کے پاس گئے اور ان کو درہ سے نکال لائے۔ (۱)

جنگ احد میں استقامت دکھانے والے

جنگ احد میں تیر اندازوں کی غلطی کی وجہ سے کفار نے دونوں اطراف سے مسلمانوں پر یورش کی تھی، مسلمان فوج کے قدم میدان سے اکھڑ گئے اور وہ فرار کر گئے۔

زید بن اسیدؓ نے عبداللہ بن مسعودؓ سے پوچھا: ”میں نے سنا ہے کہ جنگ احد میں علیؓ، ابودجانہؓ اور سہل بن حنیفؓ کے علاوہ باقی تمام افراد بھاگ گئے تھے اور پھر کچھ دیر بعد عاصم بن ثابتؓ اور طلحہ بن ثابتؓ واپس آئے تھے، تو کیا یہ بات صحیح ہے؟“

ابن مسعودؓ نے کہا: ”جی ہاں! درست ہے۔“

سائل نے پھر پوچھا: ”یہ بتاؤ ابوجہرؓ و عمرؓ کہاں چلے گئے تھے؟“

ابن مسعودؓ نے کہا: ”وہ میدان سے بھاگ کر بہت دور چلے گئے تھے اور وہ تیسرے دن حضور اکرمؐ کی خدمت میں واپس آئے تھے۔“ (۱)

ناخ التواریخ کی روایت کے مطابق جب مسلمانوں کو شکست ہوئی تو علیؓ نے دیکھا کہ پیغمبرؐ کے پاس کوئی نہیں ہے۔ تو علیؓ پہلے پہل تو فرار کرنے

۱- نقل از طبقات ابن سعد و حوالہ انوار و ناخ التواریخ ص ۳۹۳۔

۲- روضۃ الصفا۔

والوں کے پیچھے دوڑے اس گروہ میں دیگر صحابہ کے علاوہ حضرت عمرؓ بھی شامل تھے، حضرت علیؓ نے انہیں آواز دے کر کہا: ”تم بیعت کو توڑ رہے ہو اور دوزخ کی طرف فرار کر رہے ہو۔“

حضرت عمرؓ خود روایت کرتے ہیں کہ اس دن میں نے حضرت علیؓ کو دیکھا کہ علیؓ کے دائیں ہاتھ میں تلوار تھی جس سے موت ٹپک رہی تھی اور غیظ و غضب کی وجہ سے علیؓ کی آنکھیں خون کی طرح سرخ تھیں، علیؓ کی آنکھیں دیکھ کر یوں محسوس ہوتا تھا جیسے روغن زیتون میں آگ لگی ہوئی ہو۔ علیؓ کی یہ حالت دیکھ کر میں نے علیؓ سے کہا: ”ابوالحسن! تجھے خدا کی قسم ہمیں کچھ نہ کہو، عرب کی عادت ہے کہ کبھی بھاگتے ہیں اور کبھی حملہ کرتے ہیں اور جب مناسب موقع پر حملہ کرتے ہیں تو فرار کی تلافی کر دیتے ہیں۔“

علیؓ میرے یہ الفاظ سن کر ہم سے دور چلے گئے لیکن میں جب بھی علیؓ کی اس حالت کا تصور کرتا ہوں تو میرے رونگٹے کھڑے ہو جاتے ہیں۔

اس داروگیر کے مرحلے پر علیؓ کہتے ہیں: ”مسلمانوں کے فرار سے مجھے بے حد دکھ ہوا۔ میں رسول خداؐ کے سامنے جنگ کرنے لگا، اس وقت آنحضرتؐ میری پشت کی جانب موجود تھے، کچھ دیر بعد میں نے پیچھے مڑ کر دیکھا تو حضور اکرمؐ مجھے نظر نہ آئے تو میں نے گمان کیا کہ شاید آپؐ حضرت عیسیٰؑ کی طرح آسمان پر چلے گئے، حضور اکرمؐ کی مفارقت میرے لئے ناقابل برداشت صدمہ تھی، میں نے پوری قوت مجتمع کر کے مشرکین پر حملہ کر دیا اور کچھ دیر کے بعد میں نے انہیں مار مار کر بھگا دیا۔ اسی اثناء میں میں نے دیکھا کہ آنحضرتؐ ایک جگہ گرے ہوئے ہیں، میں دوڑ کر ان کی خدمت میں حاضر ہوا۔“ آپؐ نے

فرمایا: ”لوگ کہاں گئے؟“

میں نے عرض کی: ”مولا! لوگ آپ کو تنہا چھوڑ کر بھاگ کھڑے ہوئے۔“

آپ نے فرمایا: ”تم کیوں نہ گئے؟“

میں نے عرض کی: ”ان لی بك اسوة۔ میں آپ کی پیروی کرنے والا ہوں۔“

اس دوران کفار کے ایک دستے نے پیغمبر اسلام پر حملہ کیا تو آپ نے فرمایا: ”علی ان کے شر کو مجھ سے ہٹاؤ۔“

میں نے ان پر دائیں بائیں غرضیکہ ہر طرف سے حملہ کیا کہ وہ دستہ بھاگ کھڑا ہوا۔

پھر کفار کے حملوں میں تیزی پیدا ہو گئی۔ لڑتے لڑتے حضرت علی کی تلوار ٹوٹ گئی۔

علی خدمت پیغمبر میں حاضر ہوئے اور عرض کی: ”مولا! میری تلوار ٹوٹ گئی تو اس وقت جبرئیل امین نے ذوالفقار لا کر علی کو دی اور ندا کر کے کہا: ”لافتی الا علی لا سیف الا ذوالفقار۔ (علی کے علاوہ کوئی جوان نہیں اور ذوالفقار کے علاوہ کوئی تلوار نہیں۔)“

آنحضرت نے فرمایا: ”علی! اس آواز کو سنتے ہو؟“ خوشی کی وجہ سے میری آنکھوں سے آنسو چھلک پڑے اور میں نے اللہ کا شکر ادا کیا۔

جس وقت علی تن تنہا حبیبِ خدا کے دفاع میں مصروف تھے اور ان کی تلوار کفار کے جسم میں کبھی ڈوبتی اور کبھی نکلتی اور شمشیرِ شربار سے حملہ

آوروں کو پسپا کر رہے تھے تو جبرئیل امین نے آنحضرت سے کہا: ”یا رسول اللہ! ہمدردی اور جوانمردی کا کمال یہ ہے جس کا علی مظاہرہ کر رہا ہے۔“

رسولِ خدا نے فرمایا: ”کیوں نہ ہو۔ انہ منی وانا منہ (وہ مجھ سے ہے اور میں اس سے ہوں۔)“

یہ سن کر جبرئیل نے فوراً کہا: ”وانا منکما (اور میں تم دونوں میں سے ہوں۔)“

جنگِ احد کے بعد علی کے زخموں کا علاج کیا گیا۔ جراح نے کئی زخموں پر ٹانگے لگائے مگر زخم اتنے زیادہ تھے کہ ٹانگے بار بار کھل جاتے تھے۔

پیغمبر اکرم علی کی عیادت کے لئے آئے تو دیکھا کہ علی سخت زخمی حالت میں بستر پر لیٹے ہوئے ہیں پیغمبر اکرم کی آنکھوں سے آنسو رواں ہوئے۔

جراح نے عرض کی: ”یا رسول اللہ! مجھے علی کی تندرستی کی کچھ زیادہ امید نہیں ہے۔“

آپ نے فرمایا: ”مت گھبراؤ انشاء اللہ علی تندرست ہو جائیں گے اور آخری امت کے بددخت ترین شخص کے حملے کو ابھی دیر ہے۔“

حضرت فاطمہ زہرا سلام اللہ علیہا رو رو کر کہتی ہیں؟ ”ابوالحسن! تمہاری اس دلیری کی وجہ سے کہیں حسن اور حسین یتیم نہ ہو جائیں۔“ (۱)

۱۔ نقل از تاریخ روضۃ الصفا، ناخ التواریخ اور زخموں کی تعداد اور حضرت سیدۃ کا گریہ سفینہ ج ۱ ص ۱۳۹ سے اخذ کیا گیا۔

ابودجانہ۔ استقامت کا کوہِ گراں

جنگِ احد میں جب پیغمبر اسلام اور حضرت علیؑ کفار کے زرنے میں محصور ہوئے اور باقی تمام صحابہ میدان سے بھاگ گئے، اس دوران پیغمبر اسلام کی نظر ابودجانہ پر پڑی، آپ نے ابودجانہ کو بلا کر فرمایا: ”ابودجانہ! میں نے تیری گردن سے اپنی بیعت کا قلابہ اٹھا لیا ہے، تم جہاں جانا چاہو چلے جاؤ، لیکن علیؑ کی گردن سے میں اپنی بیعت کا قلابہ نہیں اٹھاؤں گا کیونکہ علیؑ مجھ سے ہے اور میں علیؑ سے ہوں۔“

یہ سن کر ابودجانہ نے زار و قطار رونا شروع کیا اور کہا: ”خدا کی قسم میں آپ کو چھوڑ کر کہیں نہیں جاؤں گا اور میں اپنی گردن سے آپ کی بیعت کا قلابہ نہیں نکالوں گا، آپ بتائیں میں آپ کو چھوڑ کر کہاں جاؤں؟ کیا میں اس بیوی کے پاس واپس چلا جاؤں جو عنقریب مر جائے گی یا میں اپنے گھر چلا جاؤں جو عنقریب اجڑ جائے گا اور کیا میں اپنی مال و دولت کی طرف جاؤں جو جلدی ختم ہو جائے گا؟ کیا میں اس وقت اپنی زندگی بچا کر بھاگ جاؤں تو میری زندگی مجھ سے کب تک وفا کرے گی؟“

رسول خداؐ نے جب اپنے عاشق صادق کا یہ جذبہ دیکھا تو آپ نے اسے جنگ کی اجازت دے دی۔ ایک طرف سے علیؑ جنگ کرنے لگے اور دوسری طرف سے ابودجانہ لڑنے لگے۔

آخر میں زخموں کی تاب نہ لاتے ہوئے ابودجانہ گر پڑے۔ علیؑ انہیں

اٹھا کر رسول خداؐ کے پاس لائے۔

ابودجانہ نے آنحضرتؐ کی خدمت میں عرض کی: ”یا رسول اللہ! کیا میں نے اپنا عہد پورا کر دیا؟“

آنحضرتؐ نے فرمایا: ”بے شک تو نے اپنا عہد پورا کیا۔“
پھر آپ نے ان کے حق میں دعا فرمائی۔ (۱)

ایک مسلم خاتون کی جاں نثاری

نسیبہ بنت کعبؓ جس کی کنیت ام عمار تھی، اپنے شوہر غزیہ اور دونوں بیٹوں عمار اور عبداللہ کے ساتھ جنگِ احد میں موجود تھی۔ نسیبہ نے اپنے کندھوں پر مشک اٹھائی ہوئی تھی اور مجاہدین اسلام کو پانی پلا رہی تھی۔

جب جنگِ احد میں مسلمانوں کو شکست ہوئی اور کافروں نے حبیبِ خدا صلی اللہ علیہ وآلہ وسلم پر تارہ توڑ حملے شروع کئے تو حضرت نسیبہ نے کندھے سے مشک اتار پھینکی اور حضور اکرمؐ کے سامنے سپرین کر کھڑی ہو گئی، جتنے تیر اور نیزے آتے انہیں اپنے سینے پر برداشت کرتی اور اس جنگ میں اس خاتون کو تیرہ زخم آئے۔

ابنِ قمیہ نے ایک ایسا زخم انہیں لگایا کہ پورا ایک سال تک وہ زخم مندمل نہ ہوا اور یہ خاتون اس کی مرہم پٹی کراتی رہی۔

ابنِ قمیہ نے اس بہادر خاتون کو زور کی ضرب ماری مگر اسلام کی جانباز

۱۔ ناخ التواریخ جلد اول ص ۲۵۷۔ چاپ مطبوعات دینی۔

خاتون پھر بھی پیچھے نہ ہئی، اس نے جواہی طور پر ابن قمریہ پر حملہ کیا مگر وہ زرہ پنے ہوئے تھا اسی لئے نسیمہ کی ضرب سے اسے کوئی گزند نہ پہنچا البتہ وہ اس کے سامنے تاب مقاومت نہ لاتے ہوئے بھاگ گیا۔

مسلمان فوج میں اس وقت ابتری پھیلی ہوئی تھی اور مسلمان بھاگ رہے تھے۔ ایک دوڑتے ہوئے مسلمان سپاہی کو نسیمہ نے آواز دے کر کہا: ”تم خود تو بھاگ رہے ہو اپنی ڈھال تو پھینک دو، دوڑتے ہوئے سپاہی نے اپنی ڈھال پھینکی، جناب نسیمہ نے ڈھال اٹھالی اور سپر لے کر حضور اکرم کے سامنے مردانہ وار کھڑی ہو گئی۔

اسی اثناء میں ایک کافر نے اس مجاہدہ خاتون پر حملہ کیا، انہوں نے سپر سے اپنا چاؤ کیا اور زور سے حملہ آور کو تلوار ماری جو اس کے گھوڑے کو جا لگی، گھوڑا گر گیا اور اس کے ساتھ اس کا سوار بھی گرا۔

آنحضرت نے اس خاتون کے بیٹے عبداللہ سے کہا کہ اپنی ماں کی مدد کرو۔ عبداللہ دوڑ کر آئے اور ماں کے ساتھ مل کر اس کافر کو تہ تیغ کیا۔

پھر ایک اور کافر نے عبداللہ پر حملہ کیا جس سے عبداللہ زخمی ہوئے، حضرت نسیمہ نے کوئی لمحہ ضائع کئے بغیر اپنے بیٹے کو پٹی باندھی اور فرمایا: ”بیٹا جلدی کھڑے ہو جاؤ اور جنگ میں تاخیر نہ کرو۔“

پھر حضرت نسیمہ نے اپنے بیٹے پر حملہ کرنے والے کافر پر حملہ کیا، اس کے پاؤں پہ تلوار لگی، کافر نیچے گرا اور جناب نسیمہ نے اس کا کام تمام کر دیا۔

یہ منظر دیکھ کر پیغمبر اکرم صلی اللہ علیہ وآلہ وسلم بہت خوش ہوئے اور اتنے زور سے ہنسے کہ آپ کے دانت موتیوں کی لڑی کی طرح چمکنے لگے اور

فرمایا: ”تو نے قصاص لے لیا، خدا کا شکر ادا کرو کہ اس نے تمہیں دشمن پر فتح عطا کی۔“

بارك الله عليكم من اهل بيتي لمقامك خیر من فلان وفلان. (اللہ تعالیٰ تمہیں اہلیت پیغمبر کی طرف سے خیر و برکت عطا کرے۔ تیرا مقام فلاں اور فلاں سے بہتر ہے۔)“

اس روایت میں راوی نے فلاں فلاں کہہ کر دو افراد کے ناموں کا اظہار نہیں کیا لیکن قرآن سے معلوم ہوتا ہے کہ فلاں و فلاں سے پہلے دو بزرگوار مراد ہیں۔

نسیمہ نے عرض کی: ”یا رسول اللہ! آپ ہمارے لئے دعا فرمائیں اللہ تعالیٰ ہمیں جنت میں آپ کی رفاقت عطا کرے۔“

آنحضرت نے فرمایا: ”اللهم اجعلهم رفقائی فی الجنة. (خداوند! انہیں جنت میں میرا رفیق بنانا۔)“

نسیمہ کہتی ہیں کہ میں جنگ یمامہ میں شریک تھی اور اس جنگ میں میرا بیٹا عبداللہ بھی میرے ہمراہ تھا، جب مسلمانوں کے لشکر کو شکست ہوئی تو وہ بھاگ کر حدیقۃ الموت میں پناہ لینے لگے، اس سے قبل حدیقۃ الموت کو حدیقۃ الرحمن کہا جاتا تھا، اس باغ میں مسلمانوں اور مرتدین میں شدید جنگ ہوئی اور اسی جنگ میں ابو دجانہ انصاری شہید ہوئے۔

خالد بن ولید نے پرچم اٹھایا اور مسلمان باغ کی دیوار پھلانگ کر باغ میں داخل ہونے لگے، میں بھی لوگوں کے ساتھ باغ میں داخل ہوئی اور مسلمانوں کو کذاب کو تلاش کرنے لگی۔ اسی اثناء میں ایک مرتد نے مجھ پر تلوار سے حملہ کیا

جس سے میرا ایک بازو کٹ کر دور جاگرا، خدا کی قسم اس کے باوجود بھی میں جہاد میں مصروف رہی، کچھ دیر بعد میں نے اپنے اوپر حملہ کرنے والے مرتد کو دیکھا کہ وہ قتل ہو چکا تھا اور میرا بیٹا عبداللہ اس کے سر کے قریب کھڑا ہو کر اپنی تلوار کو اس کے خون سے صاف کر رہا تھا۔ اس وقت میں نے سجدہ شکر ادا کیا اور پھر مرہم پٹی کرائی۔

حضرت عمرؓ کے دور حکومت میں ایک قیمتی اور نفیس پوشاک مال غنیمت میں لائی گئی، حاضرین میں سے ایک شخص نے کہا: ”بہتر یہ ہے کہ آپ یہ پوشاک اپنی بہو صفیہ زوجہ عبداللہ کو دے دیں اس لئے کہ وہ نوبیاہی دلسن ہے۔“

حضرت عمرؓ نے کہا: ”میں یہ پوشاک اسے دوں گا جو تمام عورتوں میں سے اس کی زیادہ حقدار ہوگی۔“

پھر انہوں نے وہ پوشاک حضرت نسیمہؓ کے پاس بھجوا دی اور کہا کہ میں نے پیغمبر اسلامؐ سے سنا ہے کہ انہوں نے فرمایا: ”جب جنگ احد میں لڑائی میں شدت پیدا ہوئی اور میرے صحابی مجھے چھوڑ کر بھاگے تو میں اس عالم میں جدھر بھی دیکھتا تھا ام عمارہ (نسیمہؓ) مجھے اپنی سپر بنی نظر آتی تھی۔“ (۱)

ایک مسلم خانوادہ کی استقامت

حضرت عمرو بن جموح آنحضرت صلی اللہ علیہ وآلہ وسلم کے ایک عمر رسیدہ صحابی تھے۔ وہ فتح مکہ کے بعد اسلام لائے تھے۔ ان کی ایک ٹانگ میں

لنگ تھا۔ ان کے چار جوان بیٹے جنگ احد میں حضور اکرمؐ کے ہم رکاب تھے۔ عمرو بن جموح نے خود بھی جنگ میں شریک ہونے کا ارادہ ظاہر کیا تو لوگوں نے اس سے کہا: ”تمہارے چار جوان بیٹے تو جنگ میں شریک ہیں تم ایک معذور شخص ہو تمہیں جنگ میں نہیں جانا چاہئے۔“

عمرو بن جموح نے کہا: ”یہ کیسے ممکن ہے کہ میرے بیٹے تو جنت میں جائیں اور میں گھر میں بیٹھا رہوں۔“

یہ کہہ کر اسلام کا جاں نثار اپنے گھر سے نکلا اور دعا کے لئے ہاتھ بلند کر کے کہا: ”پروردگار! اب مجھے واپس گھر جانا نصیب نہ ہو۔“

جب عمرو بن جموح بارگاہ رسالتؐ میں حاضر ہوئے تو رسول اکرمؐ نے فرمایا: ”تم معذور ہو تم پر جہاد واجب نہیں ہے۔“

عمرو بن جموح نے کہا: ”یا رسول اللہ! میں اسی لنگڑے پاؤں کے ساتھ جنت میں جانا چاہتا ہوں۔“

پھر عمرو بن جموح آپؐ سے اجازت لے کر میدان کارزار میں گئے اور شہید ہو گئے۔ ان کے بعد ان کا بیٹا خلد شہید ہوا اور پھر ان کے برادر نسبتی عبداللہ بن عمرو بن حزام، سفیان بن عبد شمس کے ہاتھوں شہید ہوئے۔ واضح رہے کہ یہ عبداللہ، مشہور صحابی جابر بن عبداللہ انصاری کے والد ہیں۔

جنگ احد اپنے اختتام کو پہنچی۔ عمرو بن جموح کی زوجہ ہند میدان میں آئی اور اپنے بھائی عبداللہ بن عمرو بن حزام اور اپنے شوہر عمرو بن جموح اور اپنے بیٹے خلد کی لاشوں کو ایک اونٹ پر لادا اور تینوں لاشیں لئے ہوئے مدینہ کی طرف روانہ ہوئی۔

وہ تلی ملی لاشیں اٹھائے مدینہ کی طرف جا رہی تھیں اور مدینہ سے بہت سی عورتیں روتی پینتی احد کی جانب آرہی تھیں، ان عورتوں میں ام المؤمنین عائشہؓ بھی شامل تھیں، آنے والی عورتوں نے پیغمبر اکرمؐ کی خیریت دریافت کی تو ہند نے کہا: ”خدا کا شکر ہے کہ رسول کریمؐ زندہ سلامت ہیں اور جب حضورؐ زندہ ہیں تو ہمارے لئے کوئی مصیبت، مصیبت نہیں ہے۔“

عورتوں نے ہند سے پوچھا کہ اونٹ پر کیا ہے؟ تو ہند نے کہا: ”اونٹ پر میرے بھائی اور شوہر اور بیٹے کی لاشیں ہیں، میں یہ لاشیں مدینہ لے جا رہی ہوں۔“ جب اونٹ میدان احد کے ریگستان کی آخری سرحد پر پہنچا تو لیٹ گیا۔ ہند نے اسے لاشی اور پتھروں سے اٹھانے کی بہت کوشش کی لیکن اونٹ بالکل نہ اٹھا لیکن جب اونٹ کا رخ تبدیل کر کے احد کی طرف کیا جاتا تھا تو اونٹ میدان احد کی طرف دوڑنے لگتا تھا اور جب مدینہ کی طرف اونٹ کا رخ موڑا جاتا تو وہ احد کی سرحد پر لیٹ جاتا اور آگے حرکت نہ کرتا۔

یہ معاملہ رسول خدا صلی اللہ علیہ وآلہ وسلم کے حضور پیش کیا گیا تو آپؐ نے ہند سے فرمایا کہ اونٹ امر خدا کی تعمیل کر رہا ہے اور ساتھ ہی آپؐ نے ہند کو مخاطب کر کے فرمایا: ”تیرے شوہر نے گھر سے روانہ ہوتے وقت کیا کہا تھا؟“

ہند نے عرض کی: ”مولا! میرے شوہر نے بارگاہ احدیت میں درخواست کی تھی کہ مجھے دوبارہ مدینہ نہ لانا اور مجھے شہادت عطا فرمانا۔“

یہ الفاظ سن کر پیغمبر اکرم صلی اللہ علیہ وآلہ وسلم نے فرمایا: ”اے گروہ انصار! تمہارے اندر ایسے افراد موجود ہیں جو خدا سے جو کچھ مانگیں خدا ان

کی دعا کو رد نہیں کرتا۔ عمرو بن جوح بھی انہی لوگوں میں سے تھا۔“ پھر آپؐ نے فرمایا: ”لہذا! فرشتوں نے تیرے بھائی عبداللہ کے سر پر اپنے پر پھیلائے ہوئے ہیں اور دیکھ رہے ہیں کہ وہ کہاں دفن ہوتا ہے۔ تیرا شوہر اور تیرا بھائی اور تیرا بیٹا جنت میں ایک دوسرے کے رفیق ہیں۔“ ہند نے عرض کی: ”یا رسول اللہ! پھر دعا مانگیں کہ میں بھی جنت میں ان کی رفیق بنوں۔“

عبداللہ اور عمرو کی قبر احد کے میدان میں ایک ایسی جگہ بنائی گئی جہاں سے سیلابی پانی گزرتا تھا۔ ایک مرتبہ اس پہاڑی نالے میں سیلاب آیا اور ان کی قبریں منہدم ہو گئیں۔ لوگوں نے یہ عجیب منظر وہاں جا کر دیکھا کہ عبداللہ اپنے زخم پر ہاتھ رکھے ہوئے ہیں۔ جیسے ہی ان کے ہاتھ کو وہاں سے ہٹایا گیا تو ان کے زخم سے خون بہنے لگا۔ لوگوں نے مجبور ہو کر ان کے ہاتھ کو پھر اسی جگہ پر رکھ دیا تو خون رشناہند ہو گیا۔

حضرت جابر بن عبداللہ انصاری کہتے ہیں کہ میرے والد کی قبر چھالیس سال کے بعد منہدم ہوئی، میں قبر کی اصلاح کے لئے گیا تو میرے والد کا جسم اسی طرح سے تروتازہ تھا، یوں معلوم ہوتا تھا جیسا کہ ابھی سوئے ہوں اور حرم لگھاں جو دفن کرتے وقت ان کی پنڈلیوں پر ڈالی گئی تھی وہ بھی جوں کی توں سرسبز و شاداب تھی۔ میں نے چاہا کہ اپنے والد کے جسم پر عطر چھڑکوں تو صحابہ نے مجھے روک دیا اور کہا: ”اسے اس کے حال پر رہنے دے اور اس میں کسی طرح کی تبدیلی نہ کر۔“ (۱)

مسلمان کو ہمیشہ مضبوط ارادے کا مالک ہونا چاہئے

حضرت عبداللہ بن حذاقہ کو سبقت اسلام کا شرف حاصل ہے۔ انہوں نے حبشہ کی طرف ہجرت بھی کی تھی۔

خلافت ثانیہ کے دور میں رومیوں کے ہاتھوں دیگر مسلمانوں کے ساتھ گرفتار ہوئے۔ رومیوں نے اپنے قیدیوں کو عیسائیت قبول کرنے کا حکم دیا۔ مسلمان قیدیوں نے عیسائیت قبول کرنے سے انکار کر دیا۔ روغن زیتون کا ایک بڑا کڑھاؤ ان کے لئے گرم کیا گیا۔ جب زیتون کا تیل پوری طرح سے گرم ہو گیا تو رومیوں نے ایک قیدی کو پکڑ کر پھر عیسائیت قبول کرنے کا حکم دیا۔ قیدی نے عیسائیت قبول کرنے سے انکار کر دیا۔ رومیوں نے اس قیدی کو پکڑ کر کڑھاؤ میں پھینک دیا۔ چند لمحات میں بے چارا جل گیا اور اس کی ہڈیاں کڑھاؤ کی سطح پر تیرنے لگیں۔ پھر عبداللہ کو پکڑ کر کڑھاؤ کے قریب لایا گیا اور اسے نصرائیت قبول کرنے کا حکم دیا گیا۔ انکار کرنے پر حکم ملا کہ اسے پکڑ کر کڑھاؤ میں پھینک دیا جائے۔

یہ دیکھ کر عبداللہ بن حذاقہ زار زار رونے لگے۔ انہیں روتا دیکھ کر رومی افسر نے کہا: ”معلوم ہوتا ہے یہ آگ سے ڈر گیا ہے اسے واپس لاؤ۔“

عبداللہ نے رومی افسر سے کہا: ”تم نے غلط سمجھا، میں اس گرم تیل کی وجہ سے نہیں رویا میں تو اس لئے روتا ہوں کہ میرے پاس صرف ایک جان ہے، کاش میرے پاس اتنی جانیں ہوتیں جتنی کہ میرے بدن پر بال ہیں اور میں اتنی ہی مرتبہ راہ خدا میں قتل کیا جاتا۔“

رومی اس کی باتیں سن کر انہیں آزاد کرنے پر مائل ہوئے، رومی سردار

نے کہا: ”میں تجھے اس شرط پر رہا کرتا ہوں کہ تو میرے سر کا یوسہ لے گا۔“
عبداللہ بن حذاقہ نے اس پیشکش کو مسترد کر دیا۔

رومی سردار نے کہا: ”تم عیسائیت کر لو تو میں اپنی بیٹی سے تمہاری شادی کر دوں گا اور اپنی نصف حکومت بھی تمہیں دوں گا۔“

عبداللہ نے اس پیشکش کو بھی پائے حقارت سے ٹھکر دیا۔
رومی سردار نے کہا: ”اگر تو میرے سر کا یوسہ لے تو میں اس کے بدلے میں اتنی (۸۰) مسلمان قیدیوں کو رہا کر دوں گا۔“

عبداللہ نے اس کی پیشکش کو قبول کیا۔ رومی افسر نے عبداللہ اور ان کے ساتھ اتنی (۸۰) مسلمان قیدیوں کو رہا کر دیا۔

جب یہ قیدی رہا ہو کر مدینہ میں حضرت عمرؓ کے پاس آئے اور انہیں اس واقعہ کی خبر دی تو حضرت عمرؓ نے اٹھ کر عبداللہ کے سر کا یوسہ لے لیا۔
بعض اوقات اصحاب پیغمبرؐ مزاحاً عبداللہ سے کہا کرتے تھے کہ تو نے ایک عیسائی کے سر کو چوما تھا تو وہ مسکرا کر کہتے تھے کہ اتنی (۸۰) مسلمانوں کو آزاد بھی کر لیا تھا۔ (۱)

جب انسان استقامت کھودے؟

شیخ بیاء علیہ الرحمہ کشلول کی جلد اول میں لکھتے ہیں: ”ایک زمانے میں ایک عابد کوہ لبنان میں زندگی بسر کیا کرتا تھا۔ اس نے دامن کوہ میں اپنے لئے کٹیا سی بنائی ہوئی تھی۔ وہ دن رات پروردگار کی عبادت کیا کرتا تھا۔“

روزانہ مغرب کے وقت ایک روٹی غیب سے اس کی کٹیا میں آتی۔ وہ اسی سے روزہ افطار کرتا تھا اور آدھی چا کر اس سے سحری کیا کرتا تھا۔

اسی طرح سے ایک مدت تک اس کے شب و روز بسر ہوتے رہے۔ ایک رات اس کی کٹیا میں روٹی نہ آئی، وہ بے چینی سے غذا کا انتظار کرتا رہا، ساری رات اس نے بھوک میں بسر کی، دوسرے دن روزہ نہ رکھا اور پہاڑ سے اتر کر نیچے آبادی کی طرف آیا، قریب ہی عیسائیوں کی ایک بستی تھی، عابد وہاں آیا اور ایک عیسائی سے روٹی کا سوال کیا۔ عیسائی نے اسے ایک جو کی روٹی لا کر دی۔

عابد جو کی روٹی لے کر اپنی کٹیا کی طرف روانہ ہوا۔ اس عیسائی کا ایک کمزور اور مریل ساکتا اس عابد کے پیچھے دوڑنے لگا اور کاٹنے کو آیا۔ عابد نے آدھی روٹی کتے کو ڈالی، کتے نے وہ روٹی کھائی اور پھر دوبارہ عابد کے کاٹنے کو دوڑا۔

عابد نے اپنی جان چھانے کی خاطر باقی آدھی روٹی بھی کتے کو ڈال دی، کتے نے روٹی کا باقی آدھا ٹکڑا بھی کھالیا۔

پھر وہ تیسری مرتبہ عابد کے کاٹنے کو دوڑا۔

عابد نے کتے سے کہا: ”تو بڑا بے حیا ہے تیرے مالک نے مجھے صرف ایک روٹی دی تھی، وہ میں نے تجھے کھلا دی، پھر بھی تو میرے کاٹنے کو دوڑ رہا ہے۔“

اللہ تعالیٰ نے کتے کو بولنے کی قوت عطا کی تو کتے نے کہا: ”میں بے حیا نہیں ہوں، تو بے حیا ہے۔ میں ایک مدت سے اس شخص کے در پر پڑا ہوں،

میں اس کے گھر اور جانوروں کی نگہبانی کرتا ہوں، اس کے باوجود وہ کبھی مجھے روٹی کا ٹکڑا یا ایک آدھ روٹی پھینکتا ہے، میں اسی پر قناعت کر لیتا ہوں اور کئی مرتبہ ایسا بھی ہوا کہ میرے مالک کے کھانے کے لئے کچھ بھی نہیں ہوتا تھا اور اس کے ساتھ مجھے بھی بھوکا رہنا پڑا، میں نے اپنی عادت بنالی ہے کہ مالک کی طرف سے کچھ مل گیا تو کھا لیتا ہوں اور اگر کچھ نہ ملا تو صبر کرتا ہوں، مگر اپنے مالک کے دروازے کو چھوڑ کر کسی دوسرے کے دروازے پر نہیں جاتا اور تیری بے حیائی کی حد یہ ہے کہ اگر ایک رات تیرے مالک نے تجھے روٹی نہیں دی تو تو مالک کو چھوڑ کر ایک عیسائی کے دروازے پر چلا آیا۔

اب مجھے بتا کہ بے حیا میں ہوں یا تو ہے؟“

یہ سن کر عابد بہت شرمندگی ہوا اور شرمگنی کی وجہ سے غش کھا کر گر پڑا۔

چند روایات

قال علی (ع) ان رسول اللہ (ص) کان یقول: ان الجنة حفت بالمکاره، وان النار حفت بالشهوات و اعلموا انه مامن طاعة الله شيء الا وياتی فی کره، وما من معصية الله شيء الا ياتی فی شهوة فرحم الله رجلا نزع عن شهوته وقمع هوى نفسه الى ان قال قال الله تعالى: ان الذين قالو ربنا الله ثم استقاموا تتنزل عليهم الملائكة ان لا تخافوا ولا تحزنوا وابشروا بالجنة التي كنتم توعدون. فقد قلت ربنا الله فاستقيموا على كتابه وعلى منهاج امره وعلى الطريقة الصالحة من عبادته ثم لا تمرقوا منها ولا

تبتدعوا فيها ولا تخالفوا عنها، فان اهل المروق منقطع بهم عند الله يوم
القيامة الى انه قال ولقد قال رسول الله: لا يستقيم ايمان عبد حتى يستقيم
قلبه ولا يستقيم قلبه حتى يستقيم لسانه. فمن استطاع منكم ان يلقى الله
سبحانه وهو نقي الراحة من دماء المسلمين واموالهم، سليم اللسان من
اعراضهم فليفعل.

”نسخ البلاغ خطبہ ۱۷۴۔“

حضرت امیر المؤمنین علیہ السلام فرماتے ہیں کہ رسول اکرم صلی اللہ علیہ وآلہ
وسلم نے فرمایا: ”جنت ناگوار یوں میں گھری ہوئی ہے اور دوزخ خواہشوں میں
گھری ہوئی ہے۔ یاد رکھو کہ اللہ کی ہر اطاعت ناگوار صورت میں اور اس کی ہر
محصیت عین خواہش بن کر سامنے آتی ہے۔ خدا اس شخص پر رحم کرے جس
نے خواہشوں سے دوری اختیار کی اور اپنے نفس کے ہوا و ہوس کو جڑ بیجا سے
اکھیڑ دیا۔“

اللہ تعالیٰ کا فرمان ہے کہ بے شک وہ لوگ جنہوں نے یہ کہا کہ ہمارا پروردگار
اللہ ہے اور پھر وہ اس (عقیدے) پر جے رہے ان پر فرشتے اترتے ہیں (اور کہتے
ہیں) کہ تم خوف نہ کھاؤ اور غمگین نہ ہو اور تمہیں اس جنت کی بشارت ہو جس کا
تم سے وعدہ کیا گیا ہے۔

جب تمہارا قول یہ ہے کہ ہمارا پروردگار اللہ ہے تو اب اس کی کتاب اور اس کی
شریعت کی راہ اور اس کی عبادت کے نیک طریقے پر جے رہو اور پھر اس سے
نکل نہ بھاگو اور نہ اس میں بدعتیں پیدا کرو اور نہ اس کے خلاف چلو۔ اس لئے
کہ اس راہ سے نکل بھاگنے والے قیامت کے دن اللہ کی رحمت سے جدا ہونے

والے ہیں۔“

آنحضرت صلی اللہ علیہ وآلہ وسلم کا فرمان ہے: ”کسی بندے کا ایمان اس وقت
تک مستحکم نہیں ہوتا جب تک اس کا دل مستحکم نہ ہو اور دل اس وقت تک
مستحکم نہیں ہوتا جب تک زبان مستحکم نہ ہو۔“

لہذا تم میں سے جس سے یہ بن پڑے کہ وہ اللہ کے حضور میں اس طرح پہنچے کہ
اس کا ہاتھ مسلمانوں کے خون اور ان کے مال سے پاک و صاف اور اس کی زبان
ان کی آبروریزی سے محفوظ رہے تو اسے ایسا ہی کرنا چاہئے۔

عن عبد اللہ بن مسعود (رض) قال: دخلت انا وخمسة رهط من اصحابنا
يوما على رسول الله وقد اصابتنا مجاعة شديدة لم يكن رزقنا منذ اربعة
اشهر الا الماء واللبن و ورق الشجر فقلنا يا رسول الله الی متی نحن علی
هذه المجاعة الشديدة؟ فقال رسول الله لا تزالون فیها ما عشتم فاحذثوا
لله شكرا فانی قرأت كتاب الله الذى انزل علی و علی من كان قبلی فما
وجدت من يدخلون الجنة الا الصابرون.

”مکارم الاخلاق طبری ص ۵۲۲“

عبد اللہ بن مسعود کہتے ہیں کہ میرے ساتھ میرے دوستوں کے پانچ گروہ تھے
ہم مل کر رسول خدا صلی اللہ علیہ وآلہ وسلم کی خدمت میں حاضر ہوئے اور ان
دنوں ہم سخت بھوک کی لپیٹ میں تھے اور چار ماہ سے ہم پانی، دودھ اور درختوں
کے پتے چبا چبا کر زندگی بسر کر رہے تھے۔

ہم نے آنحضرت کی خدمت میں بھوک کی شکایت کرتے ہوئے عرض کی:
”یا رسول اللہ! ہم کب تک اس شدید بھوک میں رہیں گے؟“

آنحضرتؐ نے فرمایا: ”جب تک زندہ ہو اسی طرح سے بسر کرو گے اور بھوک میں رہ کر بھی خدا کا شکر جلاؤ، میں نے قرآن مجید اور سابقہ کتب میں یہی پڑھا ہے کہ جنت میں صابریں ہی جائیں گے۔“

قال ابن عباس (رض) ما نزل على رسول الله آية كانت اشد عليه ولا اشق من قوله تعالى، فاستقم كما مرت ولذلك قال لاصحابه حين قالوا له اسرع اليك الشيب يارسول الله قال: شيبتي هود والواقعة.

”سفينة البحار ج ۲ ص ۳۵۵“

ابن عباسؓ کہتے ہیں کہ رسول خدا صلی اللہ علیہ وآلہ وسلم پر فاستقم کما امرت (سورۃ ہود آیت ۱۱۲) کی آیت سے زیادہ گراں اور کوئی آیت نازل نہیں ہوئی اور یہی وجہ تھی کہ جب آپ کے اصحاب نے عرض کی: ”یارسول اللہ! آپ جلدی بوڑھے ہو گئے ہیں۔“

تو آپؐ نے فرمایا تھا کہ مجھے سورۃ ہود اور سورۃ الواقعه نے وقت سے پہلے بوڑھا کر دیا ہے۔

عقیدہ امامت کیلئے استقامت کی ضرورت ہے

عن ابی جعفر فی قوله تعالى: ”وان لواستقاموا على الطريقة لاسقيناهم ماء غدقا.“ قال يعنى لواستقاموا على ولاية على ابن ابى طالب امير المؤمنين والاصياء من بعده عليهم السلام وقبلوا اطاعتهم فى امرهم ونهيهم لاسقيناهم ماء غدقا لاشربنا قلوبهم الايمان والطريقة هى الايمان بولاية على والاصياء. وعن محمد بن مسلم قال سالت ابا عبد الله عن

قول الله عزوجل ”والذين قالوا ربنا الله ثم استقاموا“ فقال ابو عبد الله استقاموا على الائمة واحداً بعد واحد تنزل عليهم الملائكة ان لا تخافوا ولا تحزنوا وابشروا بالجنة التى كنتم توعدون.

”اصول کافی ج ۱ ص ۲۲۰“

قرآن مجید کی اس آیت مجیدہ: ”وان لواستقاموا على الطريقة لاسقيناهم ماء غدقا“ (سورۃ جن آیت ۱۶) اگر وہ راہ پر ثابت قدم رہے تو ہم انہیں خوشگوار پانی پلائیں گے۔“

اس آیت کی تفسیر کرتے ہوئے امام محمد تقی نے فرمایا: ”اس کی ایک تاویل یہ بھی ہے کہ اگر وہ امیر المؤمنین علی اور ان کے جانشینوں کی ولایت کے عقیدے پر ثابت قدم رہے اور امر و نہی میں ان کی مکمل اطاعت کی تو ہم ان کے دلوں کو آب ایمان سے سیراب کریں گے اور اس آیت میں جس لفظ طریقہ کا ذکر کیا گیا ہے اس سے مراد علی اور ان کے اوصیاء کی ولایت ہے۔“

محمد بن مسلم کہتے ہیں کہ میں نے امام جعفر صادق علیہ السلام سے ”ان الذين قالو ربنا الله ثم استقاموا“ (سورۃ فصلت آیت ۳۰) بے شک جنہوں نے کہا اللہ ہمارا رب ہے اور وہ اس عقیدے پر جمے رہے، کی آیت مجیدہ کی تفسیر پوچھی تو آپ نے فرمایا: ”اس سے مراد وہ افراد ہیں جو ایک امام کے بعد دوسرے امام کے عقیدہ امامت پر ثابت قدم رہے ہوں۔ انہی لوگوں سے فرشتے ملاقات کریں گے اور انہیں کہیں گے کہ نہ ڈرو اور نہ غم کھاؤ تمہیں اس جنت کی بشارت ہو جس کا تم سے وعدہ کیا جاتا تھا۔“

چغل خوری اور غیبت

ولا یغتب بعضکم بعضا ایحب احدکم ان یاکل لحم

اخیه میتاً. (سورۃ حجرات آیت ۱۲)

”ایک دوسرے کی غیبت نہ کرو۔ کیا تم میں سے کوئی اپنے

مردہ بھائی کا گوشت کھانا پسند کرتا ہے؟“

چغل خور کا انجام

ایک ناہسی نے امام جعفر صادق علیہ السلام کے سامنے ایک شیعہ سے

سوال کیا: ”تو دس صحابیوں کے متعلق کیا نظریہ رکھتا ہے؟“ (۱)

۱۔ اہل سنت کے عقیدے کے مطابق حضور اکرم صلی اللہ علیہ وآلہ وسلم نے دس افراد کو جنت

کی بھارت دی تھی، اسی لئے اہل سنت انہیں ”عشرۃ مبشرہ“ کہتے ہیں اور ان کے نام یہ ہیں:

(۱) حضرت ابو بکرؓ (۲) حضرت عمرؓ (۳) حضرت عثمانؓ (۴) حضرت علیؓ (۵) حضرت طلحہؓ

(۶) حضرت زبیرؓ (۷) حضرت عبدالرحمن بن عوفؓ (۸) حضرت سعد بن ابی وقاصؓ

(۹) حضرت ابو عبیدہ بن جراحؓ (۱۰) حضرت سعید بن زیدؓ

مگر شیعہ روایان سے یہ روایت ثابت نہیں ہے اور پھر یہ کسی طور پر بھی (بقیہ اگلے صفحہ پر)

شیعہ نے تو یہ سے کام لیتے ہوئے کہا: ”میں ان کے متعلق اچھا نظریہ رکھتا ہوں اور میں سمجھتا ہوں کہ ان کے ذریعے سے میرے گناہ کم ہوں گے اور میرے درجات میں اضافہ ہوگا۔“

سوال کرنے والے نے کہا: ”الحمد لله! اللہ نے مجھے تیری دشمنی سے نجات دی، جب کہ اس سے قبل میں یہ سمجھتا تھا کہ تو رافضی اور دشمن صحابہ ہے۔“

شیعہ نے کہا: ”میرا نظریہ یہ ہے کہ جو ایک صحابی سے دشمنی رکھے اس پر اللہ کی لعنت ہے۔“

ناہسی نے کہا: ”ممکن ہے تو اس قول کی ذہنی طور پر کوئی تاویل کئے بیٹھا ہو تو مجھے ان دس صحابہ کے متعلق اپنے عقیدے اور نظریے کی خبر دے۔“

شیعہ نے کہا: ”میں تجھے پہلے بھی کہہ چکا ہوں اور اب مزید کہنا چاہتا ہوں کہ جو شخص تمام دس افراد سے دشمنی کرے اس پر خدا، ملائکہ اور دنیا جہان کی لعنت ہو۔“

یہ الفاظ سن کر ناہسی اٹھا اور اس کے سر کا بوسہ لیا اور کہا: ”بھائی مجھے معاف کرنا میں تجھے رافضی سمجھتا رہا۔“

گزشتہ سے پیوستہ:

جامع نہیں ہے جبکہ پیغمبر اکرمؐ کی مشہور حدیث ہے کہ حسن اور حسینؑ جو انان جنت کے سردار ہیں اور آپؐ نے اپنی دختر کے متعلق ارشاد فرمایا کہ وہ تمام جنتی عورتوں کی سردار ہیں۔

ان دس افراد میں نہ تو حسین کریمینؑ اور نہ ہی ان کی والدہ فاطمہ زہراؑ شامل ہیں تو اس تعداد کو کسی طرح سے بھی جامع قرار نہیں دیا جاسکتا۔ معلوم ہوتا ہے کہ اور ہزاروں احادیث کی طرح یہ حدیث بھی زر نقد کے بدلے بوائی گئی ہے۔

شیعہ نے کہا: ”تجھے آسودہ خاطر ہونا چاہئے تو میرا بھائی ہے۔“

اس کے بعد نا صبی اٹھ کر چلا گیا۔

امام جعفر صادق علیہ السلام نے اس شیعہ کی طرف رخ کر کے فرمایا: ”مرحبا! تو نے اچھا جواب دیا اور تیرا جواب سن کر ملائکہ نے تعجب کیا اور تو نے عقل مندی اور حسن توریہ سے کام لیا، جس کی وجہ سے تو نے اپنے آپ کو ظالموں کے شر سے نجات دلائی، اللہ تعالیٰ ہمارے دشمنوں کے غم میں مزید اضافہ کرے گا اور ہمارے دوستوں کی ایذا رسانی کے مقصد میں انہیں کامیابی نہیں دے گا۔“

امام عالی مقام کے ایک ساتھی نے عرض کی: ”اے فرزند رسول! ہمیں تو اس کے جواب کی کچھ سمجھ نہیں آئی؟“

آپ نے فرمایا: ”تم اس کے جواب کو نہیں سمجھے اور ہم اس کا مقصود و مفہوم خوب جانتے ہیں۔ اللہ تعالیٰ اس عمل کی اسے ضرور جزا عطا فرمائے گا اور جب بھی کوئی نا صبی ہمارے کسی دوست کو آزماتا ہے تو اللہ تعالیٰ اسے حسن جواب کی توفیق عطا کرتا ہے اور توریہ و تقیہ کی وجہ سے اللہ تعالیٰ اس کی جان و مال کی حفاظت کرتا ہے۔“

ہمارے اس پیروکار نے نا صبی کے جواب میں کہا تھا ”جو ان دس میں سے ایک پر نکتہ چینی کرے وہ غلط کرتا ہے“ اس جملے سے اس کی مراد حضرت امیر المؤمنین کی ذات والا صفات تھی اور دوسری مرتبہ اس نے کہا کہ ”جو ان تمام دس افراد کو برا جانے تو اس پر اللہ اور ملائکہ اور انسانوں کی لعنت ہو“ اس نے غلط جواب نہیں دیا، ان الفاظ سے بھی اس کا مقصود مولائے کائنات کی ذات

تھی کیونکہ علی بھی ان دس افراد میں شامل ہیں۔“

پھر آپ نے فرمایا: ”خریبیل مؤمن آل فرعون نے بھی ایک مرتبہ اسی طرح توریہ سے کام لیا تھا۔ ہوا یوں کہ خربیل ہمیشہ لوگوں کو خدا کی وحدانیت اور حضرت موسیٰ کی نبوت اور محمد مصطفیٰ کی تمام انبیاء پر فضیلت اور علی کی تمام اوصیاء پر فضیلت کی دعوت دیتے تھے اور لوگوں کو سمجھاتے تھے کہ فرعون کو اپنا خدا تسلیم نہ کریں۔“

ایک مرتبہ چند افراد نے فرعون کے ہاں جا کر اس کے خلاف چغلی کھائی کہ خربیل لوگوں کو تیری مخالفت کی دعوت دیتا ہے اور تیرے دشمنوں کی مدد کرتا ہے۔

فرعون نے ازراہ تعجب کہا: ”وہ میرا چچا زاد اور میرا ولی عہد ہو کر ایسا کرتا ہے؟ اگر تمہاری بات سچ ثابت ہوئی تو میں اسے سخت سزا دوں گا کیونکہ ایسا کر کے اس نے کفران نعمت کا ثبوت دیا ہے اور میری ربوبیت کا انکار کیا ہے اور اگر تم جھوٹے ثابت ہوئے تو پھر یاد رکھنا میں تمہیں بدترین سزا دوں گا۔“

الغرض مؤمن آل فرعون حضرت خربیل کو دربار میں بلایا گیا اور چغل خوروں کی موجودگی میں ان سے کہا گیا کہ تو ربوبیت فرعون کا انکار اور کفران نعمت کرتا ہے؟

حضرت خربیل نے فرعون کی طرف رخ کر کے کہا: ”فرعون! آج تک تو نے میری زبان سے کبھی جھوٹ سنا ہے؟“

فرعون نے کہا: ”ہرگز نہیں۔“

خریبیل نے کہا: ”پہلے خود ان سے دریافت کرو کہ ان کا پروردگار

کون ہے؟“

فرعون نے ان سے پوچھا: ”تمہارا خالق کون ہے؟“

انہوں نے کہا: ”فرعون ہمارا خالق ہے۔“

فرعون نے پھر پوچھا: ”یہ بتاؤ تمہارا رازق اور تمہارے تمام معاملات

کا کفیل کون ہے؟“

انہوں نے کہا: ”فرعون ہمارا رازق اور معاملات کا کفیل ہے۔“

جب حضرت خربیل نے ان کے یہ الفاظ سنے تو فرمایا: ”فرعون! میں

تجھے اور تمام حاضرین مجلس کو گواہ بنا کر کہتا ہوں کہ جو ان کا پروردگار ہے وہی

میرا پروردگار ہے، جو ان کا خالق و رازق ہے وہی میرا خالق و رازق ہے، ان کے

پروردگار اور خالق و رازق کے علاوہ میں کسی دوسرے پروردگار اور خالق و رازق

کو تسلیم نہیں کرتا۔“

ان الفاظ سے خربیل کا مقصود یہ تھا کہ جو پوری کائنات کا حقیقی خالق و

مالک ہے وہی ان کا خالق و مالک ہے، اسی لئے انہوں نے کہا تھا کہ جو ان کا

پروردگار اور خالق و رازق ہے وہی میرا ہے۔ انہوں نے یہ نہیں کہا تھا کہ جسے

یہ اپنا خالق و رازق کہہ رہے ہیں وہی میرا خالق و رازق ہے۔

حضرت خربیل کے یہ الفاظ سن کر فرعون نے کہا: ”اب مجھے معلوم

ہو گیا ہے کہ تم میرے اور میرے انن عم کے درمیان اختلاف پیدا کرنا چاہتے

ہو، پھر اس نے حکم دیا کہ انہیں زمین پر لٹا دیا جائے اور لوہے کی میخیں ان کے

ہاتھ اور پاؤں میں اتاردی جائیں، بعد ازاں اس نے اپنے ان جلاووں کو بلایا جن

کے پاس فولادی کنگھیاں ہوا کرتی تھیں، انہیں حکم دیا کہ فولادی کنگھیوں سے

ان کے جسم کو پارہ پارہ کر دیا جائے۔

چنانچہ اس طرح سے چغل خور اپنے انجام کو پہنچے۔“

پھر امام جعفر صادق علیہ السلام نے فرمایا: ”فوقاہ اللہ سینات

مامکروا وحق بال فرعون سوء العذاب“ (سورۃ غافر آیت ۴۵) اللہ نے

اسے ان کی ان برائیوں سے پچالیا جو انہوں نے سوچی تھیں اور آل فرعون پر

سخت ترین عذاب نے احاطہ کر لیا۔“ (۱)

چغل خور کی قیامت خیزی

ایک شخص نے اپنا غلام فروخت کیا اور خریدنے والے کو بتایا کہ اس

غلام میں چغل خوری کے علاوہ باقی کوئی عیب نہیں ہے۔

خریدنے والے نے کہا: ”کوئی حرج نہیں، یہ اپنی چغل خوری سے

بھلا ہمارا کیا بگاڑ لے گا؟“

بہر نوع خریدار غلام کو ساتھ لے کر گھر آیا، غلام ایک مدت دراز تک

نئے مالک کے گھر میں قیام پذیر رہا۔

ایک دن اس نے اپنے مالک کی بیوی سے کہا: ”تیرا شوہر تجھ سے

محبت نہیں کرتا وہ ایک جگہ دوسری شادی کرنا چاہتا ہے، اگر تو سوکن سے چنا

چاہے تو کسی طرح سے اس کی داڑھی کے چند بال مجھے لا کر دے میں ان پر

وظیفہ پڑھوں گا اور اس عمل سے تیرا شوہر راہ راست پر آجائے گا۔“

عورت نے کہا: ”میں آج رات جب کہ میرا شوہر سویا ہوا ہوگا اس

کی داڑھی سے کچھ بال کاٹ لوں گی اور صبح سویرے وہ بال تجھے دوں گی۔“
 شام کے وقت اسی غلام نے اپنے آقا سے کہا: ”میں نے آپ کا نمک
 کھایا ہے، میں آپ کو یہ بات کبھی نہ کہتا، مگر اس لئے کہنا چاہتا ہوں کہ اب پانی
 سر سے گزر چکا ہے، بات یہ ہے کہ تمہاری بیوی بدکردار ہے اس نے ایک
 شخص سے ناجائز تعلقات قائم کئے ہوئے ہیں اور دونوں تمہاری عدم موجودگی
 میں ایک دوسرے کو ملتے رہتے ہیں اور آج رات تمہاری بیوی تمہیں قتل کرنے
 کا ارادہ رکھتی ہے، اگر قتل سے بچنا چاہتے ہو تو پھر بیدار رہنا۔“

رات ہوئی اس شخص نے کھانا کھایا اور چارپائی پر لیٹ گیا۔ لیٹنے سے
 پہلے اس نے تلوار اپنے بسز کے کنارے چھپا کر رکھی اور جھوٹ موٹ کے
 خراٹے لینے لگا۔

کچھ دیر بعد اس نے دیکھا کہ اس کی بیوی کوئی اوزار لئے دبے پاؤں اس
 کے قریب آرہی ہے اسے یقین ہو گیا کہ یہ اسے قتل کرنے کے لئے آرہی ہے
 وہ فوری طور پر جست لگا کر اٹھا اور بیوی کو قتل کر دیا۔

جب عورت کے خاندان والوں نے سنا کہ اس نے ہماری عورت کو
 قتل کیا ہے تو انہوں نے اسے قتل کر دیا اور یوں دو قبیلوں میں کافی عرصے تک
 جنگ کے شعلے بھڑکتے رہے۔ (۱)

چغل خور اللہ کو کتنا ناپسند ہے؟

حضرت امام جعفر صادق علیہ السلام سے روایت ہے کہ اللہ تعالیٰ نے

حضرت موسیٰ علیہ السلام کو وحی فرمائی: ”تیرے صحابیوں میں سے ایک شخص
 تیرے متعلق چغل خوری کرتا ہے لہذا اس سے ہوشیار رہو۔“

حضرت موسیٰ علیہ السلام نے عرض کی: ”پروردگار! میں تو نہیں
 جانتا کہ وہ کون ہے، تو خود ہی مجھے اس کے متعلق مطلع فرما۔“

اللہ تعالیٰ نے فرمایا: ”موسیٰ! ایک شخص نے چغل خوری کی مجھے اس
 کی یہ عادت پسند نہیں آئی اور اب تو خود مجھے چغل خور بنانا چاہتا ہے؟“

حضرت موسیٰ نے عرض کی: ”پھر خدایا کیسے معلوم ہو؟“
 اللہ تعالیٰ نے فرمایا: ”تم اپنے تمام اصحاب کو دس دس کے گروہ میں
 تقسیم کرو اور قرعہ اندازی کرو، قرعہ اسی گروہ کا نکلے گا جس میں وہ شخص موجود
 ہوگا، پھر مزید قرعہ ڈالو وہ شخص واضح ہو کر سامنے آجائے گا۔“

حضرت موسیٰ علیہ السلام نے اپنے تمام اصحاب کو جمع کیا اور انہیں
 دس دس کے گروہ میں تقسیم فرمایا اور کہا: ”اس طرح سے میں چغل خور کو
 معلوم کرنا چاہتا ہوں۔“

قرعہ ڈالا گیا، ایک گروہ قرعہ میں نکلا، حضرت مزید قرعہ ڈالنا چاہتے
 تھے کہ وہ شخص اس گروہ میں سے خود ہی اٹھ کر کھڑا ہو گیا اور کہا: ”حضرت
 آپ مزید قرعہ نہ ڈالیں، آپ کو جس کی تلاش ہے وہ مجرم میں ہوں، میں آج
 سے خدا کے حضور اس فعل بد سے توبہ کرتا ہوں، آپ بھی میری مغفرت کے
 لئے دعا فرمائیں۔“ (۱)

کتاب جامع السعادات جلد دوم ص ۲۷۲ پر مرقوم ہے۔

غیبت کی سزا

شیخ بہاء علیہ الرحمۃ اپنی کتاب کشفول جلد اول صفحہ ۱۹۷ پر تحریر کرتے ہیں کہ ایک دن کسی بڑے اجتماع میں میرا ذکر چھڑا تو بیٹھے ہوئے حاضرین میں سے ایک شخص، جو ہمیشہ میرے منہ پر دوستی کا دعویٰ کرتا تھا لیکن وہ اس دعویٰ میں جھوٹا تھا، نے میری غیبت شروع کر دی اور میری طرف بہت سی ناروا چیزوں کی نسبت دی۔ اس نے قرآن مجید کی اس آیت کو فراموش کر دیا ”ایحب احدکم ان یا کل لحم اخیه میتاً“ کیا تم میں سے کوئی یہ پسند کریگا کہ اپنے مردہ بھائی کا گوشت کھائے۔ تو جس طرح سے تمہیں مردہ بھائی کے گوشت کھانے سے نفرت ہے اسی طرح سے غیبت سے بھی پرہیز کرو۔

مجھے اس ”کرم فرما“ کی ”شفقت“ کا علم ہو گیا اور اسے بھی پتا چل گیا کہ مجھے اس کی حرکت کا علم ہو چکا ہے۔ اس نے معذرت خواہی کے لئے مجھے لمبا چوڑا خط لکھا جس میں اس نے اپنے فعل پر ندامت کا اظہار کیا اور مجھ سے راضی ہونے کی درخواست کی۔

میں نے اس کے جواب میں لکھا: ”خدا تمہیں جزائے خیر دے، تم نے مجھے ایسا تحفہ روانہ کیا ہے جس کی وجہ سے قیامت کے دن میری برائیوں کا پلڑا ہلکا ہوا ہے اور میری نیکیوں کا پلڑا بھاری ہوا ہے۔“

فقد روينا عن سيدالبشر انه قال: يجاء بالبعد يوم القيامة فتوضع حسناته في كفة وسيناته في كفة فترجح السيئات فتجىء بطاقة فتقع في كفة الحسنات فترجح بها فيقول يارب ماهذه البطاقة؟ فما من عمل عملته في ليلي و نهاري الا استقبلت به. فيقول عزوجل هذا ما قيل فيك

ایک دفعہ بنی اسرائیل بارش نہ ہونے کے سبب قحط میں مبتلا ہوئے۔ لوگ پریشان ہو کر حضرت موسیٰ کی خدمت میں آئے اور بارش کے نزول کے لئے ان سے دعا کرنے کی درخواست کی۔

آپ نے لوگوں کو حکم دیا کہ فلاں دن سب جمع ہو کر فلاں میدان میں آجائیں وہاں ہم نماز استسقاء پڑھیں گے۔ اللہ تعالیٰ باران رحمت کا نزول فرمائے گا۔ اس دن سب خوردو کلاں میدان میں جمع ہوئے۔ حضرت موسیٰ علیہ السلام نے نماز پڑھائی اور بارش کی دعا مانگی مگر بارش نازل نہ ہوئی۔

حضرت موسیٰ علیہ السلام نے بارگاہِ احدیت میں عرض کی: ”خدایا! ہم نے دعا مانگی مگر بارش نہیں ہوئی؟“

آواز قدرت آئی: ”موسیٰ! اس مجمع میں ایک چغل خور موجود تھا جو اپنے اس فعل بد پر اصرار کرتا ہے، اسی لئے میں نے تمہاری دعا کو قبول نہیں کیا۔“

حضرت موسیٰ علیہ السلام نے عرض کی: ”خدایا! اس بدبخت کا نام مجھے بتا۔“

اللہ تعالیٰ نے فرمایا: ”میں تو چغل خوری سے منع کرتا ہوں، بھلا خود چغل خوری کیسے کر سکتا ہوں؟ تم تمام لوگوں سے کہو کہ میری بارگاہ میں توبہ کریں میں ان کی دعا قبول کروں گا۔“

سب لوگوں نے توبہ کی اللہ نے ان کی دعا مستجاب فرمائی اور باران رحمت کا نزول ہوا۔

ہم تک سید البشر صلی اللہ علیہ وآلہ وسلم کی یہ روایت پہنچی ہے کہ قیامت کے دن ایک بندہ کو پیش کیا جائے گا اس کی نیکیاں ایک پلڑے میں رکھی جائیں گی اور اس کی برائیاں دوسرے پلڑے میں رکھی جائیں گی، اس کی نیکیوں کا پلڑا ہلکا اور برائیوں کا پلڑا بھاری ہوگا۔ اسی اثناء میں ایک بوری لا کر اس کے نیکیوں کے پلڑے میں رکھی جائے گی جس سے اس کی نیکیوں کا پلڑا بھاری ہو جائے گا اور برائیوں کا پلڑا ہلکا ہو جائے گا، وہ عرض کرے گا کہ خدایا میں نے جو بھی نیکی کے کام کئے تھے وہ تو پلڑے میں پہلے سے موجود تھے اور یہ بوری کہاں سے آگئی؟ خداوند کریم ارشاد فرمائے گا کہ یہ ان باتوں کے عوض میں ہے جو تیرے متعلق کسی گئی تھیں اور تو ان سے بری تھا۔

اس حدیث کی رو سے میں تمہارا شکر گزار ہوں، اگر تم میرے سامنے بھی ایسا کرتے تو بھی میں اس جیسا بدلہ نہ دیتا اور تم مجھ سے معافی دوستی اور وفا کے علاوہ اور کچھ بھی نہ دیکھتے، اب تھوڑی سی عمر باقی رہ گئی ہے میں اسے مکافات عمل میں برباد کرنا پسند نہیں کرتا۔ میں تو اس وقت اپنی سابقہ زندگی کی کمی پیشی کی تلافی کرنا چاہتا ہوں۔“

مردہ بھائیوں کا گوشت نہ کھائیں

ایک مرتبہ رسالت مآب صلی اللہ علیہ وآلہ وسلم نے حکم دیا کہ کل تمام مسلمان روزہ رکھیں اور افطار کے وقت پہلے مجھ سے اجازت لیں اور پھر روزہ افطار کریں۔

حکم نبوت کے تحت تمام مسلمانوں نے روزہ رکھا، افطار کے وقت ایک ایک کر کے مسلمان آتے رہے اور افطار کی اجازت لے کر روزہ افطار کرنے لگے۔

ایک مسلمان حاضر خدمت ہوا اور عرض کی: ”آقا! میری دو جوان بیٹیاں ہیں، انہوں نے آپ کے فرمان کے تحت روزہ رکھا تھا اب انہیں یہاں آپ کے پاس آتے شرم محسوس ہوتی ہے ان کی طرف سے میں افطار کی اجازت لینے آیا ہوں۔“

سرور کائنات نے اس سے منہ پھیر لیا۔ اس نے دوبارہ گزارش کی، آپ نے پھر منہ پھیر لیا۔ اس نے تیسری مرتبہ عرض کی تو آپ نے فرمایا: ”افطار کی اجازت لینے آئے ہو؟ تیری بیٹیوں نے روزہ نہیں رکھا انہیں روزہ کیسے ہو سکتا ہے جو صبح سے لوگوں کا گوشت کھاتی رہیں۔ پھر آپ نے فرمایا کہ جاؤ اپنی بیٹیوں سے کہو کہ اگر وہ روزہ دار تھیں تو قے کریں۔“

اس شخص نے لڑکیوں سے کہا کہ حضور کریم صلی اللہ علیہ وآلہ وسلم نے حکم دیا ہے کہ تم قے کرو۔ جیسے ہی لڑکیوں نے قے کی ان کے منہ سے گوشت کے ٹکڑے برآمد ہوئے۔ اس شخص نے آکر حضور اکرم صلی اللہ علیہ وآلہ وسلم کو واقعے کی خبر دی۔

آپ نے فرمایا: ”مجھے اس ذات کے حق کی قسم جس کے قبضہ قدرت میں میری جان ہے اگر ان کے شکم میں ایک ذرہ باقی رہ جاتا تو وہ دوزخ میں چلی جاتیں۔“ (۱)

غیبت کرنے والے کو صحابہ ناپسند کرتے تھے

حضرت رسول خدا صلی اللہ علیہ وآلہ وسلم کے زمانے میں ایک جگہ چند صحابہ کرام جمع تھے۔ ایک صحابی کا وہاں سے گزر ہوا تو حاضرین میں سے کسی صحابی نے کہا: ”میں خدا کے لئے اس شخص سے نفرت کرتا ہوں۔“

اس کی یہ بات سن کر صحابہ کرام نے اسے ملامت کی اور کہا: ”تو نے انتہائی غلط بات کی ہے ہم اس شخص کو تیرے خیالات کی اطلاع دیں گے۔“

چنانچہ اس صحابی کو اس گفتگو کی اطلاع دی گئی جو اسے سخت ناگوار گزری اور وہ رسول کریم صلی اللہ علیہ وآلہ وسلم کی خدمت میں حاضر ہوا اور غیبت کرنے والے صحابی کی شکایت کی۔ آپ نے اس صحابی کو طلب کیا اور اس سے پوچھا: ”تم نے یہ کیا کہا ہے؟“

اس صحابی نے کہا: ”آقا! میں نے جو کچھ کہا ہے درست کہا ہے۔“

حضور اکرم نے فرمایا: ”تم اس سے کیوں دشمنی رکھتے ہو؟“

اس صحابی نے کہا: ”آقا! میں اس کا قریبی ہمسایہ ہوں اور اس کے حالات سے پوری طرح آگاہ ہوں۔ یہ شخص دن رات میں واجب نمازوں کے علاوہ کوئی اور نماز نہیں پڑھتا۔“

شکایت کنندہ صحابی بولا: ”یا رسول اللہ! آپ اس سے پوچھیں کیا میں نماز تاخیر سے پڑھتا ہوں یا وضو غلط کرتا ہوں یا رکوع و سجود صحیح طرح سے بجا نہیں لاتا؟“

غیبت کرنے والے صحابی نے کہا: ”نہیں! ایسی تو کوئی بات نہیں البتہ یہ شخص رمضان کے علاوہ کبھی کوئی روزہ نہیں رکھتا۔ یہ صرف اس مہینے میں

روزہ رکھتا ہے جب ہر نیک و بد قسم کے لوگ روزہ رکھتے ہیں۔“

شکایت کنندہ صحابی نے عرض کی: ”یا رسول اللہ! آپ اس سے یہ پوچھیں کہ آیا میں نے کبھی روزہ توڑا ہے یا میں نے روزہ کے شرائط سے انحراف کیا ہے؟“

غیبت کرنے والے صحابی نے کہا: ”نہیں! مگر میں نے واجب زکوٰۃ کے سوا جسے ہر کوئی ادا کرتا ہے، اسے کسی غریب کی مدد کرتے نہیں دیکھا۔“

شکایت کنندہ صحابی نے عرض کی: ”یا رسول اللہ! آپ اس سے یہ پوچھیں کہ کیا کبھی میں نے زکوٰۃ کم مقدار میں دی ہے یا زکوٰۃ میں کوئی خراب جنس دی ہے؟“

غیبت کرنے والے صحابی نے کہا: ”نہیں۔“

رسول خدا صلی اللہ علیہ وآلہ وسلم نے غیبت کرنے والے سے فرمایا: ”میرے پاس سے اٹھ کر چلا جا۔“ فلعله خیر منک“ شاید یہ شخص جس کی تو بدگوئی کرتا پھر تا ہے خدا کی نظر میں تجھ سے بہتر ہو۔“ (۱)

غیبت کنندہ کو سرزنش

حضرت امام جعفر صادق علیہ السلام سے روایت ہے کہ ایک شخص نے امام زین العابدین علیہ السلام کی خدمت میں عرض کی: ”مولا! فلاں شخص آپ کی طرف غلط نسبت دے کر کہتا ہے کہ آپ (نعوذ باللہ) گمراہ اور بدعت گزار ہیں۔“

یہ سن کر آنجناب نے فرمایا: ”تو نے اس کی بات مجھے بتا کر اس کی ہم نشینی کے حقوق کا خیال نہیں رکھا اور تو نے یہ بات کر کے میرے حق کو بھی مجروح کیا ہے کیونکہ تو نے مجھے ایمانی بھائی کی طرف سے آکر وہ باتیں بتائیں جن سے میں ناواقف تھا اور قیامت کے دن اس کی اور میری ملاقات تو ہونی ہی تھی اس دن خدا کو ہمارے درمیان فیصلہ کرنا تھا پھر اس کے باوجود تجھے کیا پڑی کہ تو نے اس کی غیبت کی، غیبت سے پرہیز کرو، غیبت دوزخ کے کتوں کی خوراک ہے اور یاد رکھو جو لوگوں کے عیب زیادہ بیان کرتا ہے وہ درحقیقت لوگوں میں اپنے عیبوں کی جستجو کرتا ہے۔“

علقہ روایت کرتے ہیں کہ میں نے امام جعفر صادق علیہ السلام سے پوچھا: ”کس شخص کی گواہی قبول ہے اور کس کی گواہی قبول نہیں ہے؟“ آپ نے فرمایا: ”جو شخص فطرت اسلام پر ہو اس کی گواہی قابل قبول ہے۔“

علقہ نے کہا: ”مولا! جس نے گناہ کئے ہوں یا گناہوں کے قریب ہو، اس کا کیا حکم ہے؟“

امام عالی مقام نے فرمایا: ”اگر کسی گناہگار کی گواہی قابل قبول نہ ہو تو پھر انبیاء و اوصیاء علیہم السلام کے علاوہ کسی کی گواہی قابل قبول نہیں ہے کیونکہ معصوم صرف یہی ہستیاں ہیں۔“

جس شخص کو تم نے اپنی آنکھوں سے گناہ کرتے نہیں دیکھا اور جس کے متعلق دو عادل گواہوں نے گناہ کی گواہی نہ دی ہو تو وہ شخص عادل ہے اور اس کی گواہی قابل قبول ہے۔ ایسے شخص کے رازوں کی حفاظت کرنی چاہئے

اگرچہ وہ خدا کے سامنے گناہگار ہی کیوں نہ ہو، ایسے شخص کے متعلق جو ایسے امر کی نسبت دے جو اس میں موجود نہ ہو فہو خارج عن ولایة اللہ و داخل فی ولایة الشیطان (تو ایسا شخص اللہ کی دوستی خارج ہے اور شیطان کی ولایت میں داخل ہے۔)“

پھر آپ نے فرمایا: ”میرے آباؤ طاہرین علیہم السلام کا فرمان ہے جو شخص کسی مؤمن کے اس عیب کی غیبت کرے جو اس میں ہو تو اللہ تعالیٰ ان دونوں کو جنت میں کبھی اکٹھا نہیں کرے گا اور اگر کسی مؤمن کے ایسے عیب کی غیبت کرے جو اس میں موجود نہ ہو انقطع العصمہ بینہما وکان المفتاب فی النار خالدًا فیہا وبنس المصیر (تو ان دونوں کے درمیان وہ عصمت ایمان ختم ہو جاتی ہے جو حقوق مؤمنین کی محافظ ہوتی ہے اور غیبت کرنے والا ہمیشہ دوزخ میں رہے گا۔)“ (۱)

ضروری گزارش

ایک معاشرے کے تمام افراد کا ایک دوسرے سے وہی تعلق ہے جو جسم میں اعضاء کا ہے یا جیسے ایک دیوار میں متفرق اینٹوں کا ہے۔ ہر اینٹ دوسری اینٹ کی پائیداری کا ذریعہ ہوتی ہے اور جسم کا ہر عضو دوسرے عضو کا مددگار ہوتا ہے۔ جسم کے کسی حصے میں تکلیف ہو تو پورا جسم بے آرام رہتا ہے اور ہر فرد ملت کے مقدر کا ستارہ ہوتا ہے۔ معاشرے کے تمام افراد کو فعال رکھنے کے لئے جہاں ان کی غذائی ضرورتوں کا پورا کرنا ضروری ہے وہاں ان کی

عزت نفس کو قائم رکھنے کی بھی اشد ضرورت ہے اور صاف ظاہر ہے کہ غیبت اور چغل خوری سے دوسرے فریق کی عزت نفس مجروح ہوتی ہے اور اس کے ساتھ غیبت کنندہ اور چغل خور بھی اہل عقل کی نگاہوں میں گر جاتا ہے۔

اسلام نے مسلمانوں سے اپیل کی ہے کہ وہ کسی کی عزت نفس کے مجروح کرنے کا ذریعہ نہ بنیں اور یہ اپیل کائنات میں صرف مذہب ہی کر سکتا ہے دنیاوی حکومتوں کا کوئی قانون انسان کی عزت نفس کا محافظ نہیں ہے۔

اسی لئے اسلام نے چغل خوری اور غیبت کو حرام قرار دیا ہے تاکہ انسان ہر طرح کے سکون اور دل جمعی کے ساتھ اپنے اپنے کاموں میں مصروف رہیں اور معاشرے کے لئے کارآمد شہری ثابت ہوں۔

حضرت رسول اکرم صلی اللہ علیہ وآلہ وسلم نے فرمایا: "المؤمن عز کریم و الفاجر خب لئیم و خیر المؤمنین من کان مالفة للمؤمنین ولا خیر فیمن لا یولف ولا یولف. (مؤمن ہر طرح کے مکرو فریب سے پاک و پاکیزہ زندگی بسر کرتا ہے اور فاسق مکار اور حیلہ گر ہوتا ہے۔ بہترین مؤمن وہ ہے جو لوگوں کی الفت کا محور و مرکز ہو اور اس شخص میں کوئی بھلائی نہیں جو نہ تو کسی سے انس و الفت رکھتا ہو اور نہ کوئی اس سے انس و الفت رکھتا ہو۔)"

کینہ توڑی اور فتنہ انگیزی ہمیشہ وہی لوگ کرتے ہیں جو انسانیت کی قدروں سے نابلد ہوتے ہیں۔ یہ زندگی اتنی تھوڑی ہے کہ انسان اس میں پوری طرح سے محبت تک نہیں کر سکتا۔ نجانے لوگ نفرتوں کے لئے کہاں سے وقت نکال لیتے ہیں اور کینہ پرور و فتنہ جو افراد انسانی صورت میں چلتے پھرتے بچھو ہیں جو انسانی معاشرے کو ڈس کر تباہ کرنا چاہتے ہیں۔ ایسے افراد سے ان

کے اہل خانہ تک تنگ ہوتے ہیں اور یہ لوگ انسانیت کے ماتھے پر کلنگ کا ٹیکہ ہیں۔

حسن انسانیت صلی اللہ علیہ وآلہ وسلم نے فرمایا: "شر الناس المثلث. قبل یارسول اللہ وما المثلث قال الذی یسعی باخیہ الی السلطان فیہلک. نفسہ ویہلک اخاہ ویہلک السلطان. (انسانوں میں بدترین شخص تیسرا ہے۔)"

آپ سے پوچھا گیا: "یارسول اللہ! تیسرا سے کون مراد ہے؟" آپ نے فرمایا: "(تیسرا وہ شخص ہے) جو اپنے بھائی کی کسی صاحب اقتدار کے پاس چغلی کھائے۔ ایسا شخص اپنے آپ کو ہلاک کرنے والا اور اپنے بھائی کو ہلاک کرنے والا اور صاحب اقتدار کو تباہ کرنے والا ہوتا ہے۔"

چند روایات

قال سلیمان بن جابر اتیت رسول اللہ فقلت علمنی خیرا ینفعنی اللہ بہ قال لا تحقرن من المعروف شیئا ولو ان تصب من دلوك فی اناء المستسقی وان تلقی اُخاک ببشر حسن واذا ادبر فلا تغتابہ.

وعن انس قال خطبنا رسول اللہ فذکر الربا وعظم الشان فیہ فقال ان الدرهم یصیبه الرجل من الربا اعظم عند اللہ فی الخیطة من ست وثلاثین زنیة ینہا الرجل وان اربی الربا عرض الرجل المسلم.

"کشف الریہ شہید ص ۲۸۳"

سلیمان بن جابر کہتے ہیں کہ میں رسول خدا صلی اللہ علیہ وآلہ وسلم کی خدمت

میں حاضر ہوا اور عرض کی: ”آپ مجھے کسی ایسے نیک عمل کی تعلیم دیں جس سے مجھے فائدہ پہنچے۔“

آپ نے فرمایا: ”نیکی کو کبھی حقیر نہ سمجھنا اگرچہ اپنے ڈول سے کسی کے ظرف میں پانی ڈالنے جیسا آسان عمل کیوں نہ ہو اور جب تم اپنے بھائی سے ملو تو خندہ روئی سے ملو اور اس کی پشت پیچھے غیبت نہ کرو۔“

انسؓ کہتے ہیں کہ ایک دن رسول مقبول صلی اللہ علیہ وآلہ وسلم نے ہمیں خطبہ دیا جس میں آپ نے سود کا ذکر کیا اور اس کی شدید مذمت فرمائی اور ارشاد فرمایا: ”یاد رکھو سود کا ایک درہم اللہ کی نظر میں چھتیس ۳۶ مرتبہ زنا کرنے سے بدتر ہے اور کسی مسلمان کی عزت و آبرو کا تباہ کرنا بدترین سود ہے۔“

قال النبیؐ من اغتاب مسلماً لم یقبل اللہ صلواتہ ولا صیامہ اربعین یوما وليلة الا ان یغفر له صاحبه وقال من اغتاب مسلماً فی شہر رمضان لم یوجر علی صیامہ وعن سعید بن جبیر عن النبیؐ انه قال انه یؤتی برجل یوم القامة ویوقف بین یدی اللہ ویدفع الیہ کتابہ فلا یری حسناتہ فیقول الہی لیس ہذا کتابی فانی لا اری فیہا طاعتی فیقال لہ ان ربک لا یضل ولا ینسی ذہب عملک باغتیاب الناس ثم یؤتی باخرو یدفع الیہ کتابہ فیری فیہا طاعات کثیرة فیقول ما ہذا کتابی فانی ما عملت ہذہ الطاعات فیقال لان فلانا اغتابک فدفعت حسناتہ الیک وقال کذب من زعم انه ولد من حلال وهو یا کل لحوم الناس بالغیبة ایاک والغیبة فانہا ادام کلاب النار . وقال ما عمر مجلس بالغیبة الا خرب من الدین فنزہوا اسماعکم من استماع الغیبة فان القائل والمستمع لہا شریکان فی الاثم .

وقال ایاک والغیبة فان الغیبة اشد من الزنا قالو کیف الغیبة اشد من الزنا قال لان الرجل یزنی ثم یتوب فتاب اللہ علیہ وان صاحب الغیبة لا یغفر له حتی یغفر له صاحبه .

وقال عذاب القبر من النمیمة والغیبة والکذب .

”بخار الانوار ج ۱۶ ص ۱۷۹“

سید الانبیاء صلی اللہ علیہ وآلہ وسلم کا فرمان ہے: ”جو کسی مسلمان کی غیبت کرے تو اللہ اس کی چالیس شب و روز کی نماز اور روزہ قبول نہیں کرے گا سوائے اس کے کہ جس کی غیبت کی ہے وہ معاف کر دے۔“

آپ نے فرمایا: ”جو شخص ماہ رمضان میں کسی کی غیبت کرے تو اسے روزوں کا کوئی اجر نہیں ملے گا۔“

سعید بن جبیر رضی اللہ عنہ کہتے ہیں کہ رسول اکرم صلی اللہ علیہ وآلہ وسلم نے فرمایا: ”قیامت کے روز ایک شخص کو مقام حساب میں لایا جائے گا اور اس کا نامہ اعمال اسے دیا جائے گا۔ اسے اپنے نامہ اعمال میں کوئی نیکی نظر نہیں آئے گی تو وہ کہے گا کہ پروردگار! یہ تو میرا نامہ اعمال نہیں ہے کیونکہ اس میں مجھے اپنی کوئی اطاعت نظر نہیں آتی۔ فرشتے اس سے کہیں گے کہ تیرا رب بھولنے اور بھٹکنے والا نہیں ہے، تو لوگوں کی غیبت کیا کرتا تھا اس لئے تیرے عمل ختم ہو گئے۔“

پھر ایک اور شخص پیش ہو گا۔ اس کا نامہ اعمال اسے دیا جائے گا تو اسے اس میں کئی نیکیاں نظر آئیں گی۔ وہ عرض کرے گا خدایا! یہ میرا نامہ اعمال نہیں ہے کیونکہ میں نے یہ نیکیاں نہیں کی تھیں۔ جواب ملے گا کہ فلاں شخص نے تیری

غیبت کی تھی اس کی نیکیاں تیرے نامہ اعمال میں منتقل کر دی گئی ہیں۔“
آنحضرت صلی اللہ علیہ وآلہ وسلم کا فرمان ہے: ”وہ شخص جھوٹا ہے جو خود کو حلال زادہ سمجھتا ہے اور وہ غیبت کر کے انسانوں کا گوشت کھاتا ہے۔ غیبت سے پرہیز کرو یہ دوزخ کے کتوں کی خوراک ہے۔“

آپؐ نے فرمایا: ”غیبت سے جو مجلس آباد ہوتی ہے وہ دینی لحاظ سے تباہ ہوتی ہے۔ اپنے کانوں کو غیبت سے پاک رکھو کیونکہ غیبت کرنے والا اور سننے والا گناہ میں دونوں شریک ہیں۔“

آپؐ کا فرمان ہے: ”غیبت سے پرہیز کرو۔ غیبت زنا سے بھی بڑا جرم ہے۔“

صحابہ نے پوچھا: ”یا رسول اللہ! غیبت زنا سے بڑا جرم کیسے ہے؟“
آپؐ نے فرمایا: ”جب زانی توبہ کر لے تو اللہ اس کی توبہ قبول کرتا ہے مگر غیبت کرنے والے کی توبہ اس وقت تک قبول نہیں جب تک متاثرہ فریق اسے معاف نہ کرے۔“

آپؐ نے فرمایا: ”تین عمل عذاب قبر کا سبب ہیں:

۱۔ چغلی کھانا۔

۲۔ غیبت کرنا۔

۳۔ جھوٹ بولنا۔

عن ابی عبد اللہ قال : قال رسول اللہ ﷺ الا انبکم بشرارکم قالوا بلی یارسول اللہ قال المشاؤون بالنميمة المفرقون بین الاحبة الباغون للبراء المعایب.

”کشف الریبه شہید ص ۳۰۳“

امام جعفر صادق علیہ السلام سے روایت ہے کہ رسول خدا صلی اللہ علیہ وآلہ وسلم نے فرمایا: ”کیا میں تمہیں تم میں سے بدترین افراد کی خبر نہ دوں؟“
صحابہ نے کہا: ”ضرور بتائیں۔“

آپ صلی اللہ علیہ وآلہ وسلم نے فرمایا: ”تمہارے اندر بدترین لوگ وہ ہیں جو چغلی خوری کر کے دوستوں میں جدائی ڈالتے ہیں اور ہمیشہ بے گناہ افراد کے عیب تلاش کرتے ہیں۔“

اوحی اللہ تعالیٰ الی موسیٰ من : مات تائباً من الغیبة فهو اخر من یدخل الجنة ومن مات مصراً علیها فهو اول من یدخل النار.

”ارشاد القلوب دلیلی ص ۱۵۶“

اللہ تعالیٰ نے موسیٰ علیہ السلام کو وحی فرمائی: ”جو غیبت سے تائب ہو کر مرے وہ سب لوگوں کے بعد جنت میں داخل ہوگا اور جو غیبت پر اصرار کرتے ہوئے مرا وہ سب سے پہلے دوزخ میں جائے گا۔“

توکل و تسلیم

ومن يتوكل على الله فهو حسبه ان الله بالغ امره. (سورة طلاق آیت ۳)
 ”اور جس نے خدا پر بھروسہ کیا تو وہ اس کے لئے کافی ہے،
 بے شک خدا اپنے کام کو پورا کر کے رہتا ہے۔“

خدا کے سوا سب سہارے عارضی ہیں

امام جعفر صادق علیہ السلام سے روایت ہے کہ جب حضرت یوسف علیہ السلام زندان میں گئے اور اللہ تعالیٰ نے انہیں خوابوں کی تعبیر کا علم عطا کیا تو اسی دن دو نئے قیدی زندان میں آئے۔ رات کو انہوں نے خواب دیکھا اور کہا: ”اے یوسف! ہم نے خواب دیکھے ہیں، آپ ان کی تعبیر بتائیں۔“
 ایک نے کہا: ”میں نے رات خواب میں دیکھا کہ میں انگور نچوڑ رہا ہوں۔“

دوسرے نے کہا: ”میں نے دیکھا کہ میرے سر پر ایک ٹوکری ہے جس میں روٹیاں ہیں اور پرندے آکر اس میں سے ٹکڑے اٹھا اٹھا کر کھا

رہے ہیں۔“

آپ نے فرمایا: ”زندان کا کھانا آنے سے قبل میں تمہیں اس کی تعبیر

بتا دوں گا۔“

پھر آپ نے قیدیوں کو دین حق کی تبلیغ کی اور تعبیر بیان کرتے ہوئے فرمایا: ”جس نے اپنے سر پر روٹیاں دیکھی ہیں وہ صلیب پر لٹکایا جائے گا اور پرندے اس کا بھیجا نوج نوج کر کھائیں گے اور جس نے اپنے آپ کو انگور نچوڑتے ہوئے دیکھا وہ رہا ہوگا اور بادشاہ کا ساتی بنے گا۔“

آپ نے جیسے ہی یہ تعبیر بیان کی تو جس نے روٹیوں کا خواب دیکھا تھا کھل کھلا کر کہنے لگا: ”میں نے تو یوں ہی مذاق کیا تھا، دراصل میں نے کوئی خواب دیکھا ہی نہیں تھا۔“

یوسف علیہ السلام نے فرمایا: ”اہمیت اس بات کی نہیں کہ تو نے دیکھا ہے یا نہیں دیکھا اب میری زبان سے یہ الفاظ نکل چکے ہیں۔ اب یہ اللہ کی تقدیر کا فیصلہ ہے اب ایسا ہی ہوگا جیسا کہ میں تجھے بتا چکا ہوں۔“

پھر جس قیدی کی رہائی کا یوسف علیہ السلام کو یقین تھا اس سے فرمایا: ”جب تو رہا ہو کر بادشاہ کا ساتی بن جائے تو وہاں میرا ذکر کرنا اور مجھے قید سے رہائی دلانا۔“

قیدی نے وعدہ کر لیا۔ جب وہ آزاد ہو گیا اور بادشاہ کا ساتی بھی بن گیا تو شیطان نے اسے یوسف علیہ السلام کا ذکر فراموش کرادیا۔ حضرت یوسف علیہ السلام مزید سات سال تک اس قید خانے میں قید رہے۔

ایک دن اللہ تعالیٰ کی وحی نازل ہوئی اور ارشاد فرمایا: ”اے یوسف!“

باپ کے گھر میں تجھے خواب کس نے دکھایا تھا؟“

یوسف علیہ السلام نے عرض کی: ”اے پروردگار! تو نے ہی خواب

دکھایا تھا۔“

پھر ارشاد ہوا: ”یعقوبؑ کے دل میں تیری محبت کس نے ڈالی تھی؟“

یوسف علیہ السلام نے عرض کی: ”اے پروردگار! تو نے ڈالی تھی؟“

پھر آواز آئی: ”جب بھائیوں نے تجھے کنوئیں میں ڈالا تو نجات کے

لئے دعا تجھے کس نے تعلیم دی تھی؟“

یوسف علیہ السلام نے عرض کی: ”خدایا! تو نے ہی دعا مجھے تلقین کی

تھی۔“

پھر اللہ تعالیٰ نے فرمایا: ”قافلہ کو اس ویران کنوئیں پر کون لایا تھا؟“

یوسف علیہ السلام نے عرض کی: ”خدایا! تو ہی قافلے کو وہاں

لایا تھا؟“

آواز قدرت آئی: ”تجھے شاہ مصر کے گھر پناہ دینے والا کون تھا؟“

یوسف علیہ السلام نے عرض کی: ”پروردگار! تو نے مجھے شاہ مصر کے

گھر پناہ دی۔“

پھر اللہ تعالیٰ نے فرمایا: ”عزیز مصر کی بیوی کے شر اور زنان مصر کے

شر سے تجھے کس نے چھایا اور چھوٹے بچے سے تیری پاکدامنی کی گواہی کس نے

دلائی؟“

یوسف علیہ السلام نے عرض کی: ”خدایا! تو نے ہی سب کچھ کیا۔“

قدرت کی آواز آئی: ”اے یوسف! تجھے زندان میں میں نے تو نہیں

بھیجا تھا تو نے خود ہی ”رب السجن احب الی“ کہہ کر مجھ سے زندان جانے کی

خواہش کا اظہار کیا تھا اور اگر تو زندان سے نکل گیا تھا اور رہائی چاہتا تھا تو کیا تو

مجھے نہیں کہہ سکتا تھا ”فکیف استغثت بغیری ولم تستغث بی وتسالنی ان

اخرجک من السجن“ آخر تجھے کیا ضرورت محسوس ہوئی کہ مجھے چھوڑ کر

دوسروں سے کیوں مدد مانگی اور کیا میں تجھے زندان سے رہائی نہ دلا سکتا تھا؟“

اب اس کی سزا یہ ہے کہ تو مزید سات سال اس زندان میں بسر

کرے گا۔

اسی داستان کا ایک اور حصہ

جب یوسف علیہ السلام نے اپنے بھائی ”بن یامین“ کو اپنے پاس روک

لیا تو حضرت یعقوبؑ نے انہیں خط لکھا تھا جس میں انہوں نے تحریر کیا تھا:

”ہمارا خاندان اس وقت آزمائش کی بھٹی سے گزر رہا ہے۔ اس سے پہلے میرا

نور نظر یوسفؑ مجھ سے بچھڑ گیا اور اس کا چھوٹا بھائی بن یامین میرے پاس تھا اور

میں اسے دیکھ کر زندگی کے ایام گزار رہا تھا مگر آپ نے میرے اس بیٹے کو بھی

اپنے پاس روک لیا، آپ مہربانی کر کے میرے بیٹے کو رہائی دیں اور میرے پاس

روانہ کریں۔“

جب فرزند ان یعقوبؑ باپ کا خط لے کر روانہ ہوئے تو جبرئیل امینؑ

اللہ کی طرف سے حضرت یعقوب علیہ السلام کے پاس حاضر ہوئے اور کہا کہ

خدا تم سے یہ کہتا ہے: ”تم نے جن مصائب و آلام کی شکایت عزیز مصر سے کی

ہے ان مصائب میں تمہیں کس نے بتلا کیا؟“

یعقوب علیہ السلام نے عرض کی: ”اے پروردگار! تو نے تادیب کی غرض سے مبتلا کیا ہے۔“

آواز قدرت آئی: ”کیا کوئی میرے علاوہ تمہاری اس مصیبت کو دور کرنے کی قدرت رکھتا ہے؟“

یعقوب علیہ السلام نے عرض کی: ”نہیں کوئی قدرت نہیں رکھتا۔“
خداوند عالم نے فرمایا: ”تو پھر مجھے چھوڑ کر اور سے شکایت کرتے ہوئے تمہیں خجالت محسوس نہیں ہوئی؟“

یعقوب علیہ السلام نے عرض کی: ”خدا یا! میں توبہ و استغفار کرتا ہوں، اس عمل پر میرا مواخذہ نہ کرنا۔“

خداوند عالم نے فرمایا: ”اے یعقوب! اب جب کہ تم میری بارگاہ میں متوجہ ہو چکے ہو اور توبہ و استغفار کر چکے ہو تو میں نے تمہیں معاف کیا اور تمہاری آزمائش میں نے ختم کر دی اب تمہیں صرف بن یامین ہی نہیں بلکہ یوسفؑ گم گشتہ بھی ملے گا اور تمہاری کھوئی ہوئی پینائی بھی لوٹاؤں گا۔“ (۱)

خدا کے علاوہ کسی سے نہ ڈریں

قرآن مجید میں حضرت سلیمان علیہ السلام کا واقعہ بیان کرتے ہوئے اللہ تعالیٰ نے فرمایا: ”وَلَقَدْ فتننا سليمان والقيينا على كرسيه جسدا ثم اناب.“ (بے شک ہم نے سلیمان کو آزمایا اور اس کی کرسی پر ایک جسم کو ڈالا پھر اس نے خدا کی بارگاہ میں رجوع کیا اور توبہ کی۔)“

سورۃ صٰ کی اس آیت ۳۴ کے متعلق تفسیر صافی ص ۷۴ پر امام جعفر صادق علیہ السلام سے یہ روایت نقل ہوئی ہے:

”جب اللہ تعالیٰ نے حضرت سلیمانؑ کو بیٹا عطا کیا تو جنات و شیاطین نے آپس میں مشورہ کیا کہ اگر سلیمانؑ کا یہ بیٹا زندہ رہا اور باپ کے بعد سریر آرائے سلطنت ہوا تو یہ بھی ہم سے وہی سلوک کرے گا جو اس کا باپ سلیمانؑ ہم سے کر رہا ہے۔ لہذا اس سے کسی نے کسی طرح سے جان چھڑا لینی چاہئے۔“

حضرت سلیمانؑ کو ان کی سازش کا علم ہوا تو آپؑ نے اپنے بیٹے کو شر شیاطین سے بچانے کے لئے ایسی جگہ کے متعلق سوچنے لگے جہاں ان کے ہاتھوں کی رسائی نہ ہو۔ آخر کار حضرت سلیمانؑ نے اپنے بیٹے کو بادلوں کے درمیان بھیج دیا تاکہ وہاں رہ کر چھ شر شیاطین سے محفوظ رہ سکے۔

چند دن گزرے تھے کہ ایک بے جان لاشہ ان کے تخت پر آگرا۔ حضرت سلیمانؑ نے دیکھا تو وہ لاشہ ان کے بیٹے کا تھا۔

سلیمانؑ کے بیٹے کی موت سے اللہ تعالیٰ نے حقیقت میں سلیمانؑ کو یہ پیغام دیا تھا کہ اس بادشاہ حقیقی کی تقدیر سے کوئی بچ نہیں سکتا اور جن و شیاطین کا خوف بے سود ہے۔“

ابو حمزہ ثمالی امام زین العابدین علیہ السلام کی زبانی نقل کرتے ہیں کہ فتنہ ابن زبیر کے ایام میں ایک دن میں پریشان ہو کر گھر سے نکلا اور بیرونی دیوار کا سہارا لئے میں کھڑا سوچ رہا تھا کہ ناگہاں ایک شخص جس نے دو سفید چادریں پہنی ہوئی تھیں، میرے سامنے آکر کھڑا ہو گیا اور میری طرف دیکھ کر اس نے کہا: ”علی بن الحسین! آخر تم پریشان کیوں ہو اگر تم دنیا کی وجہ سے پریشان ہو تو

میں نے کہا: ”نہیں۔“
اس کے بعد وہ شخص اچانک میری آنکھوں سے او جھل ہو گیا۔ (۱)

مشکلات میں کس کا سہارا لینا چاہئے؟

محمد بن عجلان کا بیان ہے کہ میں ایک مرتبہ سخت تنگ دستی میں مبتلا ہوا اور میری اس تنگ دستی کی وجہ سے میرے تمام دوست مجھے چھوڑ گئے۔ تنگ دستی کے ساتھ ساتھ میں قرضے کے بوجھ تلے دبا ہوا تھا اور قرض خواہ مجھ سے بڑی شدت سے قرضہ کا تقاضہ کرتے تھے۔

اس وقت مدینے کا حاکم حسن بن زید تھا اور وہ میرا واقف تھا، میں نے دل میں سوچا کہ اس مشکل گھڑی میں اس سے مدد کی درخواست کرنی چاہئے۔

۱۔ حار الانوار ج ۱۵ ص ۱۵۲۔

اس روایت کو نقل کرنے کے بعد علامہ مجلسی لکھتے ہیں کہ امام حسین علیہ السلام کی شہادت کے بعد اکثر اہل حجاز نے عبداللہ بن زہیر کی بیعت کر لی تھی۔ یہ شخص اہلبیت طاہرین کا بدترین دشمن تھا۔ اس کی دشمنی کا اندازہ اس بات سے بخوبی لگ سکتا ہے کہ اس نے نماز میں درود پڑھنا چھوڑ دیا تھا اور کہتا تھا کہ درود سے بنی ہاشم مغرور ہو جاتے ہیں۔

اس کا باپ زہیر، حضرت علی کے ہوا خواہوں میں شمار ہوتا تھا لیکن جب یہ جوان ہوا تو باپ کو مولائے کائنات کا مخالف بنا دیا۔ حضرت علی فرمایا کرتے تھے کہ جب تک زہیر کا پینا جوان نہیں ہوا زہیر ہمارے ساتھ رہا۔

جس شخص نے امام زین العابدین سے گفتگو کی تھی ممکن ہے کہ وہ کوئی فرشتہ ہو اور انسانی صورت میں آپ کے پاس آیا ہو یا حضرت خضر یا الیاس میں سے کوئی بزرگ ہوں اور اس حقیقت کو ذہن نشین رکھنا ضروری ہے کہ امام زین العابدین ان سب سے زیادہ عالم تھے۔ اللہ تعالیٰ نے کسی فرشتے یا جناب خضر و الیاس میں سے بطور یاد دہانی امام عالی مقام کے پاس بھیجا تھا اور یاد دہانی کے مقصد کے حصول کے لئے پیغمبر اکرم پر بھی فرشتے نازل ہوتے تھے۔

تمہیں اس کے لئے پریشانی کی ضرورت نہیں ہے کیونکہ رازق حقیقی نے تمام نیک و بد افراد کا رزق مقرر کر دیا ہے جو انہیں بہر صورت مل کر رہے گا۔“
یہ بات سن کر میں نے کہا: ”میں رزق کی وجہ سے قطعاً پریشان نہیں ہوں، رزق کے متعلق جو کچھ تم نے کہا ہے وہ بالکل درست ہے۔“

اس نے کہا: ”اگر آخرت کی وجہ سے فکر مند ہو تو تمہیں اس کے لئے بھی فکر مندی کی ضرورت نہیں ہے کیونکہ آخرت کا مالک عادل و قادر ہے وہ کسی پر رائی برابر ظلم نہیں کرے گا۔“
میں نے کہا: ”تم درست کہتے ہو میں آخرت کی وجہ سے بھی فکر مند نہیں ہوں۔“

اس نے کہا: ”تو تم کس وجہ سے پریشان ہو؟“

میں نے کہا: ”میں ابن زہیر کے فتنے اور اس کے ظلم و تشدد کی وجہ سے پریشان ہوں۔“

اس نے ہنس کر کہا: ”علی بن الحسین! کیا تم نے کبھی کسی ایسے شخص کو دیکھا جس نے خدا کو پکارا ہو اور خدا نے اسے جواب نہ دیا ہو؟“

میں نے کہا: ”نہیں۔“

اس نے کہا: ”بھلا تم نے کسی ایسے شخص کا بھی مشاہدہ کیا جس نے خدا پر توکل کیا ہو اور اللہ نے اس کی حفاظت نہ کی ہو؟“

میں نے کہا: ”نہیں۔“

اس نے کہا: ”تو کیا تم نے کبھی کسی ایسے سائل کو بھی دیکھا ہے جس نے خدا سے کسی چیز کا سوال کیا ہو اور اللہ نے اس کا سوال پورا نہ کیا ہو؟“

میں یہ سوچ کر گھر سے باہر نکلا۔ راستے میں امام زین العابدین علیہ السلام کے پوتے محمد بن عبداللہ کی ملاقات ہوئی اور وہ بھی میری تنگ دستی سے بخوبی واقف تھے۔

انہوں نے مجھ سے پوچھا: ”کہاں جا رہے ہو؟“

میں نے بتایا کہ میں تنگ دستی کی وجہ سے مجبور ہو کر والی کے پاس جانا چاہتا ہوں۔ ممکن ہے کہ وہ ان حالات میں میری مدد کر دے۔

انہوں نے کہا: ”اگر ایسا ہی ہے تو یاد رکھو تمہیں اس سے کچھ بھی وصول نہ ہوگا۔ تم اس کی بجائے اس کی طرف رجوع کرو جو تمہاری حاجت پوری کر سکتا ہے اور وہ اکرم الاکرمین ہے۔ میں نے اپنے چچازاد بھائی امام جعفر صادق علیہ السلام سے رسول خدا صلی اللہ علیہ وآلہ وسلم کی حدیث سنی ہے کہ اللہ تعالیٰ نے اپنے ایک نبی کو وحی فرمائی:

وعزتی وجلالی لا قطعن امل کل مؤمل غیري بالبأس ولا كسونه
ثوب الذلة فی النار ولا بعدنه من فرجی و فضلی ایؤمل عبدی فی
الشدائد غیري والشدائد بیدی اویرجو سوی وانا الغنی الجواد بیدی
مفاتیح الابواب وہی مغلقة و بابی مفتوح لمن دعانی. الم یعلم انه ما
ادھتہ نائبة لم یملك کشفھا غیري فمالی اراہ یأمله معرضا عنی قد
اعطیتہ بجدودی وکرمی مالم یسالنی وسأل فی نائبتہ غیري وانا اللہ
ابتداء بالعطیة قبل المسئلة افسئل فلا اجیب کلا. اولیس الجود
والکرم لی اولیس الدنیا والاخرة بیدی؟ فلو ان اهل سبع سموات
والارضین سألونی جمیعا فاعطیت کل واحد منهم مسألته مانقص ذمک

من ملکی مثل جناح بعوضة وکیف ینقص ملک انا قیمہ فیا بأس لمن
عصانی ولم یراقبنی.

مجھے اپنی عزت و جلال کی قسم! جو مجھے چھوڑ کر کسی اور سے امید وابستہ کرے گا میں اسے ناامید کروں گا اور دوزخ میں اسے ذلت کا لباس پہناؤں گا اور اسے کشائش اور اپنے فضل سے دور رکھوں گا۔ میرا بندہ شدائد و مشکلات میں مجھے چھوڑ کر میرے غیر سے امید وابستہ کرتا ہے جبکہ شدائد میرے ہاتھ میں ہیں۔ یا میرے علاوہ کسی اور سے دل لگاتا ہے جبکہ میں بے نیاز اور سخی ہوں۔ تمام بند دروازوں کی چابیاں میرے ہاتھ میں ہیں اور میرا دروازہ ہر پکارنے والے کیلئے ہر وقت کھلا ہوا ہے۔ تو کیا مصائب میں گرفتار ہونے والوں کو یہ علم نہیں ہے کہ میرے علاوہ انہیں اس گرفتاری سے کوئی نجات نہیں دے سکتا؟ آخر انسانوں کو کیا ہو گیا ہے کہ مجھ سے منہ موڑ کر اور طرف جاتے ہیں؟ جبکہ میں سوال سے بھی پہلے جود و کرم کرتا ہوں۔ کیا کبھی کسی نے مجھ سے سوال کیا تو میں نے قبول نہیں کیا؟ یہ بات ناممکن ہے تو کیا سخاوت و کرم کا مالک میں نہیں ہوں اور کیا دنیا و آخرت میرے ہاتھ میں نہیں ہے؟

اگر سات آسمان اور سات زمینوں پر رہنے والے مجھ سے اپنی حاجات طلب کریں اور میں ہر سائل کی درخواست پر اسے عطا کرتا رہوں تو پچھڑ کے پر کے برابر بھی میرے خزانے میں کمی واقع نہ ہوگی اور وہ ملکیت کم کیسے ہو سکتی ہے جس کا نگہبان میں ہوں؟

پس وہ شخص بڑا بدبخت ہے جو میری نافرمانی کرتا ہے اور میری اطاعت کا لحاظ نہیں کرتا۔“

محمد بن عجلان کہتے ہیں کہ میں نے عرض کی: ”اے فرزند رسول! یہ حدیث آپ مجھے دوبارہ سنائیں، انہوں نے وہ حدیث مجھے تین مرتبہ سنائی تو میں نے کہا کہ خدا کی قسم میں اب کسی کے دروازے پر نہیں جاؤں گا اور کسی سے دست سوال دراز نہیں کروں گا۔“

چند دنوں کے اندر اللہ تعالیٰ نے میرے حالات درست کر دیئے اور اللہ نے مجھے تنگ دستی سے نجات دلائی اور میرے تمام قرض ادا کر دیئے۔ (۱)

یقین حضرت ابراہیم خلیل اللہ

جب ابراہیم خلیل اللہ علیہ السلام نے بت توڑے تو نمرود نے اپنے درباریوں سے مشورہ کیا کہ اس کے ساتھ کیا سلوک کیا جائے۔

قالوا حرقوه و انصروا آلہتم ان کنتم فاعلین. (سورۃ انبیاء آیت ۶۸) انہوں نے کہا: ”اگر کچھ کرنا ہے تو اسے آگ میں جلا کر اپنے خداؤں کی مدد کرو۔“

ایک بہت بڑا آتش کدہ ابراہیم کے لئے بنایا گیا جس میں ایک مدت تک لکڑیاں ڈالی گئیں۔ بت پرستوں کے لئے ابراہیم کو آگ میں جلانا اس قدر اہم تھا کہ کئی بوڑھے اور بیمار افراد نے اس زمانے میں مرنے سے قبل وصیت کی کہ ان کی جائیداد کا اتنا حصہ بیچ کر لکڑیاں خرید کی جائیں جن سے ابراہیم کو جلایا جائے۔ بہت سی غریب عورتوں نے اون کا تنے کی اجرت آتش کدے کے متولیوں کے حوالے کی کہ اس کار خیر میں ہمارا حصہ بھی شامل کر لو۔

آتش کدہ کے قریب ایک اونچا چبوتر ا بنایا گیا تاکہ نمرود اس پر بیٹھ کر خلیل کے جلنے کا تماشہ دیکھ سکے۔

الغرض آگ بھڑکائی گئی یہ آتش کدہ کونے کے قریب نہر کوٹا کے قریب بنایا گیا تھا۔ چشم زدن میں آگ کے شعلے آسمان سے باتیں کرنے لگے اور ابراہیم کو آگ میں ڈالنا ناممکن ہو گیا۔

شیطان نے انہیں بتایا کہ تم ایک منجیق تیار کرو اور ابراہیم کو اس میں بٹھا کر آگ میں پھینکو۔

چنانچہ ابراہیم کو منجیق میں بٹھا کر آگ کی طرف پھینکا گیا، کائنات کی ہر چیز نے زبان حال سے ابراہیم کی سفارش کی، زمین نے زبان حال سے کہا: ”خدایا! میری پشت پر اکیلا ابراہیم ہی تیری عبادت کرتا ہے اور ظالم اسے بھی نذر آتش کرنا چاہتے ہیں۔“

ملائکہ نے عرض کی: ”خدایا! آج تیرا دوست اور خلیل آگ میں ڈالا جا رہا ہے کیا تو اسے نہیں بچائے گا؟“
آواز قدرت آئی: ”اگر ابراہیم نے مجھے پکارا تو میں ضرور اس کی مدد کروں گا۔“

جبرئیل نے عرض کی: ”خدایا! روئے زمین پر اکیلا ابراہیم ہی تیری عبادت کرنے والا ہے آج وہ بھی آگ کے شعلوں میں جا رہا ہے۔“
ندائے قدرت آئی: ”اے جبرئیل! خاموش رہو، میں ہر چیز پر قدرت رکھتا ہوں، میں اسے نجات دوں گا اور اس کی دعا قبول کروں گا۔“
جبرئیل، ابراہیم کے پاس آئے اور کہا: ”تمہاری کوئی حاجت ہو تو

بیان کرو میں تمہاری حاجت پوری کروں گا۔“

حضرت ابراہیم علیہ السلام نے کہا: ”اما اليك فلا ، حسبي الله

ونعم الوكيل.

(تیری طرف میری کوئی حاجت نہیں، مجھے میرا اللہ کافی ہے اور وہی

میرا بہترین کارساز ہے۔)“

میکائیل آئے اور عرض کی: ”اگر آپ پسند کریں تو میں بارش اور پانی

کے ذریعے سے آگ کو بجھا دوں؟“

آپ علیہ السلام نے فرمایا: ”نہیں۔“

پھر ہوا کا فرشتہ آپ کے پاس آیا اور کہا: اگر آپ حکم کریں تو میں ہوا

کے زور سے اس تمام آگ کو پراگندہ کر دوں اور آپ کو بچالوں؟“

آپ علیہ السلام نے فرمایا: ”نہیں۔“

پھر جبرئیل اٹلّا نے عرض کی: ”پھر آپ اپنے خدا سے دعا مانگیں

تاکہ وہ آپ کو نجات دلائے۔“

حضرت ابراہیم علیہ السلام نے کہا: ”حسبي من سوالي علمه

بحالي.

(مجھے سوال کرنے کی ضرورت ہی کیا ہے وہ میرے حال سے بخوبی

واقف ہے۔)“

ایک اور روایت میں ہے کہ حضرت ابراہیم علیہ السلام نے یہ دعا مانگی

تھی ”ياالله وياواحد ياواحد يا صمد يا من لم يلد ولم يولد ولم يكن له كفواً

احد نجني من النار برحمتك“

(اے اللہ، اے واحد، اے احد، اے صمد، اے وہ ذات جو کسی کا باپ

نہیں اور جو کسی کا بیٹا نہیں اور جس کا کوئی ہمسر نہیں، اپنی رحمت سے مجھے آگ

سے نجات دے۔)

دعا مانگنے کی دیر تھی کہ آگ کو حکم پروردگار ہوا: ”یانار کونی برداً.

اے آگ! ٹھنڈک بن جا۔“ آگ فوراً ٹھنڈی ہو گئی اور سردی کی وجہ سے ابراہیم

علیہ السلام کے دانت بچنے لگے۔ پھر قدرت کی آواز آئی: ”وسلاماً. سلامتی بن

جا۔“ اتنی ٹھنڈک نہ ہو کہ ابراہیم کو سردی لگے اور اتنی گرمی نہ ہو کہ ابراہیم کو

پسینہ آئے معتدل بن جا اور سلامتی بن جا۔

آگ گلزار ہو گئی، نمرود نے دیکھا کہ ابراہیم کے ساتھ جبرئیل بیٹھے ہیں

اور ابراہیم ان سے ہنس کر باتیں کر رہے ہیں۔

”فنظر اليه نمرود فقال من اتخذ الها فليتخذ مثل اله ابراهيم.

نمرود نے یہ منظر دیکھ رک بے ساختہ کہا: ”جو اپنے لئے خدا بنانا چاہتا ہو تو اسے

چاہئے کہ رب ابراہیم کی طرح اپنے لئے خدا بنائے۔“ (۱)

پتھر کے اندر حضرت موسیٰ نے کیا دیکھا؟

ملک الموت ایک دن حضرت موسیٰ علیہ السلام کے پاس آئے تو

حضرت موسیٰ علیہ السلام نے فرمایا: ”دیدار کے لئے آئے ہو یا قبض روح کے

لئے آئے ہو؟“

۱۔ استفادہ از چند روایات حار الانوار ج ۱۳ ص ۳۲، ۳۳ و آمدن ملائکہ برائے نجات ابراہیم از

سفینہ ج ۲ ص ۶۸۳۔

ملک الموت نے کہا: ”میں قبض روح کے لئے آیا ہوں۔“

حضرت موسیٰ علیہ السلام نے فرمایا: ”تو اتنی اجازت دو کہ میں اپنی والدہ اور خاندان سے الوداع کہہ سکوں۔“

ملک الموت نے کہا: ”میرے پاس اتنا وقت نہیں ہے۔“

حضرت موسیٰ علیہ السلام نے کہا: ”تو اتنی اجازت دو کہ میں پروردگار کا سجدہ کر سکوں۔“

ملک الموت نے کہا: ”اجازت ہے۔“

حضرت موسیٰ علیہ السلام نے سجدہ کیا اور خدا کے حضور عرض کی: ”خدا! ملک الموت کو حکم دے تاکہ وہ مجھے اتنی مہلت دے دے کہ میں اپنی والدہ اور خاندان سے الوداع کر سکوں۔“

اللہ تعالیٰ نے عزرائیلؑ کو حکم دیا کہ موسیٰ کو اتنی مہلت دے دو کہ وہ اپنی والدہ اور خاندان کو الوداع کہہ سکیں۔

اجازت ملی، حضرت موسیٰ علیہ السلام والدہ کی خدمت میں آئے اور عرض کی: ”امی جان! مجھے اجازت دیں مجھے سفر پر جانا ہے۔“

والدہ نے فرمایا: ”کون سے سفر پر جا رہے ہو؟“

حضرت موسیٰ علیہ السلام نے عرض کی: ”سفر آخرت درپیش ہے۔“

یہ سن کر والدہ بہت روئیں اور بیٹے کو الوداع کہا۔

پھر آپ اپنے بیوی بچوں کے پاس گئے اور انہیں الوداع کہا۔ آپ کا ایک چہرہ چھوٹا تھا وہ آپ سے لپٹ گیا، کسی طریقے سے آپ کو چھوڑنے پر آمادہ نہ ہوا، حضرت موسیٰ علیہ السلام بچے کی محبت سے بہت متاثر ہوئے اور عرض

کی: ”خدا! میں مزید مہلت چاہتا ہوں کیونکہ میں اپنے اس بچے سے بہت مانوس ہوں اور نجانے میرے بعد اس کے نان و نفقہ کا کیا بنے۔“

اللہ تعالیٰ نے وحی فرمائی: ”موسیٰ! دریا پر جاؤ اور اپنا عصا پانی پر مارو، دریا شگفتہ ہوگا اور دریا کے درمیان سفید رنگ کا پتھر نمودار ہوگا، پتھر پر عصا مارنا اور میری قدرت کا کرشمہ ملاحظہ کرنا۔“

حضرت موسیٰ علیہ السلام دریا پر گئے، عصا مارا، دریا شگفتہ ہوا اور سفید رنگ کا پتھر وہاں دیکھا، پھر آپ نے پتھر پر عصا مارا تو وہ دو حصوں میں تقسیم ہو گیا۔ آپ نے دیکھا کہ پتھر کے عین درمیان میں ایک کیرا بیٹھا تھا جس کے منہ میں سبز پتہ تھا جسے وہ چبا رہا تھا اور اس کے ساتھ ہی پانی کا ایک چھوٹا سا گڑھا تھا۔

جب حضرت موسیٰ نے یہ منظر یہ دیکھا تو اس وقت آواز قدرت آئی: ”اے موسیٰ! تم نے میری رزاقیت کا یہ منظر دیکھا، جب دریا کے درمیان اور سخت پتھر کے اندر میں نے ایک کیرا پیدا کیا ہے تو میں نے اسے بھی رزق روزی سے محروم نہیں رکھا۔ جب میں نے اسے پتھر کے اندر بھی رزق فراہم کیا ہے تو کیا میں تمہارے بچے کو فراموش کر دوں گا؟ اولاد کے لئے تمہیں پریشان ہونے کی کوئی ضرورت نہیں، میں ان کا نگہبان ہوں۔“

حضرت موسیٰ علیہ السلام نے ملک الموت سے فرمایا: ”تم اپنے رب کے فرمان کی تعمیل کرو۔“

ملک الموت نے فوراً ان کی روح قبض کر لی۔ (۱)

توکل کرنے والا کبھی نہیں بھٹتا

حماد بن حبیب کوئی کا بیان ہے کہ ایک سال میں ایک قافلہ کے ساتھ حج بیت اللہ کے لئے روانہ ہوا۔ جب ہم نے منزل زبالہ سے کوچ کیا تو سخت سیاہ آندھی چلی اور آندھی اتنی سخت تھی کہ ہاتھ کو ہاتھ بھائی نہ دیتا تھا اس دوران میں قافلے سے بھٹ گیا۔

جب تاریکی کا زور کچھ کم ہوا تو میں نے اپنے آپ کو ایک بے آب و گیاه میدان میں تنہا پایا، دور سے مجھے ایک درخت نظر آیا، میں اس درخت کے پاس گیا، میں نے دیکھا کہ ایک جوان جس نے سفید لباس پہنا ہوا تھا اور اس کے جسم سے مشک و عنبر کی خوشبو آرہی تھی، وہ بھی اسی درخت کی طرف آرہا ہے۔

میں نے دل میں کہا کہ یہ اللہ کا ولی ہوگا، میں نے اپنے آپ کو پوشیدہ کر لیا تاکہ وہ جوان مجھے یہاں دیکھ کر کسی اور طرف نہ چلا جائے۔

کچھ دیر بعد وہ جوان آیا اور نماز کی تیاری کرنے لگا اور اس نے یہ دعا پڑھی: ”یا منیٰ حاذ کل شیء ملکوتا و قہر کل شیء جبروتا صل علیٰ محمد و آل محمد و اولج قلبی فرح الاقبال علیک فالحقنی بمیدان المطیعین لک۔“

(اے وہ ذات جس کی قدرت و جبروت ہر چیز پر حاوی ہے، محمد و آل محمد پر درود بھیج اور میرے دل میں اپنے حضور حاضر ہونے کی خوشی داخل فرما اور اپنے اطاعت گزاروں کے میدان میں مجھے ملحق فرما۔)“

پھر جوان نے نماز شروع کی۔ میں نے دیکھا کہ جوان کی آنکھوں سے

آنسوؤں کا چشمہ بہ رہا تھا۔

میں نے بھی نماز شروع کی اور جوان کی اقتداء میں کھڑا ہو گیا اور اس وقت مجھے یوں محسوس ہوا کہ میرے لئے ایک محراب سا بن گیا ہے، جوان جب کسی ایسی آیت کی تلاوت کرتا جس میں وعدہ و وعید ہوتی تو اس کی آہ و نالہ کی صدائیں بلند ہوتیں۔

نماز کی تکمیل کے بعد جوان نے رو کر یہ دعا مانگی: ”یا منیٰ قصده الضالون فاصابوه مرشدا و امه الخائفون فوجدوه معقلا ولجأ الیہ العابدون فوجدوه مونلامتی راحة من نصب لغیرک بدنہ ومتی فرح من قصد سواک بہمتہ، الہی قد تقشع الظلام ولم اقض من خدمتک وطرا ولا من حیاض مناجاتک صدرا صل علی محمد و آل محمد و افعل بی اولی الامرین بک یا ارحم الراحمین۔“

(اے وہ ذات جس کا قصد راہ گم کرنے والوں نے کیا تو انہوں نے اسے راہ نما پایا اور خوف زدہ لوگوں نے اس کی بارگاہ کا ارادہ کیا تو اسے پناہ گاہ پایا اور جس کی طرف عابدوں نے رجوع کیا تو انہوں نے اسے اپنا پلجا و ماویٰ پایا، اسے راحت نصیب نہ ہوگی جو تیرے غیر کی خدمت میں اپنے بدن کو پیش کرے گا اور اسے کبھی خوشی نصیب نہ ہوگی جو تیرے علاوہ کسی اور کا قصد کرے گا۔

پروردگار! اب جبکہ تاریکی چھٹ چکی ہے لیکن ابھی تک میں تیری کماحقہ خدمت نہ کر سکا اور تیری مناجات کے سرچشمے سے ابھی تک میرا سینہ نہیں بھرا۔ محمد و آل محمد پر درود بھیج اور مجھ سے وہ سلوک کر جو تیری شان کریبی کے مطابق ہو، اے سب رحم کرنے والوں سے زیادہ رحم کرنے والے۔“

حماد کہتا ہے کہ مجھے خوف ہوا کہ یہ جوان کہیں اب میری آنکھوں سے اوجھل نہ ہو جائے اور پھر مجھے نہ مل سکے تو جلدی سے میں اٹھا اور اس کے دامن کو پکڑا اور کہا: ”تجھے اس ذات کا واسطہ جس نے تجھ سے ملال ورنج کو دور رکھا ہے اور جس نے تجھے لذت عبادت عطا کی ہے مجھ پر رحم کر میں راستے سے بھٹکا ہوا مسافر ہوں مجھے منزل مقصود پر پہنچا۔“

جوان نے میری درخواست سنی تو کہا: ”اگر تو سچائی اور دل کی پاکیزگی سے اللہ پر بھروسہ کرے گا تو کبھی بھی نہیں بھٹے گا، اب میرے پیچھے چلا آ اور میری قمیص کے دامن کو پکڑ لے۔“

میں نے ایسا ہی کیا، مجھے اس وقت یوں محسوس ہوا گویا میرے پاؤں سے زمین نکل رہی ہے، تھوڑی دیر کے بعد جوان نے کہا: ”لو تمہیں مبارک ہو یہ مکہ معظمہ ہے اور امید ہے کہ تمہارے کانوں میں حاجیوں کی آوازیں آرہی ہوں گی۔“

حماد کہتے ہیں کہ میں نے جوان کو قسم دے کر کہا: ”تجھے اس ذات کی قسم جس سے روز قیامت تمہاری امید وابستہ ہے، اپنا تعارف کراؤ۔“
جوان نے کہا: ”تو نے قسم دی ہے تو پھر سن لے میں علی بن الحسین بن علی بن ابی طالب ہوں۔“ (۱)

﴿بر توکل زانوائے اشتر بند﴾

توکل کے لئے اسباب کی ضرورت ہے۔ اسباب فراہم کئے بغیر توکل

کا کوئی معنی و مفہوم نہیں ہے۔ جیسا کہ ذیل کی روایات اس کی مؤید ہیں:
ایک مرتبہ حضرت موسیٰ علیہ السلام بیمار ہوئے تو بنی اسرائیل ان کی عیادت کے لئے آئے اور ان سے کہا: ”آپ فلاں جڑی بوٹی کو بطور دوا استعمال کریں تو آپ تندرست ہو جائیں گے۔“

حضرت موسیٰ نے کہا: ”لا اتداوی حتی یعافینی اللہ من غیر دواء۔ (میں دوا نہیں کروں گا اللہ تعالیٰ مجھے بغیر دوا کے تندرستی عطا کرے گا۔)“

آپ کا کافی مدت بیمار رہے، پھر اللہ تعالیٰ نے آپ کو وحی فرمائی: ”مجھے اپنی عزت و جلال کی قسم جب تک تم اس جڑی بوٹی سے اپنا علاج نہیں کرو گے جس کے متعلق بنی اسرائیل نے تمہیں کہا ہے، اس وقت تک میں تمہیں تندرستی نہیں دوں گا۔“

حضرت موسیٰ علیہ السلام نے انہیں بلا کر کہا کہ جو دوائی تم نے تجویز کی تھی وہ میرے پاس لاؤ۔ دوائی لائی گئی۔ انہوں نے استعمال فرمائی اور چند دنوں میں صحتیاب ہو گئے۔

حضرت موسیٰ علیہ السلام کے دل میں یہ بات کئی دنوں تک چھتی رہی کہ اللہ اگر بغیر وسیلے کے شفا عطا کر دیتا تو اس میں کیا عیب تھا؟
جب آپ طور سینا پر گئے تو اللہ تعالیٰ نے فرمایا: ”اردت ان تبطل حکمتی بتو کلک علیٰ فمنا اودع العقاقیر منافع الاشیاء۔“

(اے موسیٰ! تم مجھ پر توکل کر کے میری حکمت کو باطل کرنا چاہتے ہو ان بوٹیوں میں یہ فوائد کس نے رکھے ہیں؟)

ایک اور روایت میں ہے کہ ایک عابد و زاہد شخص عبادت کی غرض

سے آبادی کو چھوڑ کر پہاڑوں میں جا بیٹھا اور دل میں عہد کیا کہ میں رزق و روزی کے لئے کسی قسم کے اسباب فراہم نہیں کروں گا، میرا اللہ غیب سے مجھے رزق عطا کرے گا۔

ایک دن گزرا کہیں سے عابد کے پاس رزق نہ آیا، دو دن گزرے کہیں سے رزق نہ آیا، علیٰ ہذا القیاس عابد کو پورے سات دن گزر گئے کہیں سے رزق نہ آیا، عابد بھوک کی وجہ سے نڈھال ہو گیا اور عرض کی: ”خدایا! جو تو نے میرا رزق مقرر کیا ہے یہیں عطا فرما ورنہ مجھے موت دے دے۔“

ہاتف کی اسے یہ ندا سنائی دی: ”وعزتی و جلالی لا ارزقك حتی تدخل الامصار وتقعہ بین الناس۔“

(مجھے اپنی عزت و جلال کی قسم اس طرح سے میں تجھے رزق نہیں دوں گا جب تک تو کسی آبادی میں جا کر کوئی کام نہ کرے) تو میری حکمت خلقت کو ضائع نہ کر میں بندوں کے ہاتھوں بندوں کو رزق پہنچانا بہتر سمجھتا ہوں اور براہ راست رزق دینا میری حکمت کے خلاف ہے۔“ (۱)

تسلیم و رضا کا مفہوم

حضرت جابر بن عبد اللہ انصاری امام محمد باقر علیہ السلام کے پاس آئے۔ اس وقت وہ ضعیف و لاغر ہو چکے تھے۔

امام محمد باقر علیہ السلام نے فرمایا: ”جابر! کیسا مزاج ہے؟“ انہوں نے کہا: ”مولا! اب تو میرا حال یہ ہے کہ ضعیفی کو جوانی اور

۱۔ درج بالا دونوں روایات جامع السعادات ج ۳ ص ۲۲۷ سے ماخوذ ہیں۔

مرض کو صحت اور موت کو زندگی سے بہتر جانتا ہوں۔“

امام محمد باقر علیہ السلام نے فرمایا: ”لیکن میرا حال ایسا نہیں ہے، اگر اللہ مجھے پیری دے تو میں پیری کو اور اگر جوانی دے تو جوانی کو اگر مرض دے تو بیماری کو اور اگر شفا دے تو صحت کو اور اگر موت دے تو موت کو اور زندگی دے تو زندگی کو اچھا سمجھتا ہوں۔“

یہ سن کر جابر اپنے مقام سے اٹھے اور امام محمد باقر کی پیشانی کا بوسہ لیا اور کہا: ”آپ کے نانا جان رسول خدا صلی اللہ علیہ وآلہ وسلم نے سچ فرمایا تھا کہ جابر! تم لمبی عمر پاؤ گے اور حسین کے پوتے سے ملو گے جو دفن شدہ علم کو زمین سے ایسے ہی شگافتہ کر کے نکالے گا جیسا کہ ہیل زمین کو شگافتہ کرتا ہے اور اس کا لقب باقر ہوگا۔“

اہل تسلیم و رضا کا مقام

حضرت رسول خدا صلی اللہ علیہ وآلہ وسلم کا فرمان ہے کہ روز قیامت میری امت کے ایک گروہ کو پُر عطا کئے جائیں گے اور وہ پرواز کر کے سیدھے جنت میں پہنچ جائیں گے اور نعمات جنت سے استفادہ کریں گے۔

فرشتے ان سے پوچھیں گے: ”کیا تم نے حساب کی سختی دیکھی ہے؟“ وہ کہیں گے: ”ہم سے کوئی حساب نہیں لیا گیا۔“

فرشتے پوچھیں گے: ”کیا تم صراط سے گزر کر آئے ہو؟“

وہ کہیں گے: ”ہم نے کوئی صراط نہیں دیکھی۔“

فرشتے ان سے پوچھیں گے: ”کیا تم نے دوزخ دیکھی ہے؟“

حضرت موسیٰ علیہ السلام بنی اسرائیل کو بتایا کہ اب بارش تمہاری مرضی سے برسا کرے گی۔

چنانچہ اس سال بنی اسرائیل نے بہت بڑے رقبے پر فصل کاشت کی، جب انہیں ضرورت ہوتی بارش برستی اور جب ضرورت نہ ہوتی تو بارش نہ برستی۔

اس سال ان کی کھیتیاں لہلہانے لگیں اور کھیتوں میں خوب ہریالی پیدا ہوئی جب ان کی فصل پک کر تیار ہو گئی اور انہوں نے فصل کاٹی اور گہائی کا وقت آیا تو وہ یہ دیکھ کر حیران رہ گئے کہ خوشوں میں دانے نہیں تھے۔

بنی اسرائیل موسیٰ علیہ السلام کے پاس گئے اور کہا: ”ہم نے بارش کا نظام الاوقات اپنی مرضی سے مقرر کر لیا، ہم چاہتے تھے کہ ہمیں فائدہ ہو لیکن اس کا نتیجہ صحیح نہیں نکلا ہمیں فائدہ کی بجائے نقصان ہوا۔“

حضرت موسیٰ علیہ السلام نے اللہ سے مناجات کے دوران عرض کی کہ خدایا میری قوم کو شکوہ ہے کہ اس مرتبہ فصلوں میں انہیں سخت نقصان اٹھانا پڑا ہے۔

اللہ تعالیٰ نے فرمایا: ”یا موسیٰ انا کفتم المقدر لہ بنی اسرائیل فلم یرضوا بتقدیری فاجتہم الی ارادتهم فکان ما رایت۔“

(موسیٰ میں جیسا چاہتا تھا بنی اسرائیل کے لئے فیصلہ کیا کرتا تھا لیکن وہ میری تقسیم اور تقدیر پر راضی نہیں ہوئے، میں نے ان کی خواہش پوری کر دی تو اس کا نتیجہ وہی نکلا جو تم نے دیکھا۔) (۱)

۱۔ جار الاونار ج ۱۴ ص ۳۴ نقل از کافی۔

وہ کہیں گے: ”ہمارے راہ میں دوزخ نہیں آئی۔“

پھر فرشتے ان سے پوچھیں گے: ”تم کس نبی کی امت ہو؟“

وہ کہیں گے: ”ہم محمد مصطفیٰ کی امت ہیں۔“

فرشتے ان سے کہیں گے: ”تمہیں خدا کی قسم! یہ بتاؤ تم دنیا میں کونسا

عمل کرتے تھے جس کی بدولت تمہیں یہ مقام نصیب ہوا؟“

وہ جواب دیں گے: ”ہمارے اندر دو خصلتیں تھیں جن کی وجہ سے

اللہ نے ہم پر اپنا خصوصی فضل و کرم کیا ہے، ہماری پہلی خصلت یہ تھی

”اذخلونا نستحی ان نعصیہ“ ہم خلوت کے لمحات میں اللہ کی نافرمانی کرنے

سے حیا کرتے تھے اور ہماری دوسری خصلت یہ تھی ”ونرضی بالیسیر مما

قسم لنا“ اور ہم اپنے مقدر کے تھوڑے حصے کو پا کر بھی راضی رہتے تھے۔“

یہ سن کر فرشتے کہیں گے کہ واقعی تم اسی مقام کے حقدار تھے۔ (۱)

تسلیم نہ کرنے والے نقصان اٹھاتے ہیں

امام جعفر صادق علیہ السلام سے روایت ہے کہ بنی اسرائیل نے

موسیٰ علیہ السلام سے عرض کی: ”آپ اللہ تعالیٰ سے درخواست کریں کہ

بارشوں کا نظام ہماری مرضی کے مطابق ہونا چاہئے، جب ہم ضرورت محسوس

کریں تو بارش ہو جائے اور جب ضرورت نہ ہو تو بارش نہ برے۔“

حضرت موسیٰ علیہ السلام نے بارگاہ احدیت میں ان کی درخواست

پیش کی اللہ تعالیٰ نے قبول فرمائی۔

۱۔ جامع السعادات ج ۳ ص ۲۰۲۔

سر بھی تسلیم محبت سے ہلایا نہ گیا

اخت بن قیس کہتے ہیں کہ میں نے ایک دن اپنے چچا حضرت صحیحہ بن صوحان کے پاس اپنے حالات کی شکایت کی تو انہوں نے مجھے سرزنش کی اور کہا: ”بھتے! جب تم کسی تکلیف کی کسی کے پاس شکایت کرو گے تو وہ دو حال سے خالی نہ ہوگی:

- (۱) جس سے شکایت کرو گے وہ تمہارا دوست ہوگا تو وہ تمہاری تکلیف سن کر افسردہ اور پریشان ہو جائے گا۔
- (۲) یا جس سے شکایت کرو گے وہ تمہارا دشمن ہوگا اور وہ تمہاری تکلیف سن کر الٹا خوش ہوگا۔

مخلوق کے سامنے اپنی تکلیف کی شکایت مت کرو کیونکہ وہ تمہاری تکلیف دور کرنے کی طاقت نہیں رکھتے، اپنی مصیبت اور درد کی شکایت کرنی ہے تو اس کے سامنے کرو جس نے تمہیں اس میں مبتلا کیا ہے اور جو تمہاری تکلیف دور کرنے کی قدرت بھی رکھتا ہے۔

پیارے بھتے! میری ایک آنکھ چالیس سال سے ناکارہ ہے مجھے اس سے کچھ دکھائی نہیں دیتا لیکن میں نے اس کے متعلق آج تک کسی کو خبر نہیں دی حتیٰ کہ میری بیوی کو بھی اس کا علم نہیں ہے۔“ (۱)

حقیقت توکل

توکل کا یہ مقصد ہے کہ خنجر تیز رکھ اپنا نتیجہ اس کی تیزی کا مقدر کے حوالے کر

اسلام نے روحانی ارتقاء کے لئے اخلاقیات پر بہت زیادہ زور دیا ہے تاکہ انسان اعلیٰ اخلاق کے مراحل طے کر کے معاشرے میں اہم مقام حاصل کرے۔ لیکن آج کا مادیت پرست مغرب زدہ شخص اخلاقیات کی قدر و قیمت سے واقف نہیں ہے۔ اسی لئے وہ کبھی اخلاقی اقدار کو اساطیر الاولین سے تعبیر کرتا ہے اور کبھی اسے کمزوروں کا ہتھیار قرار دیتا ہے اور جہاں اور بہت سی اخلاقی اقدار کا آج کل مذاق اڑایا جاتا ہے ان میں توکل سرفہرست ہے۔

مغرب زدہ طبقہ اس کی غلط تعبیر و تشریح کر کے لوگوں کی نظر میں سے بد نما قرار دیتا ہے اور کہتا ہے کہ توکل کا یہ مقصد ہے کہ انسان دروازہ بند کر کے بیٹھ جائے اور رزق کا انتظار کرنے لگ جائے۔ یا زراعت کے بغیر گندم کے کھلیان کی امید کی جائے اور ہتھیاروں کے بغیر جنگ جیتنے کی توقع کی جائے۔ ہم علیٰ وجہ البصیرت کہہ سکتے ہیں کہ یہ تعبیر و تشریح بالکل غلط ہے، اسلام اس طرح کی تعلیم ہرگز نہیں دیتا، اسلام ہمیشہ حقائق کی تعلیم دیتا ہے، توکل قطع اسباب کا نام نہیں ہے، اسلام یہ چاہتا ہے کہ اسباب مہیا کئے جائیں اور نتیجے کے لئے اللہ پر بھروسہ کیا جائے۔

ہم ایک مثال کے ذریعے سے حقیقت توکل کو واضح کرنا چاہتے ہیں: جنگ کے میدان میں ایک سپاہی ایسا موجود ہے جو ضعیف الاعتقاد ہے، اگرچہ اس کے پاس اسلحہ موجود ہے لیکن پھر بھی وہ ہر وقت خوف زدہ ہے

اور جب اس کا مقابلہ اپنے سے کئی گنا زیادہ طاقتور حریف سے ہو تو وہ فوراً شکست کھا جائے گا لیکن اس کے برعکس وہ سپاہی جو خدا پر توکل رکھتا ہو اور اس کی عنایات پر اس کی نظر ہو تو وہ اپنے سے کئی گنا زیادہ طاقتور دشمن سے ہرگز مغلوب نہیں ہوگا کیونکہ اسے یقین حاصل ہوگا کہ بذات خود وہ کمزور ہے لیکن ایک عظیم قوت اس کی مدد کے لئے موجود ہے اور اس کا مددگار وہ ہے جو علیٰ کل شیء قدید ہے۔ تو ایسا شخص کبھی خوف زدہ نہیں ہوگا اور اسی جذبہ توکل کی بدولت تین سو تیرہ افراد اپنے سے تین گنا بڑی قوت سے ٹکرا گئے تھے اور مٹھی بھر مجاہدین نے ایران و روم کی حکومتوں کو تہ و بالا کر کے رکھ دیا تھا۔

ان مجاہدین کی کامیابی کا راز یہی تھا کہ وہ دل کی گہرائیوں سے یقین رکھتے تھے کہ ان کی پشت پر جی و قیوم خدا کی قدرت موجود ہے۔

اسلام نے ترک اسباب کی تعلیم نہیں دی۔ رسول خدا صلی اللہ علیہ وآلہ وسلم نے ہمیشہ فوج کو ہتھیاروں سے لیس کیا اور انہیں فوجی تربیت دلائی۔

ایک دفعہ جب ایک عرب آپ کی خدمت میں آیا تو آپ نے فرمایا:

”تم نے اونٹ کو کہاں چھوڑا؟“

عرب نے جواب دیا: ”میں نے مسجد کے باہر اسے اللہ پر توکل کرتے

ہوئے چھوڑ دیا۔“

آپ نے فرمایا: ”نہیں یہ طریقہ غلط ہے“ اعقلها و توکل“ (جاؤ اس کا زانو باندھو اور توکل کرو۔)

قرآن مجید نے ہمیشہ اسباب مہیا کرنے پر زور دیا ہے، مثلاً قرآن مجید نے مجاہدین کو یہ درس دیا کہ جب عین جنگ میں وقت نماز آجائے تو ”فلیا

خذوا حذرهم و اسلحتهم“ (سورۃ نساء آیت ۱۰۲)

(وہ اپنے ہتھیار اور چاؤ کا سامان لے کر نماز پڑھیں۔)

علاوہ ازیں قرآن نے یہ حکم دیا ہے ”و اعدوا لہم ما استطعتم....“

(دشمنوں کے مقابلہ میں اپنی قوت آمادہ کرو اور گھوڑے تیار رکھو۔)

حضرت موسیٰ علیہ السلام کو اللہ نے حکم دیا ”فاسر بعبادی

لیلا“ (سورۃ دخان آیت ۲۳)

(میرے بندوں کو لے کر رات کے وقت سفر کرو تاکہ دشمن تمہیں

دیکھنے نہ پائے۔)

اگر توکل کا مفہوم ترک اسباب ہوتا تو حالت نماز میں اسلام ہتھیار

پکڑنے کا حکم کیوں دیتا اور موسیٰ علیہ السلام کو رات کے وقت ہجرت کا حکم

کیوں ملتا؟

ہاں اسلام کی تعلیم یہ ہے کہ دشمن کے مقابلہ کے لئے قوت آمادہ

رکھو لیکن نتیجہ خدا کے سپرد کر دیا جائے۔

یہی وجہ ہے کہ مفسر اسلام امام جعفر صادق علیہ السلام نے فرمایا:

”اوجب اللہ لعبادہ ان یطلبو منہ مقاصدہم بالاسباب التی سببھا لذلک و

امرہم بذلک۔“

(اللہ تعالیٰ نے بندوں پر فرض کیا ہے کہ وہ اپنی ضرورتوں کو ان

اسباب کے ذریعے سے حاصل کریں جو اللہ نے مقرر کئے ہیں اور حکم دیا ہے کہ

وہ ان وسائل سے استفادہ کریں۔)

چند روایات

قال رسول الله قال الله عزوجل ان من عبادى المؤمنين عبادا لا يصلح لهم امر دينهم الا بالغنى والسعة والصحة فى البدن فابلوهم بالغنى والسعة وصحة البدن فيصلح لهم امر دينهم وان من عبادى المؤمنين لعباد الا يصلح لهم امر دينهم الا بالفاقر والمسكنة والسقم فى ابدانهم فابلوهم بالفاقر والمسكنة والسقم ليصلح عليهم امر دينهم وانا اعلم بما يصلح عليه امر دين عبادى المؤمنين.

”اصول کافی ج ۲ ص ۶۰“

رسول کریم صلی اللہ علیہ وآلہ وسلم نے فرمایا: ”اللہ تعالیٰ کا فرمان ہے کہ میرے مؤمن بندوں میں ایسے بندے ہیں جن کا دین ثروت اور وسعت رزق اور جسمانی صحت سے قائم رہتا ہے تو میں انہیں ثروت و وسعت رزق اور جسمانی صحت دے کر آزماؤں گا اور میرے کچھ ایسے بندے بھی ہیں جن کا دین فقر و فاقہ اور جسمانی بیماری سے قائم رہ سکتا ہے تو میں انہیں غربت و افلاس اور بیماری سے آزماؤں گا تاکہ ان کا دین قائم رہے اور میں بخوبی جانتا ہوں کہ مؤمن بندوں کا دین کس چیز سے قائم رہ سکتا ہے۔“

عن ابی عبد اللہ قال اوحى الله عزوجل الى داؤد ما اعتصم به عبد من عبادى دون احد من خلقى عرف ذلك من نيته ثم تكيداه السماوات والارض ومن فيهن الاجعلت له المخرج من بينهن وما اعتصم عبد من عبادى باحد من خلقى عرف ذلك من نيته الاقطعت اسباب السماوات

والارض من يديه واسخت الارض من تحته ولم ابال باى واد هلك.

”اصول کافی ج ۲ ص ۶۳“

امام جعفر صادق علیہ السلام نے فرمایا: ”اللہ تعالیٰ نے داؤد علیہ السلام کو وحی فرمائی کہ جب بھی کوئی بندہ مجھ سے تمسک کرتا ہے اور میرے علاوہ باقی لوگوں سے قطع تعلق کرتا ہے اور میں جب اس کی نیت کے اخلاص کا مشاہدہ کر لیتا ہوں تو پھر چاہے ساتوں آسمان اور زمینیں اس کو جال میں پھنساتا چاہیں تو بھی میں اس کے نکلنے کا راستہ بنا دیتا ہوں اور جب کوئی بندہ مجھے چھوڑ کر مخلوق سے اپنی امیدیں وابستہ کرتا ہے اور میں اس کی نیت کا مشاہدہ کر لیتا ہوں تو میں اس کے سامنے سے زمین و آسمان کے تمام اسباب قطع کر دیتا ہوں اور اس کے پاؤں کے نیچے سے زمین کھینچ لیتا ہوں اور اس کے متعلق کوئی پرواہ نہیں کرتا کہ وہ کس وادی میں ہلاک ہوا۔“

عن ابی عبد اللہ قال ایما عبدا قبل قبل ما یحب الله عزوجل اقبل الله قبل ما یحب ومن اعتصم بالله عصمه الله ومن اقبل الله قبله وعصمه لم یبال لو سقطت السماء على الارض او كانت نازلة نزلت على اهل الارض فتملئهم بلیة كان فى حزب الله بالتقوى من كل بلیة الیس الله یقول ان المتقین فى مقام امین.

”اصول کافی ج ۲ ص ۶۵“

امام جعفر صادق علیہ السلام نے فرمایا: ”جو بندہ اس امر کی طرف توجہ کرے جسے خدا پسند کرتا ہے تو خدا بھی اس کے لئے اس امر کی طرف متوجہ ہوگا جسے وہ پسند کرتا ہوگا۔ جس نے خدا سے تمسک کیا اور توکل سے کام لیا، اللہ تعالیٰ اس کی نگہبانی کرے گا اور اسے کوئی پرواہ نہ ہوگی چاہے آسمان زمین پر گرے یا

اہل زمین پر مصیبت نازل ہو جو تمام لوگوں کو اپنی لپیٹ میں لے لے۔ تو اس عالم میں بھی وہ خدا کے گروہ میں ہر بلا سے محفوظ رہے گا۔ کیا اللہ تعالیٰ نے نہیں کہا کہ پرہیزگار امن کے مقام میں ہوں گے۔“

عن ابی عبداللہ قال من اعطی ثلاثا لم یمنع ثلاثا. من اعطی الدعاء اعطی الاجابة ومن اعطی الشکر اعطی الزیادة ومن اعطی التوکل اعطی الکفایة ثم قال اتلوت کتاب اللہ عزوجل ادعونی استجب لکم وقال لئن شکرتم لازیدنکم وقال من یتوکل علی اللہ فهو حسبہ.

امام جعفر صادق علیہ السلام نے فرمایا: ”جسے تین چیزیں نصیب ہوئیں وہ تین چیزوں سے محروم نہیں رہے گا:

- ۱۔ جسے دعا نصیب ہوئی وہ قبولیت سے محروم نہ رہے گا۔
- ۲۔ جسے شکر ملا وہ اضافہ سے محروم نہ رہے گا۔
- ۳۔ جسے توکل ملا وہ کفایت سے محروم نہ رہے گا۔“

کیا تو نے قرآن مجید نہیں پڑھا؟ اللہ فرماتا ہے: ”تم مجھ سے دعا مانگو میں قبول کروں گا۔“

اس کے علاوہ اللہ فرماتا ہے: ”اگر تم نے شکر کیا تو میں تمہاری نعمتوں میں اضافہ کروں گا۔“

اللہ تعالیٰ کا یہ بھی فرمان ہے: ”جو اللہ پر بھروسہ کرے گا تو وہ اس کے لئے کافی ہے۔“

عن علی ابن الحسین قال الصبر والرضا عن اللہ راس طاعة اللہ ومن صبرو رضی عن اللہ فیما قضی علیہ فیما احب او کرہ لم یقض اللہ

عزوجل له فیما احب او کرہ الا ما هو خیر له.

عن ابی عبداللہ ان فیما اوحی اللہ تعالیٰ الی موسیٰ بن عمران یا موسیٰ بن عمران ما خلقت خلقا احب الی من عبدی المؤمن فانی انما ابتلیہ لما هو خیر له واعافیہ لم ہو خیر له وازدی عنه لما هو خیر له انا اعلم بما یصلح علیہ عبدی فلیصبر علی بلائی ویشکر نعمائی ویرض بقضائی اکتبه فی الصدیقین عندی اذا عمل برضائی واطاع امری.

”اصول کافی ج ۲ ص ۶۱، ۶۲“

امام زین العابدین علیہ السلام نے فرمایا: ”اللہ کی تقدیر پر صبر و رضا اللہ کی بہت بڑی اطاعت ہے۔ جو اللہ کی قضا پر خواہ اسے پسند ہو یا ناپسند صابر و راضی رہا تو اللہ بھی اس کے پسند و ناپسند کے لئے وہی فیصلہ کرے گا جو اس کے لئے بہتر ہوگا۔“

امام جعفر صادق علیہ السلام نے مزید فرمایا کہ اللہ تعالیٰ نے جو حضرت موسیٰ علیہ السلام کو وحی فرمائی تھی اس میں یہ وحی بھی شامل تھی: ”اے موسیٰ بن عمران! مجھے اپنی مخلوق میں سے مؤمن بندہ سب سے زیادہ محبوب ہے، میں اگر اس کی آزمائش کرتا ہوں تو اس میں اس کی بھلائی ہوتی ہے اور اگر اسے سلامتی دیتا ہوں تو بھی اس کی اس میں بھلائی ہی ہوتی ہے، اگر میں اس سے کسی چیز کو دور رکھتا ہوں تو بھی اس کی بھلائی اسی میں ہوتی ہے، میں خود بہتر جانتا ہوں کہ میرے بندے کی بھلائی کس چیز میں ہے، مؤمن کو چاہئے کہ وہ میری آزمائش پر صبر کرے اور میری نعمتوں کا شکر ادا کرے اور میری قضا پر راضی رہے، میں اس کا نام اپنے پاس صدیقین میں لکھوں گا جب وہ میری رضا پر عمل کرے گا

اور میرے امر کی اطاعت کرے گا۔“

عن ابی جعفرؑ قال: احق خلق اللہ ان یسلم لما قضی اللہ عزوجل من عرف اللہ عزوجل ومن رضی بالقضاء اتی علیہ القضاء وعظم اللہ اجرہ ومن سخط القضاء مضی علیہ القضاء واحبط اللہ اجرہ.

قال علی بن الحسین الزهد عشرة اجزاء اعلى درجة الزهد ادنى درجة الورع و اعلى درجة الورع ادنى درجة اليقين و اعلى درجة اليقين ادنى درجة الرضا.

”اصول کافی ج ۱ ص ۶۲“

امام محمد باقر علیہ السلام نے فرمایا: ”اللہ کی قضا کو تسلیم کرنے کا سب سے زیادہ حقدار وہ ہے جو اللہ کی معرفت رکھتا ہو اور جو قضائے خداوندی پر راضی رہے گا تو قضا اس پر وارد ہوگی اور رضا کی وجہ سے اللہ اس کے اجر میں اضافہ کر دے گا اور جو قضائے الہی پر ناراض ہوگا تو قضا تو جاری ہو کر رہے گی مگر اللہ اس کا اجر ضائع کر دے گا۔“

امام علی زین العابدین علیہ السلام نے فرمایا: ”زہد کے دس اجزاء ہیں: زہد کا اعلیٰ ترین درجہ ”ورع“ کا پست ترین درجہ ہے اور ”ورع“ کا اعلیٰ ترین درجہ یقین کا پست ترین درجہ ہے اور یقین کا اعلیٰ ترین درجہ رضا کا پست ترین درجہ ہے۔“

باب ہفتم

اخلاص عمل

انا انزلنا الیک الكتاب بالحق فاعبد اللہ مخلصا له الدین.

الاللہ الدین الخالص. (سورۃ زمر آیت ۲)

”اے رسول! بے شک ہم نے کتاب کو حق کے ساتھ آپ پر نازل کیا، تم عبادت کو اس کے لئے کھرا کر کے خدا کی بندگی کیا کرو، آگاہ رہو کہ عبادت تو خالص اللہ کے لئے ہے۔“

اخلاص تالیف کی قدر و قیمت

محقق خاتون آبادی اپنی کتاب ”حدائق المقربین“ میں لکھتے ہیں کہ ایک مرتبہ چند بزرگ علمائے شیعہ جن میں حمدانی قزوینی، عبدالجبار بن عبد اللہ مقرئ اور حسن بن بابویہ مشہور بہ حکما بغداد میں جمع ہوئے اور شیخ طوسی کی کتاب نہایت کی ترتیب ابواب و فصول کے متعلق بحث کی اور سب نے اتفاق رائے سے کہا کہ اس کتاب کی ترتیب غلط ہے۔

پھر تمام بزرگ علماء امیر المؤمنین علیہ السلام کی زیارت سے مشرف

ہونے کے لئے نجف اشرف روانہ ہوئے، یہ اس دور کی بات ہے جب شیخ طوسی زندہ تھے۔

ان تمام بزرگوں نے تین دن روزے رکھے اور تیسری رات غسل کر کے حرم امیر المؤمنین علیہ السلام میں داخل ہوئے اور امیر المؤمنین علیہ السلام سے درخواست کی کہ وہ کتاب نہایہ کے متعلق ان کی راہ نمائی فرمائیں۔

اس رات تینوں بزرگوں کو علیحدہ علیحدہ خواب میں امیر المؤمنین علیہ السلام کی زیارت نصیب ہوئی اور آپ نے فرمایا: ”فقہ اہلبیت علیہم السلام کی ایسی کتاب جو با اعتماد ہو اور جو رجوع کے لائق ہو، وہ وہی کتاب نہایہ ہے جس سے تمہیں اختلاف ہے اور اس سے بہتر کتاب ابھی تک تالیف نہیں ہوئی اور اس کتاب کی قدر و قیمت کی بنیادی وجہ یہ ہے کہ کتاب کے مصنف نے رضائے الہی کے جذبے سے اسے اخلاص کے ساتھ تصنیف کیا ہے، کتاب کے موضوعات کے متعلق کسی قسم کا شک نہ کرو اور اس کے مطابق فتویٰ دو، یہ کتاب جس ترتیب و تفصیل سے لکھی گئی ہے وہ تمہیں دوسری کتابوں سے بے نیاز کرنے والی ہے۔“

جیسے ہی علماء نے یہ خواب دیکھا تو ایک دوسرے سے کہا کہ ہم نے شیخ کی کتاب نہایہ کے متعلق خواب دیکھا ہے، پھر علماء نے کہا کہ ہمیں علیحدہ بیٹھ کر اپنا خواب لکھنا چاہئے، پھر ہم تینوں تحریریں دیکھ کر کوئی فیصلہ کر سکیں گے۔

تینوں بزرگوں نے علیحدہ علیحدہ بیٹھ کر اپنا خواب تحریر کیا، جب تینوں تحریروں کو جمع کیا گیا تو سب تحریریں ایک جیسی تھیں، ان میں رائی برابر

اختلاف نہیں تھا۔

اس کے بعد تینوں مذکورہ علماء شیخ طوسی کو مبارک باد دینے کے لئے گئے تو جیسے ہی شیخ کی نظر ان پر پڑی تو ان کے کہنے سے پہلے ہی انہوں نے کہا: ”میں نے جو کچھ نہایہ کے متعلق کہا تھا تم نے اس پر اعتماد نہیں کیا یہاں تک کہ امیر المؤمنین علیہ السلام نے تمہیں اس کے متعلق بتایا۔“

یہی وجہ ہے کہ شیخ طوسی کی وفات کے بعد علمائے شیعہ مدت مدید تک نہایہ کے مطابق فتویٰ دیتے رہے۔

بعض علماء کا قول ہے کہ شیخ طوسی کے بعد اسی سال تک ملت شیعہ میں کوئی مجتہد پیدا نہیں ہوا۔ اس عرصے میں علمائے شیعہ نہایہ پر ہی عمل کرتے رہے۔ (۱)

علی سے اخلاص عمل سیکھو

عمر و بن عبدود عرب کا جری اور مشہور پہلوان تھا۔ وہ اکیلا ایک ہزار افراد سے جنگ کرتا تھا۔ جنگ خندق میں یہ پہلوان بھی مشرکین کے لشکر میں شامل تھا۔ جب ابوسفیان ہزاروں کا لشکر لے کر مدینہ کو تاراج کرنے آیا تو یہ دیکھ کر متحیر ہو گیا کہ پورے مدینے کے ارد گرد خندق کھدی ہوئی تھی۔ اس نے کہا: ”عرب اس طرح کی لڑائی کبھی نہیں لڑتے تھے، یہ انداز ایران کا ہے معلوم ہوتا ہے کہ کسی ایرانی نے محمدؐ کو ایسا کرنے کا مشورہ دیا ہے۔“

لشکر کفار نے خندق کے گرد خیمے نصب کر دیئے، عمرو بن عبدود

خندق کا جائزہ لینے لگا۔

ایک مقام سے اسے خندق کچھ تنگ نظر آئی تو اس نے گھوڑے کو جولان دی اور خندق کے پار گیا اور اس خیمے کے سامنے آکر کھڑا ہو گیا جہاں محمد مصطفیٰ صلی اللہ علیہ وآلہ وسلم اپنے صحابہ کے ساتھ تشریف فرما تھے۔

اس نے آتے ہی مبارز طلبی کی لیکن اس کے رعب کی وجہ سے کوئی بھی اس کے سامنے جانے کے لئے آمادہ نہ ہوا۔

آخر کار حضرت علیؑ نے کھڑے ہو کر کہا: ”یا رسول اللہ! اس کے مقابلے میں میں جاؤں گا۔“

رسول خدا صلی اللہ علیہ وآلہ وسلم نے فرمایا: ”یہ عمرو بن عبدود ہے۔“

حضرت علیؑ نے کہا: ”مولا! یہ عمرو بن عبدود ہے تو میں بھی علیؑ بن ابی طالب ہوں۔“

بہر نوع حضرت علیؑ رسول خدا کی دعائیں لے کر عمرو بن عبدود کے مقابلے میں چلے تو رسول خدا نے فرمایا: ”بوز الاسلام کله الی الکفر کله۔“

(سارے کا سارا اسلام سارے کے سارے کفر کی طرف جارہا ہے۔)

حضرت علیؑ نے جاتے ہی اس سے کہا: ”میں نے سنا ہے کہ تو کہتا ہے کہ جو شخص میرے سامنے تین چیزیں رکھے گا تو میں ایک بات ضرور قبول کروں گا۔“

عمرو بن عبدود نے کہا: ”ہاں! یہ درست ہے۔“

حضرت علیؑ نے فرمایا: ”میری پہلی بات یہ ہے کہ اسلام قبول کر لے

اور لدی نجات حاصل کر لے۔“

عمرو نے کہا: ”یہ ناممکن ہے۔“

تو حضرت علیؑ نے فرمایا: ”پھر میدان چھوڑ کر واپس چلا جا۔“

عمرو نے کہا: ”یہ بھی ناممکن ہے اگر آج میں میدان چھوڑ کر واپس چلا گیا تو عرب کی عورتیں مجھے طعنے دیں گی۔“

حضرت علیؑ نے فرمایا: ”تو سوار ہے اور میں پیادہ ہوں، گھوڑے سے اتر آ اور مجھ سے جنگ کر۔“

عمرو نے کہا: ”یہ بات مبنی بر انصاف ہے“ گھوڑے سے اتر اور حضرت علیؑ علیہ السلام پر وار کیا، حضرت علیؑ نے اس کے تمام وار رد کئے۔

پھر حضرت علیؑ نے اس پر حملہ کیا، عمرو بن عبدود پشت کے بل گرا۔ حضرت علیؑ اس کے سینے پر سوار ہوئے، تمام صحابہ یہ منظر دیکھ رہے تھے، پھر اچانک لوگوں نے یہ منظر بھی دیکھا کہ علیؑ اس کے سینے سے اتر گئے اور ٹہلنے لگے۔

صحابہ کرامؓ نے عرض کی: ”یا رسول اللہ! علیؑ سے کہیں اسے جلدی قتل کرے۔“

حضور اکرمؐ نے فرمایا: ”اسے کچھ کہنے کی ضرورت نہیں ہے، علیؑ اپنے کام کو بخوبی جانتا ہے۔“ کچھ دیر بعد حضرت علیؑ نے اسے دوبارہ پچھاڑا اور قتل کر دیا۔

رسول خداؐ نے ارشاد فرمایا: ”ضربة علی يوم الخندق افضل من عبادة الثقلين (خندق کے روز علی کا وار جن وانس کی عبادت سے افضل ہے۔)

جب حضرت علیؑ عمر و بن عبدود کا سر لے کر رسالت مآب صلی اللہ علیہ وآلہ وسلم کی خدمت میں آئے تو آپؐ نے علیؑ سے پوچھا: ”یا علی! تم نے دشمن کو زیر کر کے کیوں چھوڑ دیا تھا؟“

حضرت علیؑ نے عرض کی: ”مولا! جب میں نے اسے زیر کیا تو اس نے میرے ساتھ بے ادبی کی، اس نے میرے چہرے پر تھوکا تھا جس کی وجہ سے مجھے غصہ آگیا میں نے دل میں سوچا اگر اس حالت میں اسے میں نے قتل کیا تو رضائے الہی میں میرا غصہ بھی شامل ہوگا اور مجھے یہ اندیشہ ہوا کہ کل قیامت کے دن اگر اللہ تعالیٰ نے کہہ دیا کہ تو نے فلاں کافر کو جب قتل کیا تھا تو اس میں تمہارا اپنا غصہ بھی شامل تھا۔ اسی لئے میں نے اسے چھوڑ دیا، جب میرا غصہ ٹھنڈا ہو گیا تو میں نے اسے پھر زیر کیا اور قتل کیا۔“

عارف رومی نے اس واقعے کو یوں قلم بند کیا ہے:

از علیؑ آموز اخلاص عمل
شیر حق را دان منزہ از دغل
در غزایر پهلوانی دست یافت
زود شمشیری برآورد و شتافت
اوخیو انداخت بر روی علیؑ
افتخار هر نبی و هر ولی
در زمان انداخت شمشیر آن علیؑ
کرد او اندر غزایش کاهلی
گفت بر من تیغ تیز افراشتی
از چه افکندی مرا بگزاشتی

گفت امیر المؤمنین با آن جوان
کہ بہنگام نبرد ای پهلوان
چون خیو انداختی بر روی من
نفس جنیید و تبہ شد خوی من
نیم بہر حق شد و نیمی ہوا
شرك اندر کار حق نبود روا

(۱)

عمل خالص کی تاثیر

ایک عابد نے دیکھا کہ بنی اسرائیل کے چند افراد ایک درخت کی پوجا کرتے ہیں۔ اسے یہ دیکھ کر بے حد دکھ ہوا۔ اس نے گھر سے کلہاڑا اٹھایا اور درخت کاٹنے کے لئے چل پڑا۔

ابھی وہ راستے ہی میں تھا کہ شیطان انسانی صورت میں اس کے سامنے نمودار ہوا اور اس سے کہا: ”بندہ خدا تو یہ فضول کام کیوں کرنا چاہتا ہے اس کام سے تجھے کیا فائدہ حاصل ہوگا؟ خواہ مخواہ تو نے اپنی عبادت کو چھوڑا اور بے فائدہ کام کے لئے چل پڑا، تو نے اپنا وقت ضائع کیا ہے اس وقت میں تو اچھا خاصا ذکر الہی کر سکتا تھا۔“

عابد کو اس کی باتوں پر غصہ آیا آخر کار دونوں گتھم گتھا ہو گئے۔ چند ثانیوں میں شیطان مغلوب ہو گیا اور عابد اس کے سینے پر بیٹھ گیا۔

۱۔ انوار نعمانیہ، عین الہیاء، مشنوی مولوی۔

شیطان نے جب اپنے آپ کو مغلوب پایا تو اس نے عابد سے کہا: ”ہم تم آپس میں مصالحت کر سکتے ہیں، تم اس درخت کو ہاتھ نہ لگاؤ میں وعدہ کرتا ہوں کہ روزانہ دو دینار تمہیں دوں گا اور وہ دینار روزانہ تمہارے سرہانے کے نیچے موجود ہوں گے، ان دیناروں سے تم اپنی حاجات پوری کرنا اور غریب لوگوں کی مدد بھی کرنا۔“

عابد راضی ہو گیا اور درخت کاٹے بغیر واپس آ گیا۔ دو دن تک عابد کے سرہانے تلے دینار پائے گئے لیکن تیسرے دن اسے سرہانے کی نیچے کچھ بھی نظر نہ آیا، اب کی بار عابد کو پھر غصہ آیا اور کلباڑا اٹھا کر درخت کاٹنے کے لئے چل پڑا۔ راستے میں پھر شیطان انسانی صورت میں اسے کھڑا نظر آیا۔

شیطان نے ڈانٹ کر کہا: ”کہاں جا رہا ہے؟“

عابد نے کہا: ”درخت کاٹنے جا رہا ہوں۔“

شیطان نے کہا: ”میں تجھے ایسا ہرگز نہیں کرنے دوں گا۔“

بالآخر وہ دونوں ایک بار پھر گتھم گتھا ہو گئے اور دونوں میں لپاڑگی ہونے لگی۔ چند ثانیوں میں شیطان نے عابد کو مغلوب کر لیا اور اس کے سینے پر چڑھ گیا اور کہا: ”اگر تو نے درخت کاٹنے کا دوبارہ نام لیا تو میں تجھے قتل کر دوں گا۔“

عابد نے کہا: ”میں وعدہ کرتا ہوں کہ درخت کو ہاتھ تک نہیں لگاؤں گا، بس تم مجھے چھوڑ دو اور یہ بھی بتاؤ کہ پہلی مرتبہ تو مغلوب ہو گیا تھا اور اس مرتبہ تو مجھ پر کیسے غالب آیا؟“

شیطان نے کہا: ”پچھلی مرتبہ تو رضائے الہی کی غرض سے درخت کاٹنے جا رہا تھا، اسی لئے میں ہار گیا کیونکہ ہم ان پر کبھی غلبہ نہیں پاسکتے جو اللہ

کے لئے خالص عمل کرتے ہیں۔ اور اس مرتبہ تو محبتِ توحید کے جذبے سے نہیں آیا تھا، تجھے رقم کے نہ ملنے کا افسوس تھا، اسی وجہ سے تو نے کلباڑا اٹھایا تھا اسی لئے اس مرتبہ تو مغلوب ہو گیا اور میں غالب ہو گیا۔“ (۱)

عمل خالص کا نتیجہ

جاہر جعفی نے یہ داستان حضرت رسول خدا صلی اللہ علیہ وآلہ وسلم سے نقل کی ہے کہ آنحضرت صلی اللہ علیہ وآلہ وسلم نے فرمایا کہ بہت عرصہ قبل تین دوستوں نے ایک ساتھ سفر کیا اور راستہ چلتے ہوئے بارش آگئی، بارش سے بچنے کے لئے وہ ایک غار میں جا گئے۔

آندھی چلتی رہی، بارش اور اولے برستے رہے اور تینوں سسے ہوئے اس منظر کو دیکھتے رہے وہ دعائیں مانگ رہے تھے کہ الہی! اس طوفان سے نجات دلا۔ اتنے میں پہاڑ کی چوٹی سے ایک بڑا سا پتھر گر اور غار کا منہ بند ہو گیا، اب تو وہ سخت گھبرائے، پتھر ہٹانے کے لئے تینوں نے مل کر زور لگایا مگر وہ پتھر اتنا بھاری تھا کہ اپنی جگہ سے ذرا نہ سرکا۔

غار سے باہر نکلنے کا اور کوئی راستہ نہ تھا، تینوں مسافر مایوس ہو کر بیٹھ گئے اور موت کا انتظار کرنے لگے۔

ان میں سے ایک نے کہا: ”دوستو! آؤ اپنے اپنے اچھے کاموں کو یاد کر کے خدا سے دعا مانگیں، شاید اللہ تعالیٰ ہمیں اس مصیبت سے چالے۔“

ایک مسافر نے کہا: ”اے اللہ! تو جانتا ہے کہ میں اپنے بچوں کو حلال

اجر بقدر خلوص

ایک شخص کا بیان ہے کہ میں جہاد کی غرض سے گھر سے روانہ ہوا اور راستہ میں ایک شخص کو میں نے توہرے فروخت کرتے ہوئے دیکھا۔ دل میں سوچا کہ ایک توہرہ خرید کر لینا چاہئے، اس سے چند دن استفادہ بھی کروں گا اور جب فلاں مقام پر پہنچوں گا تو یہ توہرہ فروخت کر دوں گا جس سے مجھے کچھ منافع بھی حاصل ہوگا۔

یہ سوچ کر میں نے توہرہ خرید لیا۔ رات ہوئی، میں سو گیا تو خواب میں دو فرشتوں کو آسمان سے اترتے ہوئے دیکھا۔ ان میں سے ایک فرشتے نے دوسرے سے کہا: ”مجاہدین کے نام لکھو۔“

اس نے نام لکھنے شروع کئے، ایک فرشتے نے دوسرے فرشتے سے کہا: ”اس کے متعلق لکھو کہ یہ تجارت کے لئے آیا تھا اور میرے علاوہ ایک اور شخص کے لئے کہا کہ اس کے متعلق لکھو کہ وہ خود نمائی اور ریا کے تحت شریک ہوا تھا۔“

میں نے رورور فرشتوں سے کہا: ”میرے پاس سرمایہ نہیں ہے میں تجارت کے لئے نہیں خالص جہاد کے لئے گھر سے نکلا ہوں۔“

فرشتے نے کہا: ”تو کیا تو نے حصول منفعت کی غرض سے توہرہ نہیں خریدا؟“

میں نے کہا: ”خدا گواہ ہے میں تاجر نہیں ہوں میں جہاد کے لئے گھر سے چلا تھا، تجارت کے لئے نہیں چلا تھا۔“ اور اس کے ساتھ میں نے زارو قطار رونا شروع کیا۔

روزی کھلانے کے لئے دن رات محنت کرتا ہوں، میں نے حرام کا لقمہ نہ کبھی خود کھایا اور نہ کبھی بچوں کو کھلایا ہے۔ خدایا! اگر میرا یہ کام تجھے پسند ہے تو اس پتھر کو ہٹا کر ہمیں موت کے منہ سے نکال۔“

پتھر ذرا سا سر کا اور باہر سے روشنی کی ایک ہلکی سی لکیر آنے لگی۔

دوسرا مسافر بولا: ”اے خدا! تو جانتا ہے کہ میں نے ہمیشہ غریبوں اور محتاجوں کی مدد کی ہے اور کسی سائل کو اپنے دروازے سے کبھی خالی ہاتھ نہیں پھیرا، اگر میرا یہ کام تجھے پسند ہے تو ہمیں ہلاکت سے نجات بخش۔“

پتھر اور ذرا سرک گیا مگر ابھی اتنی جگہ خالی نہ ہوئی تھی کہ اس میں سے آدمی باہر نکل سکے۔

تیسرے مسافر نے کہا: ”اللہی! تو جانتا ہے کہ میں سارا دن اپنی بحریاں چراتا ہوں، شام کو گھر آتا ہوں اور بحریوں کا دودھ دوہتا ہوں اور وہ دودھ سب سے پہلے اپنے بوڑھے ماں باپ کو پلاتا ہوں، اس کے بعد اپنی بیوی بچوں کو دیتا ہوں، میرے ماں باپ مجھ سے خوش ہیں۔ اگر میرا یہ کام تجھے پسند ہے تو ہمیں اس مصیبت سے بچالے۔“

جوں ہی دعا ختم ہوئی پتھر لڑھکا اور نیچے جاگرا اور غار کا منہ کھل گیا، اس وقت تک آندھی اور بارش کا طوفان ختم ہو چکا تھا۔ تینوں مسافروں نے خدا کا شکر ادا کیا اور غار سے باہر نکل کر اپنے راستے پر چل دیئے۔

پھر رسول خداؐ نے فرمایا: ”من صدق اللہ نجی۔ جو صدق و راستی کے در سے خدا کے پاس آیا اس نے نجات پائی۔ (۱)“

یہ سن کر اس فرشتے نے دوسرے سے کہا: ”اچھا تم یہ لکھو کہ یہ گھر سے جہاد کی نیت سے نکلا تھا، البتہ راستے میں اس نے توبرہ کو تجارت کی غرض سے خرید اس کے متعلق جو اللہ مناسب سمجھے خود ہی فیصلہ کرے گا۔“ (۱)

اخلاص کی تاثیر ہمیشہ قائم رہتی ہے

محدث قمی نے سفینہ کی جلد اول میں شیخ شرف الدین بن مونس کی کتاب مختصر الاحیاء سے نقل کیا ہے کہ:

جب آدم علیہ السلام زمین پر تشریف لائے تو زمین پر رہنے والے مختلف حیوانات ان کی زیارت اور سلام کے لئے حاضر ہوئے۔ آپ نے آنے والے جانوروں کو ان کی حیثیت کے مطابق دعا فرمائی۔

ہرنوں کا ایک دستہ آدم علیہ السلام کے سلام کے لئے ان کے پاس آیا، حضرت آدم نے ان کی پشت پر شفقت سے ہاتھ پھیرا اور ان کے حق میں دعا فرمائی، جس کے نتیجے میں اللہ نے انہیں نافہ مشک عطا فرمایا۔

جب یہ ہرن مشک کے امین بن کر اپنی قوم میں گئے تو دوسرے ہرنوں نے کہا: ”آج ہمیں تم سے عجیب سی خوشبو محسوس ہو رہی ہے اور آج سے قبل یہ خوشبو تم میں نہیں ہوتی تھی، یہ خوشبو کہاں سے لائے ہو؟“

ہرنوں نے کہا: ”ہم صفی اللہ کی زیارت اور سلام کے لئے گئے تھے انہوں نے ہماری پشت پر دست شفقت پھیرا اور ہمارے حق میں دعا فرمائی اللہ تعالیٰ نے ہمیں نافہ مشک کا حامل بنا دیا۔“

جب دوسرے ہرنوں نے سنا تو انہوں نے کہا: ”تو ہم بھی آدم کے پاس نافہ مشک حاصل کرنے جاتے ہیں۔“

یہ کہہ کر وہ حضرت آدم علیہ السلام کے پاس آئے اور ان کو سلام کیا۔ حضرت آدم علیہ السلام نے ان کی پشت پر شفقت کا ہاتھ پھیرا اور ان کے لئے دعا فرمائی۔ مگر ان میں وہ خوشبو پیدا نہ ہوئی۔

انہوں نے واپس آکر ہرنوں کی پہلی ٹولی سے کہا: ”ہم نے بھی آدم علیہ السلام کو سلام کیا، انہوں نے ہماری پشت پر دست شفقت پھیرا اور دعا بھی فرمائی، مگر ہمارے اندر وہ خوشبو پیدا نہیں ہوئی جو تمہارے اندر پیدا ہوئی ہے۔“

تو دوسرے ہرنوں نے جواب دیا: ”ہماری اور تمہاری نیت میں فرق تھا، ہماری نیت سلام کی تھی لہذا اللہ نے ہمیں خوشبو سے نوازا اور تمہاری نیت خوشبو کی تھی اسی لئے تم محروم رہے۔“

حضرت بہلول اور زبیدہ خاتون

ایک دن حضرت بہلول بچوں کی طرح تنگوں کے مکان بنا رہے تھے کہ ہارون الرشید کی بیوی زبیدہ کا وہاں سے گزر ہوا تو پوچھا: ”بھائی! آپ کیا کر رہے ہیں؟“

بہلول نے کہا: ”جنت کے مکان بنا کر فروخت کر رہا ہوں۔“

زبیدہ نے کہا: ”پھر ایک مکان مجھے بھی عنایت کریں۔“

بہلول نے تنگوں کا بنا ہوا ایک مکان زبیدہ کو دے دیا۔

زبیدہ نے اس کے بدلے میں اپنے گلے کا ہار اتار کر بہلول کے حوالے کیا اور تنکوں کا ننھا سا گھر وندا اٹھا کر اپنے گھر میں لے آئی۔
ہارون الرشید گھر میں آیا تو تنکوں کا گھر وندا دیکھ کر بیوی سے کہا: ”یہ کیا ہے؟“

زبیدہ نے کہا: ”یہ جنت کا گھر ہے جسے میں نے ہار کے بدلے میں بہلول سے خریدا ہے۔“

ہارون ہنسنے لگا اور کہا: ”آج دیوانے نے تجھے بے وقوف بنایا ہے۔“
رات ہوئی، ہارون سویا تو اس نے خواب میں دیکھا کہ قیامت قائم ہے اور اسے بہت سخت پیاس لگی ہوئی ہے، پانی کی تلاش میں وہ ادھر ادھر مارا مارا پھرنے لگا۔

اسی اثناء میں اسے ایک عظیم الشان محل نظر آیا وہ اس محل کی طرف چل پڑا، جب وہ محل کے قریب آیا تو اس پر ”قصر زبیدہ“ کے الفاظ تحریر تھے۔ خوش ہو کر اندر جانے لگا تو دربانوں نے اسے روک لیا، اسی اثناء میں اس کی آنکھ کھل گئی۔

دوسرے دن ہارون بہلول کے پاس گیا وہ تنکوں کے گھر وندے بنا کر کھیل رہے تھے۔

ہارون نے کہا: ”بہلول یہ کیا ہے؟“

بہلول نے کہا: ”یہ جنت کے گھر بنا کر بیچ رہا ہوں۔“

ہارون نے کہا: ”پھر ایک گھر مجھے بھی عطا کرو۔“

بہلول نے کہا: ”اس کی قیمت پوری حکومت ہے۔“

ہارون نے کہا: ”تم نے میری بیوی کو ایک ہار کے بدلے میں جنت کا محل دیا تھا اور مجھ سے اتنی بڑی قیمت مانگ رہے ہو؟“
بہلول نے کہا: ”اس نے مجھ سے ان دیکھا سودا کیا تھا اور تم دیکھنے کے بعد سودا کر رہے ہو۔“ (۱)

بہلول اور ہارون الرشید

ہارون الرشید نے بغداد میں ایک نہایت ہی خوبصورت مسجد تعمیر کرائی، کئی سال تک مسجد تعمیر ہوتی رہے، برس برس کی محنت کے بعد مسجد پایہ تکمیل کو پہنچی۔

ایک دن ہارون اس مسجد میں نماز پڑھ کر نکل رہا تھا کہ دروازے پر بہلول نظر آئے۔

ہارون نے بہلول سے کہا: ”بہلول! تم نے مسجد دیکھی، کیسی خوبصورت اور لاجواب مسجد ہے۔“

بہلول نے کہا: ”مسجد بہت خوبصورت ہے، آپ مہربانی کر کے اس کے صدر دروازے پر میرا نام کندہ کرادیں۔“

ہارون نے ناراض ہو کر کہا: ”بھلا یہ بھی کوئی تک ہے کہ کروڑوں دینار میں خرچ کروں اور دروازے پر تیرا نام لکھا ہوا ہو؟“

بہلول نے ہنس کر کہا: ”اسی سے معلوم ہوتا ہے کہ تو نے یہ مسجد خدا کے لئے نہیں بلکہ نمود و نمائش کے لئے تعمیر کرائی ہے، اگر تو نے یہ مسجد

اللہ کے لئے بنائی ہوتی تو تیرے ذہن میں یہ بات کبھی نہ آتی۔“
بہلول کی یہ بات سن کر ہارون سخت شرمندہ ہوا۔ (۱)

علامہ مجلسیؒ کو نجات کیسے ملی؟

کتاب دارالسلام میں خزانہ زرقی سے یہ روایت نقل کی گئی کہ ایک عالم غالباً امیر محمد صالح خاتون آبادی علامہ مجلسیؒ کے داماد بیان کرتے ہیں کہ علامہ مجلسی کی وفات کو ایک سال گزرا تو ایک رات عالم خواب میں علامہ مرحوم کی زیارت نصیب ہوئی۔
میں نے ان سے شکوہ کیا کہ آپ کو جلد زیارت کرانی چاہئے تھی آپ نے اس قدر دیر کیوں کر دی؟

انہوں نے فرمایا: ”اب تک حساب میں مصروف تھا۔ اب حساب سے نجات ملی تو میں تمہارے پاس آ گیا۔“

میں نے پوچھا: ”اللہ نے آپ کا حساب کس طرح سے کیا؟“

علامہ مرحوم نے فرمایا: ”جب میری روح وہاں پہنچی تو ندائے قدرت

آئی کہ مجلسی! ہمارے پاس کیالے کر آئے ہو؟“

میں نے عرض کی: ”پروردگار! میں نے پوری زندگی تالیف و تصنیف

قرآن و حدیث کی شرح لکھتے گزاری ہے۔“

خدوٰند عالم نے فرمایا: ”سچ ہے تو نے بہت سی کتابیں تحریر کی ہیں

لیکن تم کتابوں کا انتساب سلاطین کے نام سے کرتے تھے اور جب لوگ تمہاری

۱۔ آل محمد کا دیوانہ بہلول دانہ۔

کتابوں کی تعریف کرتے تو تم خوش ہوتے تھے، تمہاری کتابوں کی اجرت تمہیں زندگی میں ہی مل گئی تھی۔“

میں نے پھر عرض کی: ”پروردگار! میں نے زندگی کا طویل حصہ امامت جمعہ میں صرف کیا ہے۔“

خدوٰند عالم نے فرمایا: ”سچ ہے تو جمعے کی امامت کیا کرتا تھا لیکن جب مقتدی زیادہ ہوتے تو خوش ہوتا تھا اور جب مقتدی کم ہوتے تھے تو تو اداس ہوتا تھا، ایسے عمل ہماری بارگاہ کے شایان شان نہیں ہیں۔“

پھر میں نے ایک ایک کر کے اپنی نیکیاں گنوائیں، مگر اللہ تعالیٰ نے میری کسی نیکی کو بھی قبول نہ کیا۔

آخر کار میں مایوس ہو گیا تو اس اثناء میں یہ آواز مجھے سنائی دی: ”مجلسی! ہماری بارگاہ میں تمہارا ایک عمل اخلاص پر مبنی ہے اور تمہارا وہ عمل ہماری بارگاہ میں مقبول ہے اور تمہارا وہ عمل یہ ہے کہ ایک دن تم بازار سے گزر رہے تھے اور تمہارے ہاتھ میں ناشپاتی تھی، ایک چھوٹا بچہ اپنی ماں کے ساتھ گزر رہا تھا، اس نے تمہارے ہاتھ میں ناشپاتی دیکھ کر ماں سے ناشپاتی کی ضد کی۔ بچے کی ماں نے کہا کہ بیٹا صبر کرو میرے پاس رقم نہیں ہے۔

یہ سن کر تمہارا دل پیسجا تھا اور تم نے بچے کو ناشپاتی دے دی تھی۔ ہم نے تمہارا وہ عمل قبول کیا اور اسی وجہ سے ہم نے تمہاری مغفرت

فرمائی ہے۔“ (۱)

۱۔ منتخب التواریخ ص ۱۷۷۔

چند روایات

عن ابی الحسن الرضا ان امیر المؤمنین صلوات اللہ علیہ کان یقول طویبی لمن اخلص للہ العبادۃ و الدعاء ولم یسغل قلبہ بما تری عیناہ ولم ینس ذکر اللہ بما تسمع اذناہ ولم یحزن صدرہ بما اعطی غیرہ.

”اصول کافی ج ۱ ص ۱۵“

امام علی رضا علیہ السلام نے اپنے آبائے طاہرین کی سند سے روایت کی ہے کہ حضرت امیر المؤمنین علیہ السلام فرمایا کرتے تھے: ”خوشحال اس کا جو اللہ کے لئے عبادت اور دعا اخلاص کے ساتھ جلائے اور جو کچھ اس کی آنکھیں دیکھیں اس کی وجہ سے اس کا دل حق سے منحرف نہ ہو اور جو کچھ اس کے کان سنیں اس کی وجہ سے اللہ کی یاد کو نہ بھلائے اور اپنے غیر کو ملنے والی نعمت دیکھ کر اس کے سینے میں کسی قسم کا دکھ پیدا نہ ہو۔“

عن ابی عبد اللہ فی قول اللہ عزوجل: ”لیلوکم ایکم احسن عملاً.“ قال لیس یعنی اکثر عملاً ولكن اصوبکم عملاً و انما الاصابة خشية اللہ و النية الصادقة و الحسنه ثم قال الا بقاء علی العمل حتی یخلص اشد من العمل و العمل الخالص: الذی لا ترید ان یحمدک علیہ احد الا اللہ عزوجل و النية افضل من العمل والا وان النية هی العمل ثم تلا قوله عزوجل: ”قل کل یعمل علی شاکلته.“ یعنی علی نیتہ.

”اصول کافی ج ۲ ص ۱۶“

امام جعفر صادق علیہ السلام نے قرآنی آیت ”هو الذی خلق الموت و الحیاة لیلوکم ایکم احسن عملاً“ (سورۃ ملک آیت ۲) (وہی خدا تو ہے جس نے

موت و حیات کو پیدا کیا تاکہ تمہیں آزمائے کہ تم میں سے بہتر عمل کس کا ہے۔) کے متعلق ارشاد فرمایا کہ اللہ نے کثرت عمل کا مطالبہ نہیں کیا اس کی بجائے حسن عمل کا مطالبہ کیا ہے اور حسن عمل خوف خدا اور سچی نیت اور نیکی سے عبارت ہے۔“

پھر آپ نے فرمایا: ”کسی عمل پر مداومت کرنا یہاں تک کہ وہ خالص ہو جائے، عمل سے زیادہ مشکل ہے اور عمل خالص کی تعریف یہ ہے کہ جس پر اللہ کے علاوہ کسی کے تعریف و ثناء کی امید نہ رکھی جائے اور نیت، عمل سے افضل ہے بلکہ نیت ہی عین عمل ہے۔“

پھر آپ نے بطور استشہاد یہ آیت پڑھی ”قل کل یعمل علی شاکلته“ (سورۃ بنی اسرائیل آیت ۸۴) (کہہ دو کہ ہر شخص اپنی نیت کے مطابق عمل کرتا ہے۔) اس آیت میں لفظ ”شاکلته“ سے مراد نیت ہے۔“

عن ابی جعفر قال ما اخلص العبد الايمان باللہ عزوجل اربعین یوما اوقال ما اجمل عبد ذکر اللہ اربعین یوما الا زهدہ اللہ عزوجل فی الدنیا و بصرہ دائها و دوائها فاثبت الحکمة فی قلبہ و انطق بها لسانہ ثم قال ان الذین اتخذوا العجل سینا لهم غضب من ربهم و ذلة فی الحیاة الدنیا و كذلك نجزی المفتربین فلا تری صاحب بدعة الاذلیلا و مفترباً علی اللہ و علی رسولہ و علی اهل بیتہ صلوات اللہ علیہم الاذلیلا.

”اصول کافی ج ۲ ص ۱۶“

امام محمد باقر علیہ السلام نے فرمایا: ”جو شخص پورے چالیس روز اللہ پر ایمان خالص رکھے، یا آپ کے الفاظ یہ تھے: جو شخص چالیس روز تک اچھے طریقے

سے خدا کا ذکر کرے تو اللہ تعالیٰ اسے دنیا سے بے اعتنائی کا جذبہ عطا کر دیتا ہے اور اسے دنیا کے درد اور اس کے دوا کے متعلق آگاہی عطا کرتا ہے اور اس کے دل میں حکمت کو جگہ دیتا ہے اور اس کی زبان پر حکمت جاری کرتا ہے۔“

پھر آپ نے یہ آیت پڑھی: ”ان الذين اتخذوا العجل الخ (سورة اعراف آیت ۱۵۲) بے شک جن لوگوں نے گوسالہ کو معبود بنایا تو ان کے رب کی طرف سے ان پر غضب نازل ہوگا اور دنیاوی زندگی میں انہیں ذلت نصیب ہوگی اور ہم افتراء کرنے والوں کو اسی طرح سے بدلہ دیتے ہیں۔“

آپؐ نے فرمایا: ”یہی وجہ ہے کہ تم بدعتی کو ہمیشہ ذلیل اور افترا پرداز دیکھو گے اور اللہ، رسول اور اہلبیت پر جو افترا پردازی کرے وہ ذلیل ہوتا ہے۔“

عن سفیان بن عیینہ قال سألت ابا عبد اللہ عن قول اللہ عزوجل ”الا من اتى اللہ بقلب سليم“ قال القلب السليم الذی یلقى ربه و ليس فيه احد سورة قال و كل قلب فيه شرك اوشك فهو ساقط وانما اراد بالزهد فى الدنيا لتفرغ قلوبهم للآخرة.

”اصول کافی ج ۲ ص ۱۶“

سفیان بن عیینہ کہتے ہیں کہ میں نے امام جعفر صادق علیہ السلام سے اللہ تعالیٰ کے اس فرمان ”الا من اتى اللہ بقلب سليم“ (سورة شعراء آیت ۸۹) وائے اس کے جو اللہ کے حضور ”قلب سليم“ لے کر پیش ہو۔ کے متعلق دریافت کیا تو آپؐ نے فرمایا: ”قلب سليم وہ صاف ستھرا دل ہے جو اللہ کے سامنے پیش ہو تو اس میں اللہ کے علاوہ اور کچھ نہ ہو اور ہر وہ دل جس میں شرک یا شک ہو وہ قابل قبول نہیں ہوگا۔ اللہ تعالیٰ نے دنیا میں زہد کا اسی لئے حکم دیا تاکہ انسان کا

دل دنیاوی آلائشوں سے پاک صاف ہو اور آخرت کے لائق ہو جائے۔“

عن اسماعيل بن يسار قال سمعت ابا عبد اللہ يقول ان ربكم لرحيم يشكر القليل، ان العبد ليصلى ركعتين يريد بهما وجه اللہ فيدخله اللہ بهما الجنة وانه ليتصدق بالدرهم يريد به وجه اللہ فيدخله اللہ به الجنة. عن ابى عبد اللہ قال من اراد اللہ بالقليل من عمله اظهر اللہ له اكثر مما اراده به ومن اراد الناس بالكثير من عمله فى تعب من بدنه وسهر من ليله ابى اللہ الا ان يقلله فى عين من سمعه.

”حاشی برقی ج ۱ ص ۲۵۳، ۲۵۵“

اسماعیل بن یسار کہتے ہیں کہ میں نے امام جعفر صادق علیہ السلام سے سنا ہے کہ وہ فرمایا کرتے تھے: ”تمہارا رب بڑا ہی قادر دان ہے۔ ایک شخص دو رکعت نماز خالص خدا کی رضا کے لئے پڑھتا ہے تو اللہ ان دو رکعت کی وجہ سے اسے جنت میں داخل کر دیتا ہے اور ایک شخص رضائے خداوندی کے لئے ایک درہم بطور صدقہ دیتا ہے تو اللہ اسے اس کے بدلے میں جنت عطا کرتا ہے۔“

امام جعفر صادق علیہ السلام نے فرمایا: ”جو شخص تھوڑے عمل کے ذریعے سے خدا کی رضا کو طلب کرے تو اللہ تعالیٰ اس تھوڑے سے عمل کو بھی بڑا عمل کر کے دکھائے گا اور جو لوگوں کے دکھانے کے لئے اپنے جسم کو عبادت میں تھکائے اور شب زندہ داری بھی کرے تو اللہ تعالیٰ اسے یہ بدلہ دے گا کہ جو بھی اس کے عمل کو سنے گا وہ اس کے عمل کو قلیل ترین خیال کرے گا۔“

فيا من يقبل اليسير ويعفو عن الكثير تقبل منا اليسير واعف عنا الكثير

برحمتك يا ارحم الراحمين.

دینی فرائض کی اہمیت

قد افلح المؤمنون الذين هم في صلاتهم خاشعون والذين هم عن اللغو معرضون والذين هم للزكاة فاعلون. (سورة مؤمنون آیت ۱ تا ۴)
 ”بے شک ان مؤمنین نے نجات حاصل کی جو اپنی نماز خشوع سے ادا کرتے ہیں اور جو بے ہودہ باتوں سے منہ موڑنے والے ہیں اور جو زکوٰۃ ادا کرتے ہیں۔“

حضرت علیؑ کی نماز

جب بھی نماز کا وقت ہوتا امیر المؤمنین علیہ السلام کی حالت متغیر ہو جاتی اور ان کے بدن پر ریشہ طاری ہو جاتا تھا۔
 آپؑ سے پوچھا گیا کہ آپؑ کا چہرہ کیوں مضطرب ہو جاتا ہے اور آپؑ کے روئیں کیوں کانپنے لگتے ہیں؟
 آپؑ نے فرمایا: ”اس امانت کی ادائیگی کا وقت آگیا جس کا بوجھ زمین و آسمان اور پہاڑ برداشت نہ کر سکے تھے۔“

جنگ صفین میں آپؑ کی ران پر تیر لگا۔ جراح نے نکالنے کی کوشش کی تو آپؑ کو سخت تکلیف ہوئی، جراح نے امام حسنؑ مجتبیٰ سے شکایت کی کہ آپؑ کے والد تیر نہیں نکالنے دیتے اور مجھے خطرہ ہے کہ اگر تیر یونہی ان کی ران میں پیوست رہا تو زخم زیادہ خراب ہو جائے گا۔

امام حسن علیہ السلام نے فرمایا: ”کچھ دیر صبر کرو جب میرے والد نماز میں مصروف ہوں تو تم تیر نکال لینا۔“

امیر المؤمنینؑ جیسے ہی نماز میں مصروف ہوئے جراح نے چیرا دے کر تیر نکال لیا اور آپؑ نے اف تک نہ کی۔

نماز کے بعد آپؑ نے دیکھا کہ مصلیٰ خون سے رنگین ہے تو آپؑ نے پوچھا: ”یہ خون کیسا ہے؟“

آپؑ کو بتایا گیا کہ جراح نے آپؑ کی ران سے تیر نکالا ہے۔ (۱)
 آپؑ کی شہادت کے بعد آپؑ کے غلام حضرت قنبرؓ سے آپؑ کے زہد و تقویٰ کے متعلق پوچھا گیا تو انہوں نے کہا: ”تفصیل سے بتائیں یا اختصار سے کام لوں؟“

کہا گیا کہ اختصار سے کام لو۔
 یہ سن کر حضرت قنبرؓ نے کہا: ”میرے مولا کے زہد و تقویٰ کے لئے یہی بات کافی ہے کہ میں نے رات کو ان کے لئے کبھی بستر نہیں پچھلایا اور دن کو ان کے سامنے کھانا کبھی پیش نہیں کیا۔“ (۲)

۱- انوار نعمانیہ ص ۳۴۲

۲- انوار نعمانیہ ص ۳۴۲

امام عبد کی عبادت کی ایک جھلک

ابو حمزہ ثمالی کہتے ہیں کہ میں نے امام زین العابدین علیہ السلام کو حالت نماز میں دیکھا کہ ان کے کندھے سے ردا گر گئی مگر انہوں نے اس کی پروا تک نہ کی۔ نماز مکمل ہوئی تو میں نے عرض کی: ”مولا! آپ اگر نماز میں ردا کو اٹھا لیتے تو کیا تھا؟“

آپ نے فرمایا: ”بڑے افسوس کی بات ہے، کیا تجھے معلوم نہیں کہ میں کس کے سامنے کھڑا تھا؟ بندہ کی نماز کا صرف وہی حصہ قابل قبول ہے جو اس نے حضور قلب سے ادا کیا ہو۔“

میں نے عرض کی: ”پھر تو ہم ہلاک ہو گئے ہماری نماز کی جو کیفیت ہے ہم اسے ٹوٹی جانتے ہیں۔“

آپ نے فرمایا: ”ایسا نہیں ہے اللہ تعالیٰ فریضہ کی کمی کی تلافی نوافل سے کرے گا۔“ (۱)

اس مجاہد کی عبادت کو دیکھیں

حضرت رسالت مآب صلی اللہ علیہ وآلہ وسلم ایک جنگ سے ظفریاب ہو کر واپس مدینہ منورہ آرہے تھے۔ رات ہو گئی، آپ نے عمار بن یاسرؓ اور عباد بن بشیرؓ کو ذمہ داری سونپی کہ وہ پوری رات جاگ کر پہرہ دیں۔

سارا اسلامی لشکر سو گیا اور دونوں صحابیوں نے رات کو آپس میں تقسیم کر لیا۔ شب کا پہلا حصہ آدھی رات تک عباد بن بشیرؓ نے اپنے ذمہ لیا اور آخری

حصہ عمار یاسرؓ کے ذمہ لگایا۔ عمارؓ سو گئے، عباد بن بشیرؓ نے موقع کو غنیمت سمجھتے ہوئے نوافل پڑھنی شروع کیں۔

ایک یہودی اتفاق سے تعاقب کرتا ہوا پڑاؤ کے قریب آیا، اس نے دیکھا کہ سب لوگ سوئے ہوئے ہیں، البتہ اس نے ایک شخص کو کھڑا ہوا دیکھا تو تاریکی کی وجہ سے وہ فیصلہ نہ کر سکا کہ یہ انسان کا ہیولا ہے یا کوئی درخت کھڑا ہوا ہے۔

چنانچہ اس بات کا پتہ کرنے کے لئے اس نے ایک تیر عباد کو مارا۔ عباد تیر کھا کر بھی اسی طرح سے کھڑے رہے۔ یہودی نے دوسرا تیرا مارا، وہ پھر بھی کمال صبر سے اسی طرح سے کھڑے رہے۔ یہودی نے تیسرا تیر ان کے مارا تو انہوں نے اپنی نماز کو مختصر کیا اور عمار یاسرؓ کو جگایا۔

عمارؓ نے ان کی جب یہ حالت دیکھی تو تعجب سے کہا: ”بندہ خدا! تو نے پہلے تیر پر مجھے کیوں نہ جگایا؟“

عباد بن بشیرؓ نے کہا: ”دراصل بات یہ ہے کہ میں نماز میں مصروف تھا اور میں نے سورہ کف شروع کر رکھی تھی، مجھے یہ بات پسند نہ آئی کہ میں سورہ کو ادھورا چھوڑ دوں اسی لئے میں کھڑا رہا۔ اس نے دوسرا تیر مارا تو بھی میں کھڑا رہا۔ جب اس نے تیسرا تیر مارا تو میں نے سوچا کہ اگر میں نے نماز مختصر نہ کی تو ممکن ہے دشمن رسول خدا صلی اللہ علیہ وآلہ وسلم کو گزند پہنچائے، اسی لئے میں نے نماز مختصر کر کے تمہیں جگایا۔“

جب دشمن نے ان کے بولنے کی آواز سنی تو وہ بھاگ گیا۔ (۱)

ائمہ کے اصحاب عبادت کو کتنی اہمیت دیتے تھے؟

محمد بن ابی عمیرؒ ائمہ ہدیٰ علیہم السلام کے باوثوق اصحاب میں سے تھے۔ سنی و شیعہ محدثین ان کی وثاقت اور جلالت کے معترف ہیں۔

ہارون الرشید کے دور اقتدار میں انہیں بہت سے کوڑے مارے گئے تھے اور چار برس وہ قید میں بھی رہے۔ ان کی بہن نے ان کی کتابوں کو جمع کر کے ایک کمرے میں رکھ دیا تھا۔ ایک مرتبہ تیز بارش آئی چھت ٹپکنے لگی اور ان کی کتابیں بارش میں بھگ گئیں۔ اسی وجہ سے ابن ابی عمیرؒ اپنے حافظہ کی مدد سے احادیث بیان کرتے تھے۔ ان کی بیان کردہ ”مرسل“ احادیث بھی ”مسند“ کے حکم میں شمار کی جاتی ہیں۔

ہارون الرشید کے حکم سے سند بن شاہک نے انہیں ایک سو بیس کوڑے جرم تشیق میں مارے تھے اور وہ کافی عرصے تک اس کے زندان میں قید رہے۔ آخر کار ایک لاکھ اکیس ہزار درہم جرمانہ ادا کر کے انہوں نے رہائی پائی۔

فضل بن شاذان رحمۃ اللہ علیہ کا بیان ہے کہ میں ایک دن ابن ابی عمیرؒ کے پاس گیا تو انہیں حالت سجدہ میں پایا۔ انہوں نے طویل ترین سجدہ کیا۔ سجدے سے فارغ ہوئے تو میں نے ان سے کہا: ”آپ بہت طویل سجدہ کرتے ہیں۔“

ابن ابی عمیرؒ نے کہا: ”میرے سجدے کی تو کوئی حقیقت نہیں، اگر تم جمیل بن دراجؒ کے سجدے کو دیکھتے تو نجانے تم کیا کہتے؟ میں ایک مرتبہ جمیل بن دراجؒ سے ملنے ان کے گھر گیا تو میں نے انہیں سجدے میں پایا اور انہوں نے ایک طویل سجدہ کیا، جب وہ سجدے سے فارغ ہوئے تو میں نے بھی ان

سے یہی بات کی تھی جو تم نے مجھ سے کہی ہے۔ انہوں نے مجھ سے کہا تھا کہ میرے سجدے کی تو کوئی حقیقت نہیں، اگر تم معروف بن خریزؒ کے سجدے کو دیکھتے تو نجانے تم کیا کہتے؟“

فضل بن شاذانؒ کا بیان ہے کہ میں عراق گیا تو میں نے وہاں دیکھا کہ ایک شخص اپنے ایک ساتھی کو طویل سجدہ کی وجہ سے ملامت کر رہا تھا اور اسے کہہ رہا تھا کہ بندہ خدا! تو اتنے طویل سجدے آخر کیوں جلاتا ہے؟ تو عیالدار شخص ہے، مجھے اندیشہ ہے اگر تیرے سجدے اسی طرح سے جاری رہے تو پھر تو نابینا ہو جائے گا۔

دوسرے ساتھی نے کہا: ”تم نے کافی ملامت کر لی۔ بات یہ ہے کہ اگر سجدوں کی وجہ سے کسی کی بینائی ختم ہوتی تو ابن ابی عمیرؒ مدت سے نابینا ہو چکا ہوتا کیونکہ وہ صبح کے بعد سر سجدے میں رکھتا ہے اور ظہر کے وقت سر اٹھاتا ہے۔“

قیس بن سعدؒ کا ذوق سخاوت و عبادت

قیس بن سعد بن عبادہؒ امیر المؤمنین کے طرنداروں میں سے تھے وہ انتہائی سخی اور کریم الطبع انسان تھے۔ ان کی سخاوت ضرب المثل تھی۔

ایک مرتبہ بیمار ہوئے تو ان کی عیادت کے لئے بہت کم افراد آئے، انہوں نے تعجب سے کہا: ”حیرت ہے دوست میری عیادت کے لئے کیوں نہیں آئے؟“

ان کے ایک دوست نے کہا: ”اصل بات یہ ہے کہ آپ کے اکثر

دوست آپ کے مقروض ہیں اور اسی شرمندگی کی وجہ سے وہ آپ کی عیادت کو نہیں آئے۔“

حضرت قیسؓ نے کہا: ”اخزی اللہ مالا یمنع الاخوان من العیادة۔
(خدا ایسی دولت کو رسوا کرے جو بھائیوں کو عیادت سے روک دے۔)“

پھر انہوں نے کہا کہ جا کر مسجد میں اعلان کر دو کہ قیسؓ نے اپنا تمام قرض معاف کر دیا ہے۔ جب یہ اعلان ہوا تو ان کی عیادت کرنے والوں کا اتنا تانتا بندھا کہ ان کے گھر کی ڈیوڑھی کثرت اژدہام کی وجہ سے ٹوٹ گئی۔

حضرت رسالت مآب صلی اللہ علیہ وآلہ وسلم کی حیات مبارکہ میں قیسؓ ایک سفر میں آپ کے ساتھ تھے اور اس سفر میں حضرت ابو بکرؓ و عمرؓ شامل تھے۔ قیسؓ سارے راستے دوستوں میں سخاوت کرتے رہے اور حضرت ابو بکرؓ و عمرؓ پر بھی سخاوت کرتے رہے۔ دونوں بزرگوں نے قیسؓ سے کہا: ”بھتیجے! اتنی سخاوت کرو گے تو اپنے والد کی تمام دولت جلد ختم کر بیٹھو گے۔“

جب سفر سے واپس مدینہ آئے تو ایک دن حضرت سعدؓ نے حضرت ابو بکرؓ سے کہا: ”آپ میرے بیٹے کو ٹھیل بنانا چاہتے ہیں، ہمارے خاندان میں نخل و پستی کو سخت ناپسند کیا جاتا ہے۔“ (۱)

مؤرخ مسعودی مروج الذهب کی جلد دوم صفحہ ۴۳ پر رقم طراز ہے:
قیس بن سعدؓ اپنے دور کے مشہور زاہد اور متدین انسان تھے، حضرت علی علیہ السلام کے دوستوں میں نمایاں مقام رکھتے تھے، ان کی عبادت و زہد ضرب المثل کی حیثیت اختیار کر گئی تھی۔

ایک مرتبہ قیسؓ نماز پڑھ رہے تھے جیسے ہی سجدے کے لئے جھکے تو انہوں نے دیکھا ان کے مقام سجدہ پر بہت بڑا سانپ کنڈلی مارے بیٹھا ہے۔ انہوں نے اس کے قریب ہی سجدہ کیا، سانپ ان کے گلے میں لپٹ گیا ”فلم یقصر من صلاته ولا نقص منها شینا حتی فرغ ثم اخذ الثعبان فرمی بہ“ قیسؓ نے نہ تو نماز مختصر کی اور نہ ہی اس میں کسی طرح کی کمی کی۔ پوری دلجمعی سے نماز پڑھتے رہے، جب نماز سے فارغ ہوئے تو سانپ کو پکڑ کر پھینک دیا۔

حضور قلب سے دو رکعت نماز

سید نعمت اللہ جزاوی انوار نعمانیہ کے صفحہ ۲۳۸ پر لکھتے ہیں:

میرے ایک قابل اعتماد دوست کا بیان ہے کہ ایک مرتبہ میں نے دل میں سوچا کہ حضور اکرم صلی اللہ علیہ وآلہ وسلم کا فرمان ہے: ”جس کی دو رکعت نماز قبول ہوگی اسے عذاب نہیں ہوگا۔“

اس حدیث کے تحت میں نے دل میں تہیہ کیا کہ مجھے مسجد کوفہ میں جا کر دو رکعت نماز ہر خیال و فکر سے آزاد ہو کر پڑھنی چاہئے۔ چنانچہ میں یہ سوچ کر مسجد کوفہ میں گیا اور دو رکعت نماز نوافل کی نیت کر کے تکبیرۃ الاحرام کہی، اس وقت میں نے اپنے خانہ دل کو تمام ابلیسی وساوس سے پاک کیا ہوا تھا، نماز پڑھتے وقت اچانک میرے ذہن میں یہ خیال آیا کہ مسجد کوفہ اتنی بڑی مسجد ہے مگر اس کا مینار نہیں ہے، پھر یہ فکر آہستہ آہستہ لمبی ہوتی گئی، میں نے سوچا کہ اگر اس مسجد کا مینار بنایا جائے تو کتنا چونا درکار ہوگا اور کتنی اینٹیں کام آئیں گی اور ریت کہاں سے لی جائے گی۔ الغرض میری دو رکعت نماز بھی مکمل ہوئی اور

ذہن میں جس مینار کے متعلق سوچ رہا تھا وہ فرضی مینار بھی مکمل ہوا۔ جب نماز ختم ہوئی تو میں نے اپنے دل میں فیصلہ کیا کہ میں اس مسجد میں نماز پڑھنے نہیں آیا تھا میں تو مینار بنانے آیا تھا۔

جب گمشدہ چیزیں بھی نماز میں یاد آئیں تو.....

ایک شخص نے اپنی فاضل دولت کو کسی مقام پر دفن کیا لیکن چند دنوں بعد اسے وہ مقام بھول گیا۔ اسے جہاں جہاں شبہ ہو سکتا تھا تمام جگہیں اس نے کھود کر دیکھ لیں مگر کہیں بھی دفینہ کا نام و نشان نہ ملا۔

وہ شخص امام ابو حنیفہؒ کے پاس گیا اور اپنی مشکل ان کے سامنے بیان کی اور کہا: ”آپ مجھے کوئی ایسا وظیفہ بتائیں کہ فراموش شدہ مقام یاد آجائے۔“ ابو حنیفہؒ نے کہا: ”بھائی فقہی لحاظ سے تو کوئی چیز میرے پیش نظر نہیں التبتہ میں تجھے اس کا طریقہ تلاش بتا دیتا ہوں، تو ایسا کر آج کی پوری رات عبادت خدا میں بسر کر، امید ہے تجھے دفینہ کا مقام معلوم ہو جائے گا۔“

وہ شخص گھر آیا اور رات کے وقت اس نے نماز شروع کی، ابھی رات کا چوتھائی حصہ ہی بیتا تھا کہ اس کے ذہن میں فراموش شدہ مقام آگیا، اس نے نماز ختم کی اور جا کر اس مقام سے اپنا دفینہ نکال لیا۔

دوسری صبح وہ امام ابو حنیفہؒ کے پاس گیا اور کہا: ”واقعی آپ نے صحیح طریقہ بتایا تھا، مجھے ساری رات عبادت کی ضرورت ہی پیش نہیں آئی، جیسے ہی

رات عبادت نہیں کرنے دے گا لیکن بدوہ خدا تیرا حق بتاتا تھا کہ مقام دفینہ دریافت ہونے کے شکرانے میں ساری رات عبادت کرتا۔“ (۱)

ایسے افراد کو اللہ کے عذاب سے ڈرنا چاہئے جو نماز کو گمشدہ اشیاء کی یاد دہانی کا ذریعہ سمجھتے ہیں۔ قرآن مجید میں جہاں نمازیوں کی نجات کا تذکرہ ہے تو وہاں خشوع اور اخلاص کی شرط کے ساتھ اسے مشروط کیا گیا ہے۔ احادیث میں ہے کہ بے دلی سے پڑھی جانے والی نماز انسان کے منہ پر مار دی جاتی ہے۔

بے نمازی کس کے پیرو ہیں؟

یمامہ کے مسیلمہ کذاب نے حضور اکرم صلی اللہ علیہ وآلہ وسلم کی حیات طیبہ کے آخری ایام میں نبوت کا دعویٰ کر دیا تھا۔ جیسے ہی رسالت مآبؐ کی وفات ہوئی اس کے پیروکاروں میں اضافہ ہو گیا۔

وہ بد بخت اہل یمامہ کے علاقائی اور نسلی تعصب کو بھرا کر کہتا تھا کہ نبوت و امامت آخر خاندان قریش میں ہی کیوں ہو آخر ہمارا اس پر حق کیوں نہیں مانا جاتا جبکہ ہم قریش کی بہ نسبت زیادہ شان و شوکت کے مالک ہیں اور ہمارے شہر ان کے شہروں سے زیادہ آباد اور زرخیز ہیں، جس طرح سے محمد بن عبد اللہ پر جبرئیل آتے تھے اسی طرح مجھ پر بھی جبرئیل نازل ہوتے ہیں اور رخال بن نہشل اور محکم بن طفیل اس بات کے گواہ ہیں کہ محمد بن عبد اللہ نے اپنی زندگی میں ہی میری نبوت کی شراکت کا اعتراف کیا تھا۔

اپنی چھوٹی نبوت کی اشاعت

میں مصروف تھا، بنی تمیم میں سجاح دختر منذر نے بھی اعلان نبوت کر دیا اور بہت سے لوگ اس عورت کو بھی نبی ماننے لگے۔

جب وقت نماز ہوتا تو سجاح کے پیروکار اذان میں یہ الفاظ کہتے تھے: "اشهد ان سجاحا نبیة اللہ (میں گواہی دیتا ہوں کہ سجاح اللہ کی نبیہ ہے۔)" سجاح اپنے پیروکاروں کی ایک جماعت کو لے کر میسلہ سے ملاقات کے لئے روانہ ہوئی اور یمامہ میں چشم فلک نے یہ عجیب منظر بھی دیکھا کہ ایک ہی وقت میں نبوت کے دو جھوٹے دعویٰ دار آپس میں مل کر بیٹھے اور باہمی مذاکرات کئے۔

سجاح نے میسلہ سے کہا: "میں چاہتی ہوں کہ اللہ نے جو کلام تم پر نازل کیا ہے اس میں سے کچھ کلام مجھے بھی سناؤ۔"

میسلہ نے کہا: "ضرور سنا تا ہوں، لو کلام الہی سنو! لا اقسام بھذا البلد لا تبرح من هذا البلد حتی تکون ذا مال فی ولد وفرد وسفر و عدد علی رغب من حسد۔ میں اس شہر کی قسم نہیں اٹھاتا، تو اس شہر سے اس وقت تک نہ جائے گا جب تک تو مال و اولاد کا مالک نہ بن جائے، اگرچہ حسد کرنے والے حسد کرتے رہیں۔"

سجاح نے یہ کلام سن کر کہا: "بے شک میں تصدیق کرتی ہوں کہ یہ اللہ کا کلام ہے۔"

پھر میسلہ نے سجاح سے کہا: "میرا مشورہ یہ ہے کہ تم میرے عقد میں آجاؤ تاکہ دونوں نبوتیں اکٹھی ہو جائیں۔"

سجاح نے میسلہ کا مشورہ قبول کرتے ہوئے کہا: "ٹھیک ہے مجھے اس

پر کوئی اعتراض نہیں ہے لیکن میں چاہتی ہوں کہ میرا مہر اتنا عظیم الشان ہو کہ ہماری امت بھی اس مہر پر خوش ہو جائے۔"

میسلہ نے کہا: "اللہ نے میری اس شادی کی خوشی کی وجہ سے صبح اور مغرب اور عشاء کی نمازیں ہمارے پیروکاروں پر معاف فرمادی ہیں۔" سجاح نے فوراً کہا: "اللہ نے تمہیں تین نمازیں معاف کی ہیں اور اس عقد سعید کی خوشی میں اللہ نے ہمارے ماننے والوں پر ظہر اور عصر کی نمازیں بھی معاف کر دی ہیں۔"

جب میسلہ اور سجاح کے پیروکاروں نے اس عقد کی یہ برکت دیکھی تو بے حد خوش ہوئے کہ کسی طرح سے نماز سے تو جان چھوٹ گئی۔ (۱) تارک الصلاة افراد کو غور کرنا چاہئے کہ آیا وہ میسلہ اور سجاح کے پیروکار تو نہیں ہیں جس کی وجہ سے انہوں نے نماز چھوڑ دی ہے؟ اور اگر وہ میسلہ اور سجاح کے پیروکار نہیں اور حضور اکرم صلی اللہ علیہ وآلہ وسلم کے امتی ہیں تو امت محمدیہ پر اللہ نے نماز معاف نہیں کی ہے انہیں ہر صورت میں نماز ادا کرنی چاہئے۔

نماز کی اہمیت

ابو بصیر کہتے ہیں کہ امام جعفر صادق علیہ السلام کی وفات کے بعد میں سوگوار خاندان سے تعزیت کرنے کے لئے مدینہ گیا۔ مجھے امام عالی مقام کے لواحقین کی طرف سے امام علیہ السلام کے

آخری لمحات کے متعلق یہ بتایا گیا کہ جب آپ کا وقت آخر قریب آیا تو آپ نے حکم دیا میرے تمام رشتہ داروں کو بلایا جائے۔

حکم کے تحت تمام رشتہ دار آپ کی خدمت میں حاضر ہوئے اور امام جعفر صادق علیہ السلام نے سب کو گواہ کر کے کہا: ”ان شفاعتنا لا تنال مستخفاً بالصلوة۔ (جو شخص نماز کو حقیر جانے اسے ہماری شفاعت نصیب نہ ہوگی۔)“

ان الفاظ کے ساتھ ہی آپ رحمت الہی سے ملحق ہو گئے۔ (۱)

سب سے بڑا چور

امام جعفر صادق علیہ السلام سے روایت ہے کہ حضرت امیر المؤمنین علیہ السلام نے ایک شخص کو نماز پڑھتے ہوئے دیکھا جو کوئے کی طرح زمین پر ٹھونگے مار رہا تھا۔

جب اس نے نماز ختم کی تو آپ نے اسے اپنے پاس بلا کر فرمایا: تم کتنے عرصے سے نماز پڑھ رہے ہو؟“

اس نے کہا: ”ایک طویل عرصے سے نماز پڑھ رہا ہوں۔“
آپ نے فرمایا: ”تیرا عمل خدا کے سامنے کوئے کے ٹھونگے مارنے سے زیادہ کوئی حیثیت نہیں رکھتا۔“

لو مت مت علی غیر ملة ابی القاسم صلوات اللہ علیہ والہ وسلم۔ (اگر اسی حالت میں تو مر گیا تو محمد مصطفیٰ صلی اللہ علیہ وآلہ وسلم کی

ملت پر نہیں مرے گا۔)

پھر آپ نے فرمایا: ”ان اسرق الناس من سرق صلاحته۔ (لوگوں میں سب سے بڑا چور وہ ہے جو نماز کی چوری کرے۔)“ (۱)

خواجہ ربیع کی عبادت

شاہ عباس اول نے شیخ بہاء رحمۃ اللہ علیہ کو خط لکھا جس میں اس نے خواجہ ربیع کی شخصیت کے متعلق ان سے استفسار کیا۔ (۲)

شیخ بہاء رحمۃ اللہ علیہ نے جواب میں لکھا: ”آپ کو معلوم ہونا چاہئے کہ خواجہ ربیع کا تعلق امیر المؤمنین علیہ السلام کے باوفا اصحاب سے ہے اور خلیفہ ثالث کے قتل میں بھی ان کا دخل تھا۔ جب اسلامی لشکر جہاد کے لئے یہاں آیا تو خواجہ ربیع بھی ان کے ساتھ یہاں آئے اور یہیں ان کی وفات ہو گئی۔“

امام علی رضا علیہ السلام کا فرمان ہے کہ خراسان آنے کا ہمیں بس یہی فائدہ ہوا کہ ہم نے خواجہ ربیع کی زیارت کر لی۔

ابن اثیر اپنی کتاب الکامل فی التاریخ میں لکھتے ہیں کہ خواجہ ربیع کے پاس اعلیٰ نسل کا ایک اصیل گھوڑا تھا اس وقت اس گھوڑے کی قیمت بیس ہزار درہم تھی۔ خواجہ ربیع نماز پڑھنے لگے اور گھوڑا ان کے سامنے بندھا ہوا تھا، چور آیا اور اس نے گھوڑے کو کھولا اور اس پر سوار ہو کر چلا گیا۔ خواجہ ربیع یہ سب کچھ دیکھتے رہے اور انہوں نے نہ تو نماز توڑی اور نہ ہی نماز کو مختصر کیا۔

لوگ خواجہ ربیع کے پاس تسلی دینے کے لئے آئے تو انہوں نے کہا:
 ”میں نے خود اپنی آنکھوں سے چور کو چوری کرتے ہوئے دیکھا۔“

لوگوں نے کہا: ”پھر آپ نے چور کو کیوں نہ پکڑا؟“

خواجہ ربیع نے کہا: ”كنت فيما احب الي من ذلك يعنى الصلوة.

(میں اس سے کہیں زیادہ محبوب کام یعنی نماز میں مصروف تھا۔)“

خواجہ ربیع کے پاس بیٹھے ہوئے افراد نے چور پر لعنت و بددعا شروع کی
 تو خواجہ نے فرمایا: ”نہیں اسے بددعا مت دو، میں نے اسے معاف کر دیا ہے۔“

جب خواجہ ربیع کی وفات ہو گئی تو ان کے ہمسایہ کی بیٹی نے اپنے
 باپ سے پوچھا: ”ابا جان! ہمارے گھر کے قریب پہلے ایک ستون ہوتا تھا اب
 نظر نہیں آتا وہ ستون کہاں گیا؟“

باپ نے بیٹی کے جواب میں کہا: ”جان پدر! تمہیں مغالطہ ہوا ہے
 دراصل رات کے وقت تم کوٹھے کی چھت پر جا کر دیکھتی تھیں تو تمہیں ایک
 ستون سا نظر آتا تھا وہ کوئی ستون نہیں تھا وہ اللہ کا صالح ترین بندہ خواجہ ربیع
 ہوتا تھا جو ساری رات قیام و قرأت میں بسر کیا کرتا تھا۔“

خواجہ ربیع نے گھر میں اپنے ہاتھوں سے اپنے لئے قبر کھودی ہوئی
 تھی جب کبھی انہیں اپنے اندر قنات قلبی کا احساس ہوتا تو قبر میں جا کر بیٹھ
 جاتے اور یہ آیت پڑھتے: ”رب ارجعون O لعلی اعمل صالحا فیما ترکت.
 (سورۃ مؤمنون آیت ۹۹-۱۰۰) خدایا! مجھے واپس بھیج تاکہ جو عمل میں نہیں
 جالایا تھا وہ اب جالاؤں۔“

کئی مرتبہ وہ اسی آیت کی تکرار کرتے اور جب انہیں محسوس ہوتا کہ

قلب کی سختی دور ہو چکی ہے تو اپنے آپ سے کہتے: ”یاربیع قد رجعتناک
 فاعمل. (ربیع! ہم نے تجھے واپس بھیج دیا ہے اب جا کر نیک عمل کر۔)“ (۱)

سیدہ نفیسہؓ کی عبادت

حضرت سیدہ نفیسہؓ اپنے زمانے کی عابدہ و زاہدہ خاتون تھیں۔ ان کا
 نسب اس طرح سے ہے: سیدہ نفیسہؓ بنت حضرت حسن بن حضرت زید بن امام
 حسن مجتبیٰ علیہ السلام۔

سید مؤمن شبلنجی نورالابصار میں اور شیخ محمد صبان اسعاف الراغبین
 میں نقل کرتے ہیں کہ حضرت سیدہ نفیسہؓ کی ولادت ۱۲۵ھ میں مکہ معظمہ
 میں ہوئی اور مدینہ میں انہوں نے پرورش پائی۔

آپ کے دن روزہ اور راتیں عبادت الہی میں بسر ہوتی تھیں۔ آپ
 دولت مند خاتون تھیں اس لئے ہمیشہ فقراء و مساکین اور معذوروں کی مدد
 فرماتی تھیں۔ آپ نے تیس بار حج بیت اللہ کا شرف حاصل کیا اور اکثر مرتبہ
 پایادہ حج کئے۔

حضرت زینبؓ جو کہ حضرت نفیسہؓ کی بھتیجی تھیں، وہ بیان کرتی ہیں
 کہ میں نے چالیس سال تک اپنی پھوپھی کی خدمت کی اور اس پوری مدت میں
 میں نے انہیں رات کو سویا ہوا نہیں دیکھا اور دن کے انہیں وقت کھانا کھاتے
 نہیں دیکھا۔

میں نے پھوپھی جان سے کہا: ”آپ اپنی جان پر رحم کریں۔“

میری پھوپھی نے جواب دیا: ”بیٹی! میں اپنی جان پر کس طرح سے شفقت کروں جبکہ میرے راستے میں بہت سی گھائیاں ہیں جن سے عباد صالحین کے علاوہ کوئی گزر نہیں سکتا۔“

سیدہ نفیسہؓ کا نکاح حضرت اسحاق مؤتمن فرزند امام جعفر صادق علیہ السلام سے ہوا اور ان سے دو اولادیں بنام قاسم وام کلثوم پیدا ہوئیں۔

حضرت سیدہ نفیسہؓ اپنے شوہر کے ساتھ حضرت ابراہیم علیہ السلام کی زیارت کے لئے فلسطین گئیں، وہاں سے واپسی پر مصر تشریف لائیں، ایک مکان لے کر رہائش اختیار کی۔ ان کے پڑوس میں ایک نابینا یہودی عورت رہائش پذیر تھی، وہ سیدہ کی عبادت کی شہرت سے متاثر ہو کر سیدہ کی زیارت کے لئے آئی اور اس نے سیدہ کے وضو کا پانی لے کر آنکھوں پر لگایا تو اس کی بینائی بحال ہو گئی۔ سیدہ نفیسہؓ کی کرامت سے متاثر ہو کر بہت سے یہودی گھرانے مشرف بہ اسلام ہوئے۔

اہل مصر سیدہ نفیسہؓ سے والمانہ عقیدت رکھنے لگے۔ دور دراز مقامات سے مستورات ان کی زیارت کے لئے آتیں اور سیدہ کے روحانی فیوض سے استفادہ کرتیں۔ قیام مصر کے دوران ہی آپ نے وفات پائی۔

سیدہ نے اپنی صحن میں ایک قبر کھودی ہوئی تھی اور ہمیشہ اپنی قبر میں بیٹھ کر نماز اور تلاوت قرآن کیا کرتی تھیں۔ بیان کیا جاتا ہے کہ سیدہ نے اس قبر میں بیٹھ کر چھ ہزار مرتبہ قرآن مجید کا ختم کیا تھا۔

ماہ رمضان ۲۰۸ھ حالت روزہ میں تھیں کہ ان پر نزع کا عالم طاری ہوا ان سے کہا گیا کہ روزہ افطار کریں۔

انہوں نے فرمایا: ”میری مدت سے حسرت تھی کہ موت آئے تو روزہ کی حالت میں آئے اب جب کہ مجھ پر موت وارد ہو رہی ہے تو میں روزہ افطار کر لوں؟“

پھر سیدہ نے سورہ انعام کی تلاوت شروع کی جب وہ ”لہم دار السلام عند ربہم“ کی آیت مجیدہ پر پہنچیں تو ان کی روح نفسِ غصری سے پرواز کر گئی۔

سیدہ کی موت سے مصر کے ہر گھر میں صف ماتم چھ گئی۔ شہر کے تمام چھوٹے بڑے ٹی ٹی کے جنازے میں شامل ہوئے۔ سیدہ کو اس قبر میں دفن کیا گیا جو انہوں نے اپنی صحن میں بنائی ہوئی تھی۔

سیدہ کے خاوند حضرت اسحاق مؤتمن بن امام جعفر صادق علیہ السلام نے ٹی ٹی کے جنازے کو مدینہ لے جانے کا ارادہ کیا۔

تمام اہل مصر ان کی خدمت میں حاضر ہوئے اور عرض کی کہ آپ ایسا نہ کریں، اہلبیت رسولؐ میں سے ایک سیدہ کا مزار ہمارے پاس بطور برکت ضرور ہونی چاہئے۔

مگر حضرت اسحاق مدینہ میت لے جانے پر اصرار کرتے رہے۔ اس رات سوئے تو عالم خواب میں حضرت رسالت مآب صلی اللہ علیہ وآلہ وسلم کی زیارت نصیب ہوئی۔

آپؐ نے فرمایا: ”میری بیٹی کو مصر ہی میں رہنے دو اس کی برکت وجہ سے مصر والوں پر اللہ کی رحمت نازل ہوگی۔“ (۱)

مالک اشترؓ کب روزہ رکھتے تھے؟

نوح البلاغہ کے شارح ابن ابی الحدید معتزلی رقم طراز ہیں:

مالک اشترؓ شجاع و بزرگوار، حلیم و بردبار اور شاعر شیریں گفتار تھے اور امیر المؤمنین علیہ السلام کے شیعوں میں انہیں ممتاز مقام حاصل تھا۔ نصرت امیر المؤمنین کے لئے آپ ہمیشہ کوشاں رہتے تھے۔

لله ام قامت عن الاشتر لو ان انسانا يقسم ان الله تعالى ما خلق في العرب ولا في العجم اشجع منه الا استاذة علي بن ابي طالب عليه السلام لما خشيت عليه الاثم.

اس ماں پر آفرین ہے جس نے مالک کی تربیت کی، اگر کوئی شخص یہ قسم کھائے کہ عرب و عجم میں خداوند عالم نے مالک سے بڑا بہادر سوائے اس کے استاد علی بن ابی طالب علیہ السلام کے پیدا نہیں کیا تو قسم کھانے والا گناہگار نہیں ہوگا۔

ابن الحدید مزید لکھتے ہیں کہ آفرین ہے مالک پر جب مالک کی شہادت کے بعد کسی نے اس کے متعلق دریافت کیا کہ مالک کیا تھے؟ تو کسی نے کیا خوب جواب دیتے ہوئے کہا تھا: ”میں مالک کے متعلق کیا کہہ سکتا ہوں جس کی زندگی شامیوں کے لئے شکست و ناکامی کا باعث تھی اور جس کی موت اہل عراق کی شکست کا ذریعہ بنی۔“

حضرت امیر المؤمنین علیہ السلام نے مالک کی شخصیت کے متعلق ایک جامع تبصرہ کرتے ہوئے فرمایا تھا: ”کان الاشتر لي كما كنت لرسول الله صلى الله عليه وآله وسلم. (مالک میرے لئے ایسے ہی تھے جیسے میں رسول

خدا صلی اللہ علیہ وآلہ وسلم کے لئے تھا۔)“

جنگ جمل میں مالک اشتر اور عبداللہ بن زبیر آپس میں نبرد آزما ہوئے، مالک اور عبداللہ پہلے تو ایک دوسرے پر نیزوں سے حملہ کرتے رہے آخر کار مالک نے پے درپے حملے کر کے ابن زبیر کو گھوڑے سے گرایا اور خود اس کے سینے پر سوار ہوئے، عبداللہ بن زبیر نے بڑی مشکل سے اپنے آپ کو مالک کے شکنجے سے آزاد کر لیا اور پھر مالک کے سامنے سے بھاگ نکلنے میں کامیاب ہو گیا۔ اس دن حضرت مالک روزے سے تھے اور اس سے دو دن قبل مسلسل

بیمار رہے تھے اور بیماری کی وجہ سے انہوں نے کھانا نہیں کھایا تھا۔

اس طرح سے مالک مسلسل تین روز سے بھوکے تھے ورنہ عبداللہ بن زبیر کا ان کے شکنجے سے نکلنا محال تھا۔

جنگ جمل کے بعد ایک دن حضرت عائشہؓ نے مالک سے کہا: ”میرے بھانجے کو جنگ جمل میں تو قتل کرنا چاہتا تھا؟“

اس کے جواب میں حضرت مالک اشتر نے یہ دو شعر پڑھے:

اعايش لولا انى كنت طاويا

ثلاثا لالقيت ابن اختك هالكا

فنجاه منى اكله وشبابه

وخلوة جوف لم يكن متماسكا

عائشہ! اگر میں تین دن سے مسلسل بھوکا نہ ہوتا تو تو اپنے بھانجے کو مقتول پاتی۔ اس کو اس کی جوانی اور سیر شکمی نے نجات دلائی اور میں خالی پیٹ ہونے کی وجہ سے اس پر اپنی گرفت برقرار نہ رکھ سکا تھا۔

زہیر بن قیس کتا ہے کہ ایک دن میں ایک حمام میں عبداللہ بن زہیر کے ساتھ تھا میں نے اس کے سر پر ایک ضربت کا نشان دیکھا اور وہ نشان اتنا گہرا تھا کہ تیل کی پوری شیشی اس میں ڈالی جاتی تو ایک قطرہ بھی باہر نہ نکلتا۔

ابن زہیر نے ضربت کا نشان دکھاتے ہوئے مجھ سے کہا: ”جانتے ہو یہ کس کا لگایا ہوا زخم ہے؟“

میں نے کہا: ”مجھے معلوم نہیں ہے۔“

ابن زہیر نے کہا: ”یہ زخم تیرے ابن عم مالک اشتر کا لگایا ہوا ہے۔“ (۱)

عبادت کے لئے وقت کو غنیمت جانیں

فتح موصلی، ابراہیم بن ادہم سے نقل کرتے ہیں کہ میں حجاج کے قافلے کے ساتھ سفر کر رہا تھا اور ہمارا قافلہ ایک بیابان سے گزر رہا تھا۔

میں انسانی حاجت کے لئے قافلے سے جدا ہوا تو میں نے اس بیابان میں ایک بچے کو دیکھا جو کہ تن تھا اکیلا محو سفر تھا۔ اسے دیکھ کر میں نے دل میں کہا: ”سبحان اللہ! ایک بچہ بغیر قافلے کے نجانے کہاں جا رہا ہے؟“

میں اس بچے کے قریب گیا اور اسے سلام کیا اور پوچھا: ”آپ کہاں جا رہے ہیں؟“

بچے نے جواب دیا: ”میں خانہ خدا کی زیارت کے لئے جا رہا ہوں۔“

۱۔ الکلی واللقاب ج ۲ ص ۲۶، ۲۷۔ مالک اور ابن زہیر کے جنگ کا واقعہ مجالس المؤمنین ص ۲۸۶ سے ماخوذ ہے۔

میں نے کہا: ”ابھی تو آپ کا سن چھوٹا ہے اور آپ پر اس وقت حج فرض نہیں ہوا تو آپ نے یہ زحمت کیوں کی؟“

بچے نے کہا: ”شیخ! کیا تو نے مجھ سے بھی چھوٹے بچوں کو کبھی مرتے نہیں دیکھا؟“

میں نے کہا: ”آپ کی سواری کہاں ہے اور زاد راہ کہاں ہے؟“

بچے نے کہا: ”زادی تقویٰ و راحلتی رجلائی و قصدی مولای۔ (میرا تقویٰ میرا زاد راہ ہے، میرے پاؤں میری سواری ہیں اور میرا مقصود میرا مولا ہے۔)“

میں نے کہا: ”آپ کے پاس کھانے کے لئے خوراک تک نہیں ہے تو بھلا آپ اتنا لمبا سفر خوراک کے بغیر کیسے طے کریں گے؟“

بچے نے جواب دیا: ”اگر کوئی شخص تمہیں اپنے گھر آنے کی دعوت دے تو کیا تم کھانا اپنے گھر سے لے کر جاؤ گے؟“

میں نے کہا: ”نہیں۔“

تو بچے نے کہا: ”جس نے مجھے اپنے گھر آنے کی دعوت دی ہے تو مجھے خوراک بھی وہی فراہم کرے گا۔“

میں نے کہا: ”تو تیزی سے چلیں تاکہ آپ قافلے سے مل جائیں۔“

بچے نے کہا: ”میرے ذمہ سعی و کوشش ہے اور رہنمائی کرنا اس کا کام ہے۔ کیا تو نے قرآن کی یہ آیت نہیں سنی جس میں اللہ تعالیٰ فرماتا ہے کہ

”والذین جاہدوا فینا لنھدینھم سبلنا وان اللہ لمع المحسنین“ (سورۃ عنکبوت آیت ۶۹) (جو لوگ ہمارے لئے کوشش کریں گے ہم ضرور انہیں

اپنے راستوں کی ہدایت کریں گے اور بیشک اللہ نیکوکاروں کے ساتھ ہے۔“
جب میں اس بچے سے محو گفتگو تھا تو میں نے دیکھا ایک خوش اندام سفید لباس پہنے ہوئے جوان آیا اور اس نے بچے کو سلام کیا اور اس سے معاف بھی کیا۔

میں نے اس جوان سے کہا: ”تمہیں اس ذات کی قسم جس نے تجھے اخلاق حمیدہ کی تعلیم دی ہے اور جس نے تیرے ظاہر کو آراستہ کیا ہے، مجھے بتاؤ یہ بچہ کون ہے؟“

جوان نے کہا: ”تم نہیں جانتے یہ علی بن حسین بن علی بن ابی طالب علیہ السلام ہے۔“

پھر میں نے بچے کو قسم دے کر کہا: ”تجھے تیرے آباء طاہرین کی قسم! یہ جوان کون ہے؟“

بچے نے کہا: ”یہ میرے بھائی خضر علیہ السلام ہیں، یہ روزانہ ہمیں سلام کرنے آتے ہیں۔“

پھر میں نے زین العابدین علیہ السلام سے کہا: ”آپ کو آپ کے آباء طاہرین کی قسم آپ اس بیلبان کو بغیر کسی زادراہ کے کیسے طے کرتے ہیں؟“

امام زین العابدینؑ نے فرمایا: ”میں ان بیلبانوں کو چار چیزوں سے طے کرتا ہوں:

۱- تمام دنیا کو اللہ کے زیر اختیار اور اس کی ملکیت میں سمجھتا ہوں۔

۲- تمام لوگوں کو خدا کا غلام اور اسکے دستِ خوان پر پلنے والا سمجھتا ہوں۔

۳- میں یہ اعتقاد رکھتا ہوں کہ اسباب اور وسائل زندگی خداوند عالم کے ہاتھ میں ہیں۔

۴- اس کی قضا و قدر کو تمام چیزوں میں جاری اور نافذ جانتا ہوں۔“
یہ سن کر میں نے کہا: ”واہ واہ آپ اس زادراہ سے دنیاوی بیلبان تو کیا آخرت کی تمام گھائیاں بھی طے کر سکتے ہیں۔“ (۱)

تارک حج و زکوٰۃ یہودی کہ نصرانی؟

آقائے شیخ اسماعیل جالقی مقیم تہران نے شیخ حسن وکیل عراقی کی زبانی نقل کیا ہے کہ میں نے ایک رات خواب دیکھا کہ فلاں شخص بیمار ہے اور اس پر نزع کا عالم طاری ہے اس کی عیادت کے لئے میں اور علمائے عراق میں سے آقانور الدین اور حاج محمد خان اور آقائے سید احمد اس کے سرہانے بیٹھے ہیں اور دو اور اشخاص اس کی پانٹنی کی جانب بیٹھے ہیں جنہیں میں نہیں پہچانتا۔

اس کی پانٹنی کی جانب بیٹھے ہوئے اشخاص اس سے بار بار اصرار کر رہے ہیں کہ یہودی ہو کر مرو یا نصرانی ہو کر مرو۔

ہم جو عیادت کے لئے بیٹھے ہوئے ہیں ہم سب خاموش بیٹھے ہیں۔

آخر کار اس نے کہا: ”میں نصرانی ہو کر مرتا ہوں۔“

جیسے ہی صبح ہوئی میں اس شخص کے گھر کی طرف گیا تاکہ جا کر دیکھوں کہ معاملہ کیا ہے؟ ابھی میں راستے میں ہی تھا کہ ایک دوست طے اور کہا کہ فلاں شخص بیمار ہے آئیں اس کی عیادت کریں۔

ہم دونوں جب وہاں پہنچے تو مجھ سے پہلے تینوں عراقی علماء وہاں اس کے سر ہانے بیٹھے ہوئے تھے، میں بھی جا کر ان کے ساتھ بیٹھ گیا۔

چند لمحات میں ہمارے پر نزع کا عالم طاری ہوا، مجھے اس کی پائنٹی کوئی فرد نظر نہیں آیا، ہمارے سامنے ہی اس شخص کی روح نے پرواز کی، میں نے مرنے والے کے لواحقین سے پوچھا کہ آیا یہ شخص تارک حج تھا؟ (کیونکہ احادیث میں وارد ہے کہ جس پر حج فرض ہو اور وہ حج نہ کرے تو وہ یہودی یا نصرانی ہو کر مرتا ہے)۔

اس کے لواحقین نے کہا: ”نہیں وہ تارک حج نہیں تھا۔“

پھر میں نے پوچھا: ”کیا یہ شخص مانع زکوٰۃ تھا؟“

اس کے لواحقین نے بتایا: ”جی ہاں! یہ شخص صاحب نصاب تھا لیکن زکوٰۃ ادا نہیں کرتا تھا۔“

مجھے اپنے خواب کی صداقت کا یقین ہو گیا کیونکہ احادیث میں مانع زکوٰۃ کے لئے بھی یہی الفاظ وارد ہیں کہ مانع زکوٰۃ یہودی یا نصرانی ہو کر مرے گا۔ (۱)

چند روایات

ان النبی قال لاصحابه الا اخبرکم بشیء ان انتم فعلتموه تباعد الشیطان منکم كما تباعد المشرق من المغرب قالو بلی یارسول اللہ قال الصوم یسود وجهه والصدقة یکسر ظہره والحب فی اللہ والموازرة علی العمل

الصالح یقطع دابره والاستغفار یقطع وتینہ ولکل شیء زکوٰۃ و زکوٰۃ الابدان الصیام۔

عن ابی عبداللہ فی قول اللہ عزوجل واستعینوا بالصبر والصلوة قال الصبر الصیام وقال اذا نزلت بالرجل النازلة الشدیده فلیصم فان اللہ تعالیٰ یقول واستعینوا بالصبر والصلوة یعنی الصیام۔

”وإنی ج ۲ باب صوم ص ۶“

رسالت مآب صلی اللہ علیہ وآلہ وسلم نے اپنے اصحاب سے فرمایا: ”کیا میں تمہیں ایسی چیز نہ بتاؤں کہ اگر تم نے اس پر عمل کیا تو شیطان تم سے اتنا دور ہو جائے گا جتنا کہ مغرب سے مشرق دور ہے؟“

صحابہ نے عرض کی: ”یا رسول اللہ! ضرور بتائیں۔“

آپ نے فرمایا: ”روزہ شیطان کے چہرے کو سیاہ کر دیتا ہے اور صدقہ اس کی کمر توڑ دیتا ہے اور خدا کے لئے کسی سے محبت رکھنا اور عمل صالح کے لئے مدد کرنا شیطان کی قوت کو سلب کر دیتا ہے۔ توبہ و استغفار سے اس کی رگ گردن کٹ جاتی ہے اور ہر چیز کی زکوٰۃ ہوتی ہے اور اجسام کی زکوٰۃ روزے ہیں۔“

امام جعفر صادق علیہ السلام نے اللہ تعالیٰ کے اس فرمان ”واستعینوا بالصبر والصلوة“ کی تفسیر بیان کرتے ہوئے فرمایا: ”صبر سے مراد روزے ہیں، جب کبھی کسی پر سخت مصیبت نازل ہو تو اسے روزہ رکھنا چاہئے، کیونکہ اللہ تعالیٰ نے فرمایا ہے کہ صبر اور نماز کے ذریعے سے مدد طلب کرو، صبر سے مراد روزے ہیں۔“

عن ابی جعفر قال لاتھاون بصلاتک فان النبی قال عند موتہ لیس منی من

استخف بصلا ته ليس منى من شرب المسكر لا يرد على الحوض
لا والله.

عن ابى عبدالله قال: قال رسول الله لا يزال الشيطان ذعرا من المؤمن
ما حافظ على الصلوات الخمس فاذا ضيعهن تجراً عليه فادخله فى
العظام.

”وانى ج ۲ ص ۱۲، ۱۳“

امام محمد باقر عليه السلام نے فرمایا: ”اپنی نماز کو معمولی خیال نہ کرنا کیونکہ رسول
اللہ صلی اللہ علیہ وآلہ وسلم نے اپنی وفات کے وقت فرمایا تھا کہ وہ شخص مجھ
سے نہیں جو اپنی نماز کو خفیف سمجھے، وہ شخص مجھ سے نہیں جو نشہ آور چیز پیئے،
خدا کی قسم وہ حوض کوثر پر کبھی وارد نہ ہوگا۔“

امام جعفر صادق علیہ السلام سے روایت ہے کہ رسول خدا صلی اللہ علیہ وآلہ
وسلم نے فرمایا: ”جب تک مؤمن نماز ہجگانه کی حفاظت کرے اس وقت تک
ابلیس اس سے خوف زدہ رہتا ہے اور جب وہ نماز کو ضائع کر دے تو ابلیس اس پر
جرات پالیتا ہے اور اسے گناہان کبیرہ میں داخل کر دیتا ہے۔“

عن ابى عبدالله قال جاء رجل الى النبى فقال يا رسول الله اوصنى فقال
لاتدع الصلاة متعمداً فان من تركها متعمداً فقد برأت منه ملة الاسلام.

مسعد بن صدقة انه قال سئل ابو عبدالله مابال الزانى لانسميه كافرا
وتارك الصلاة نسميه كافرا وما الحجة فى ذلك فقال لان الزانى وما
اشبهه انما يفعل ذلك لمكان الشهوة لانها تغلبه وتارك الصلاة لا يتركها
الا استخفافا بها وذلك لانك لاتجد الزانى يأتى المرأة الا وهو مستلذ

باتيانه اياها قاصدا اليها وكل من ترك الصلاة قاصدا لتركها فليس يكون
قصده لتركها اللذة فاذا انفيت اللذة وقع الاستخفاف واذا وقع
الاستخفاف وقع الكفر.

”وانى ج ۲ ص ۱۳“

حضرت امام جعفر صادق علیہ السلام نے فرمایا: ”ایک شخص نبی کریم صلی اللہ
علیہ وآلہ وسلم کی خدمت میں حاضر ہوا اور عرض کی کہ مجھے کسی نیک عمل کی
نصیحت فرمائیں۔“

آپ نے ارشاد فرمایا: ”جان بوجھ کر نماز ترک نہ کرنا کیونکہ جان بوجھ کر نماز
ترک کرنے والے سے ملت اسلام بیزار ہے۔“

مسعد بن صدقة کہتے ہیں کہ میں نے امام جعفر صادق علیہ السلام سے سوال
کیا: ”مولا! اس کی کیا وجہ ہے کہ ہم زانی کو کافر کا نام نہیں دیتے اور تارک
الصلوة کو کافر کہتے ہیں، اس بات کی کیا دلیل ہے؟“

امام عالی مقام نے فرمایا: ”زانی اور اس جیسا کوئی اور شخص جب بدکاری کرتا ہے
تو وہ جذبہ شہوت سے مغلوب ہو کر ایسا کرتا ہے، مگر تارک الصلوة جب نماز کو
ترک کرتا ہے تو وہ اسے حقیر سمجھ کر ترک کرتا ہے۔ جب بھی کسی زانی کا
عورت سے آمنا سامنا ہوتا ہے تو وہ لذت محسوس کرتا ہے، لیکن جب تارک
الصلوة نماز کو ترک کرتا ہے تو اسے کسی طرح کی لذت محسوس نہیں ہوتی۔
جب تم تارک الصلوة سے لذت کو نفی کرو گے تو باقی نماز کو حقیر سمجھنا رہ جائے
گا اور جہاں ذہن میں نماز کو حقیر سمجھنے کا خیال آجائے تو اس وقت کفر لازم
آتا ہے۔“

عن ابی جعفر قال: قال رسول اللہ لو کان علی باب دار احدکم نہر فاغتسل منه فی کل یوم خمس مرات کان یقی فی جسدہ شیء من الدرن؟ قلنا لا. قال فان مثل الصلاة کمثل النهر الجاری کلما صلی صلوة کفرت ما بینہما من الذنوب.

عن ابی جعفر عن النبی قال فاذا اقامت الی الصلوة وتوجهت و قرأت ام الكتاب وما تيسر لك من السور ثم رکعت فاتممت رکوعها و سجودها وتشهدت وسلمت غفر لك كل ذنب فيما بينك وبين الصلوة التي قدمتها الی الصلوة المؤخرة فهذا لك فی صلاتك.

”وآئی ج ۲ ص ۱۰“

امام محمد باقر علیہ السلام نے اپنے آباء طاہرین کی سند سے رسول خدا صلی اللہ علیہ وآلہ وسلم سے روایت کی ہے کہ آپ نے فرمایا: ”تم میں سے اگر کسی کے دروازے پر ایک نہر بہتی ہو اور وہ روزانہ پانچ مرتبہ اس میں غسل کرے تو کیا اس کے جسم پر کوئی میل پچھلی باقی رہے گی؟“
لوگوں نے کہا: ”نہیں۔“

آپ نے فرمایا: ”نماز کی مثال بھی بہتی ہوئی نہر کی طرح ہے، جب کوئی شخص نماز پڑھتا ہے تو پچھلی نماز کے بعد والے گناہ معاف ہو جاتے ہیں۔“

اسی اسناد سے رسول خدا صلی اللہ علیہ وآلہ وسلم نے فرمایا: ”جب تم نماز کی تیاری کرتے ہو اور قبلہ رو ہو کر نماز شروع کرتے ہو پھر اس میں سورہ فاتحہ اور دوسری کوئی سورت جو آسانی سے پڑھ سکتے ہو، پڑھتے ہو، پھر رکوع کرتے ہو اور رکوع کو صحیح طریقے سے انجام دیتے ہو اور سجود و تشهد و سلام بخالاتے ہو تو

پچھلی نماز کے بعد سے جو تم نے اس نماز تک گناہ کئے تھے تمہارے وہ گناہ معاف کر دیئے جاتے ہیں۔ تمہیں اپنی نماز سے یہ فائدہ حاصل ہوتا ہے۔“

عن ابی عبداللہ قال مر بالنبی رجل وهو یعالج بعض حجراتہ فقال یارسول اللہ الا اکفیک فقال شانک فلما فرغ قال له رسول اللہ حاجتک قال الجنة فاطرق رسول اللہ ثم قال نعم فلما ولی قال له یاعبداللہ اعنا بطول السجود.

عن الشحام عن ابی عبداللہ قال سمعته یقول احب الاعمال الی اللہ عزوجل الصلوة وهی اخر وصایا الانبیاء فما احسن من الرجل ان یغتسل او یتوضا فیسیغ الوضوء ثم یتنحی حیث لا یراه انیس فیشرف علیہ وهو راکع او ساجد ان العبد اذ سجد فاطال السجود نادى ابلیس یا ویله اطاع وعصیت وسجد وابت.

”وآئی ج ۲ ص ۱۰۹“

امام جعفر صادق علیہ السلام سے روایت ہے کہ رسول خدا صلی اللہ علیہ وآلہ وسلم حجرہ بنانے میں مصروف تھے کہ ایک شخص آیا اور اس نے عرض کی:

”یا رسول اللہ! میں آپ کی مدد کروں؟“

آپ نے فرمایا: ”اگر چاہو تو ضرور کرو۔“

جب کام مکمل ہو گیا تو آپ نے اس سے اس کی حاجت دریافت کی۔

اس نے عرض کی: ”میں جنت چاہتا ہوں۔“

آپ نے فرمایا: ”اچھا!“

جب وہ جانے لگا تو آپ نے فرمایا: ”لبے سجدے کر کے ہماری مدد کرو۔“

زید شحام کہتے ہیں کہ میں نے امام جعفر صادق علیہ السلام کو یہ کہتے سنا: ”اللہ کو تمام اعمال میں سے نماز زیادہ پسند ہے اور یہ انبیائے کرام صلوات اللہ علیہم کی آخری وصیت ہے اور کسی انسان کے لئے یہ بات کتنی اچھی ہے کہ انسان غسل یا وضو کر کے ایسی جگہ چلا جائے جہاں اسے کوئی شخص دیکھنے والا نہ ہو اور وہاں جا کر خدا کے حضور رکوع اور سجدہ کرے، جب بھی کوئی شخص لمبا سجدہ کرتا ہے تو اس وقت ابلیس آواز دے کر کہتا ہے کہ ہائے افسوس اس نے اطاعت کی اور میں نے نافرمانی کی، اس نے سجدہ کیا اور میں نے انکار کیا۔“

باب نہم

زہد و پارسائی

لا تمدن عينيك الي ما متعنا به ازواجنا منهم زهرة.

الحياة الدنيا..... الخ (سورة حجر آیت ۸۸)

”ان میں سے کچھ لوگوں کو جو دنیا کی اس ذرا سی زندگی کی رونق سے نہال کر دیا ہے تاکہ ہم ان کو آزمائیں، تم اپنی نظریں ادھر نہ بڑھاؤ۔“

مولائے متقیان کا زہد

سويد بن غفله روایت کرتے ہیں کہ میں ایک دن امیر المؤمنین علیہ السلام کی خدمت میں حاضر ہوا اس وقت آپ کو ظاہری خلافت مل چکی تھی۔ میں نے دیکھا کہ آپ ایک چھوٹی سی چٹائی پر بیٹھے ہوئے تھے اور اس گھر میں اس چٹائی کے علاوہ اور کچھ بھی نہیں تھا۔

میں نے آپ سے عرض کی: ”یاعلیٰ! اس وقت پورا بیت المال آپ کے اختیار میں ہے اور آپ کی حالت یہ ہے کہ گھر میں ایک چٹائی کے علاوہ اور کچھ نظر نہیں آتا۔“

آپؑ نے فرمایا: ”سوید بن غفلہ! عقل مند شخص کو جس گھر سے نقل مکانی کرنی ہو وہاں کچھ سامان جمع نہیں کرتا، یہ دنیا ہمارے لئے ایک عارضی سرانے اور مسافر خانہ ہے، ہمارے لئے امن و راحت کا ایک گھر ہے جہاں ہم اپنا اسباب بچ رہے ہیں اور عنقریب میں اس گھر کی طرف منتقل ہو جاؤں گا۔“

پادشاہ و کلبہء ایوان او

یک حسام و یک زرہ سامان او

اقبال

علی ایسے بادشاہ تھے جن کا ایوان جھونپڑی تھی اور جن کا کل اثاثہ ایک زرہ اور ایک تلوار پر مشتمل تھا۔

اسود اور علقمہ کہتے ہیں کہ ہم امیر المؤمنین علیہ السلام کی خدمت میں حاضر ہوئے، آپؑ کے سامنے آپؑ کی روٹی لائی گئی۔ روٹی لیف خرما کے بنے ہوئے ایک طبق میں تھی اور اس میں جو کی دو سوکھی روٹیاں تھیں، روٹیوں پر چھان صاف نظر آ رہا تھا، آپؑ نے روٹی اٹھا کر زانو پر رکھی اور اس خشک روٹی کو توڑ کر نمک کے ساتھ تناول فرمانے لگے۔

آپؑ کی کنیر کا نام فضہ تھا، میں نے فضہ سے کہا: ”کم از کم تم جو کے آٹے کو چھان ہی لیتیں تو بھی بہتر تھا۔“

فضہ نے کہا: ”مولا خود ہی چھاننے کی اجازت نہیں دیتے۔“

امیر المؤمنین علیہ السلام نے تبسم فرما کر ہماری طرف دیکھا اور فرمایا:

”میں نے آٹا چھاننے سے انہیں خود منع کیا ہے۔“

میں نے عرض کی: ”مولا! وہ کس لئے؟“

آپؑ نے فرمایا: ”اس سے نفس بہتر طور پر رسوا ہوتا ہے۔ میرے طرز زندگی کو دیکھ کر مؤمن میری پیروی کریں گے اور جب تک میں اپنے دوستوں سے ملتی نہ ہو جاؤں اسی طرح سے زندگی بسر کرتا رہوں گا۔“ (۱)

ایک اور داستان

ابو رافع کہتے ہیں کہ عید کے دن میں امیر المؤمنین علیہ السلام کی خدمت میں ان کے بیت الشرف میں حاضر ہوا، آپؑ کے سامنے مہر لگی ہوئی ایک تھیلی پیش کی گئی، آپؑ نے اس کی مہر کو توڑا۔ تھیلی کھلی تو میں نے دیکھا کہ اس میں جو کی خشک روٹیاں تھیں۔

آپؑ نے روٹیاں نکال کر کھانی شروع کیں، میں نے عرض کی: ”مولا! جو کی روٹیوں کو تھیلی میں بند کر کے مہر لگانے کی کیا ضرورت ہے؟“ آپؑ نے فرمایا: ”اس لئے میں نے انہیں سرمہہ کر دیا ہے کہ تاکہ حسن و حسین روٹیوں کو گھی یا روغن زیتون سے تر نہ کر دیں۔“

آپؑ کے لباس کو کئی دفعہ لیف خرما کے پیوند لگے ہوئے ہوتے تھے۔ جب آپؑ کھانا تناول کرتے تو زیادہ تر سالن کی بجائے روٹی کو نمک یا سرکہ سے تناول فرماتے تھے اور کبھی کبھار سبزی سے بھی روٹی کھایا کرتے تھے، اگر اس سے بھی بہتر طور پر کھانا کھانے کا ارادہ کرتے تو پھر اونٹنی کے دودھ سے کھانا کھاتے۔ آپؑ گوشت بہت ہی کم استعمال کرتے تھے اور فرماتے تھے کہ اپنے شکم کو حیوانات کا قبرستان مت بناؤ۔ مگر اس کے باوجود بھی آپؑ سب لوگوں سے

زیادہ طاقتور تھے اور آپ کی قوت بازو کا اندازہ لگانا ناممکن تھا۔ کم خوری کی بدولت آپ کی قوت میں کسی طرح کی کمی پیدا نہیں ہوئی تھی۔ (۱)

عرض مترجم: موقع کی مناسبت سے علامہ اقبال کی ایک رباعی یاد آرہی ہے:

دلوں کو مرکز مہر و وفا کر
حریم کبریا سے آشنا کر
جسے نانِ جویں بخشی ہے تو نے
اسے بازوئے حیدر بھی عطا کر

شیخ مرتضیٰ انصاری کا انداز زندگی

شیخ مرتضیٰ انصاری نے جب تعلیم دین کا ارادہ کیا تو پہلے پہل اپنے وطن کا شان سے ثامن الاممہ امام علی رضا علیہ السلام کی زیارت سے مشرف ہوئے پھر تہران آئے اور حوزہ علمیہ میں داخل ہوئے اور مدرسہ مادر شاہ کے ایک کمرے میں رہائش اختیار کی، ان کے ساتھ اس کمرے میں ایک طالب علم اور بھی قیام پذیر تھا۔

ایک دن شیخ نے اپنے ساتھی کو روٹی لینے کے لئے بھیجا اور اسے روٹی کے پیسے دیئے، جب ساتھی واپس آیا تو اس روٹی پر حلوہ بھی رکھا ہوا تھا۔

شیخ نے تعجب سے کہا: ”بھائی آپ نے حلوہ کہاں سے لے لیا؟“

ساتھی نے جواب دیا: ”میں حلوہ ادھار پر لایا ہوں۔“

شیخ نے روٹی کا سوکھا حصہ کھایا اور حلوے کو ہاتھ تک نہ لگایا، جب

۱۔ شرح نبج البلاغہ ابن ابی الحدید ج ۱ ص ۷۷۔

ساتھی نے حلوے کے لئے اصرار کیا تو شیخ نے کہا: ”بھائی آپ کھاتے ہیں تو کھائیں میں نہیں کھا سکتا۔ کیونکہ قرض کی ادائیگی تک مجھے اپنے زندہ رہنے کا یقین نہیں ہے۔“

تہران سے اپنی تعلیم مکمل کرنے کے بعد آپ نجف اشرف چلے گئے اور چند سال بعد شیعین جہان کے مرجع عالی قدر کی حیثیت سے متعارف ہوئے۔

ایک دن آپ کا وہی پرانا ساتھی نجف اشرف میں آپ سے ملا اور کہا: ”آپ نے ایسا کونسا کام کیا جس کی وجہ سے توفیق الہی آپ کے شامل حال ہوئی اور آپ مرجعیت کے عظیم مقام پر فائز ہو گئے؟“

آپ نے فرمایا: ”بھائی میں تو حلوہ کے نیچے والی روٹی کا ٹکڑا بھی نہیں کھاتا تھا اور آپ نان و حلوہ کھاتے تھے۔“ (۱)

شیخ انصاری کی ایک بیٹی مدرسہ میں زیر تعلیم تھی اور تمام طالبات کے دوپہر کا کھانا ان کے گھر سے آیا کرتا تھا۔

ایک دن چچی نے ماں سے شکایت کی: ”امی جان! ہمارے مدرسے میں ہر چچی کا کھانا ان کے گھر سے آتا ہے جو پر تکلف ہوتا ہے اور آپ میرے لئے جو کھانا بھیجتی ہیں وہ خشک روٹی اور پنیر کے ایک ٹکڑے پر مشتمل ہوتا ہے جس کی وجہ سے مجھے اپنی سہیلیوں سے شرمندگی اٹھانی پڑتی ہے۔“

جب شیخ نے چچی کی بات سنی تو بیوی سے کہا: ”آئندہ اس کے لئے صرف خشک روٹی بھیجا کریں تاکہ اسے پنیر کی قدر و قیمت کا اندازہ ہو سکے۔“

۱۔ زندگی و شخصیت شیخ انصاری ص ۷۰۔

زہد کی بھی حدود ہیں

حضرت عثمان بن مظعون رسالت مآب صلی اللہ علیہ وآلہ وسلم کے عظیم المرتبت صحابہ میں سے تھے۔

جب انہوں نے دنیائے فانی کی فنا پذیری اور جناب رسالت مآب صلی اللہ علیہ وآلہ وسلم کے مواعظ سے تو وہ اتنا متاثر ہوئے کہ انہوں نے گھر بار کو خیر باد کہا اور اون کا لباس پہن کر ایک پہاڑ کی طرف چلے گئے۔

ایک دن ان کی بیوی حضور اکرم صلی اللہ علیہ وآلہ وسلم کے بیت الشرف میں آئی۔ جناب رسول خدا نے اس مخدرہ کو دیکھا تو پہچان لیا اور فرمایا: ”کیا یہ ہمارے بھائی عثمان کی زوجہ نہیں ہے؟“

رسول خدا صلی اللہ علیہ وآلہ وسلم کی زوجہ نے عرض کی: ”جی ہاں! یہ عثمان کی بیوی ہے لیکن اس کا شوہر اسے چھوڑ کر پہاڑوں میں چلا گیا ہے اور وہ وہیں اللہ کی عبادت کر رہا ہے۔ اسی وجہ سے اس نے کافی عرصے سے اچھا لباس نہیں پہنا اور عطر استعمال نہیں کیا۔“

جب رسول کریم صلی اللہ علیہ وآلہ وسلم نے یہ ماجرا سنا تو آپؐ سخت ناراض ہوئے اور گھر سے مسجد کی طرف اس حالت میں چلے کہ آپؐ کی ردا زمین پر گھسٹ رہی تھی۔ آپؐ منبر پر بیٹھے اور حکم صادر کیا کہ عثمان بن مظعون کو حاضر کیا جائے۔

حکم کے مطابق عثمان بن مظعون حاضر ہوئے تو آپؐ نے ایک بلیغ خطبہ ارشاد فرمایا پھر آپؐ نے فرمایا: ”کیا تم میرے لائے ہوئے دین سے کوئی بہتر دین اور میری سنت سے بہتر کسی اور کی سنت کی ضرورت محسوس کرتے ہو؟“

ایک مرتبہ چند حاسدوں نے نجف کے حاکم کے پاس شکایت کی کہ شیخ انصاری کے گھر میں حکومت کے مخالفین کا اجتماع منعقد ہوتا ہے اور ان کا گھر اسلحہ سے بھرا ہوا ہے۔

نجف کا حاکم ایک معصوب سنی تھا۔ اس نے ایک فوجی دستہ تشکیل دیا اور انہیں ہدایت کی کہ وہ رات کے وقت ان کے گھر میں داخل ہو کر تلاشی لیں اور ہتھیار برآمد کریں۔

رات کے وقت ان کے گھر فوجیوں نے چھاپہ مارا اور پورا گھر چھان مارا۔ ایک ایک کوئی تلاش لی گئی۔ انہیں کچھ بھی ہاتھ نہ آیا۔ گھر میں دینی کتابوں اور استعمال شدہ لحافوں کے سوا کچھ بھی برآمد نہ ہوا۔

فوجی دستہ کے افسر نے نجف کے حاکم کو جا کر اطلاع دی کہ لوگوں نے آپ کو غلط کہا تھا۔ ہم نے شیخ انصاری کے گھر کی مکمل تلاشی لی وہاں سے کچھ بھی برآمد نہ ہوا۔ ان کے گھر میں معمولی سا زوسامان کے علاوہ کچھ بھی نہیں ہے۔ وہ تو درویش صفت انسان ہیں۔

”کانہ سیدنا عمر بن الخطاب“ وہ تو حضرت عمر بن خطابؓ کی طرح درویشانہ زندگی بسر کر رہے ہیں۔

جب فوجی افسر کے ان کلمات کی اطلاع شیخ انصاری کو ملی تو مسکرا کر کہا: ”ہم تو زیادہ ترقی کر گئے اور حضرت عمرؓ کی شبیہ بن گئے۔“ (۱)

خدا کی قسم! اگر آج میرا بھائی موسیٰ بن عمران زندہ ہوتا تو وہ بھی میری پیروی کرتا۔

دیکھو اور غور کرو کہ میں کیا کرتا ہوں، میں کبھی روزہ رکھتا ہوں اور کبھی افطار کرتا ہوں، نماز پڑھتا ہوں اور میری بیویاں بھی ہیں۔ میں کھانا کھاتا ہوں، پانی پیتا ہوں۔“

پھر آپؐ نے عثمان بن مظعون کی طرف رخ کر کے فرمایا: ”اللہ تعالیٰ تمہارے کھدر کے لباس سے بے نیاز ہے، اٹھو اور جا کر یہ لباس اتارو اور اپنے خاندان میں جا کر رہائش اختیار کرو اور ان کے ساتھ گھل مل جاؤ، ان کے لئے رزق تلاش کرو۔“

عثمان بن مظعون رضی اللہ عنہ فوراً اٹھے اور آپؐ کے فرمان پر عمل کیا۔ (۱)

لائق توجہ

اس مقام پر ہم اپنے محترم قارئین کی توجہ اس امر کی جانب مبذول کرانا پسند کریں گے کہ آپ نے حضرت عثمان بن مظعونؓ کی داستان پڑھی اور یہ بھی ملاحظہ فرمایا کہ سرور کائنات صلی اللہ علیہ وآلہ وسلم نے ترک دنیا کی اس روش کو پسند نہیں کیا۔

خود اسی طرح کا واقعہ حضرت امیر المؤمنین علیہ السلام کی حیات طیبہ

۱۔ انوار نعمانیہ ص ۱۸۰۔ اسی کتاب کی تیسری جلد کے میانہ روی کے باب میں بھی ایسی روایت نقل کی جا چکی ہے۔

میں بھی پیش آیا۔

آپؐ علاء بن زیاد حارثی کی عیادت کے لئے گئے تو اس نے آپؐ سے اپنے بھائی کی شکایت کی کہ وہ ترک دنیا کر کے رہبانیت کی طرف مائل ہو چکا ہے تو آپؐ نے فرمایا: ”اسے میرے سامنے حاضر کیا جائے۔“ جب وہ آیا تو اس نے اونٹ کے بالوں کی چادر اوڑھی ہوئی تھی۔

آپؐ نے اس سے فرمایا: ”یا عدی نفسہ لقد استہام بك الخبیث اما رحمت اهلك و ولدك اتری اللہ احل لك الطیبات وهو یكره ان تاخذها؟ انت اھون علی اللہ من ذلك. قال یا امیر المؤمنین هذا انت من خشونة ملبسك وحبثوبة ماكلك.“

قال ویحك انی لست كانت. ان اللہ فرض علی ائمة العدل ان یقدروا انفسهم بضعفة الناس یتسبیغ بالفقیر فقره.

اے اپنی جان کے دشمن! تمہیں شیطان خبیث نے بھڑکایا ہے، تمہیں اپنی آل اولاد پر ترس نہیں آتا اور کیا تم نے یہ سمجھ لیا ہے کہ اللہ نے جن پاکیزہ چیزوں کو تمہارے لئے حلال کیا ہے، اگر تم انہیں کھاؤ اور بر تو گے تو اسے ناگوار گزرے گا؟ تم اللہ کی نظروں میں اس سے کہیں زیادہ گرے ہوئے ہو کہ وہ تمہارے لئے یہ چاہے۔

اس نے کہا: ”یا امیر المؤمنین! آپ کا پہناوا بھی تو موٹا جھوٹا اور کھانا روکھا سوکھا ہوتا ہے۔“

آپؐ نے فرمایا: ”تم پر حیف ہے، میں تمہارے مانند نہیں ہوں۔ خدا نے ائمہ حق پر فرض کیا ہے کہ وہ خود کو مفلس و نادار لوگوں کی سطح پر رکھیں

تاکہ مفلوک الحال اپنے فکر کی وجہ سے پیچ و تاب نہ کھائے۔“ (۱)

اضافہ مترجم: اس خطبہ کی شرح میں علامہ مفتی جعفر حسین اعلیٰ اللہ مقامہ نے تصوف اور متصوفہ پر گفتگو کی ہے جو کہ قارئین کی نذر کی جاتی ہے:

رہبانیت و تصوف

رہبانیت و ترکِ علاق کو قدیم زمانے سے طہارت نفس اور درستگی اعمال کا ذریعہ سمجھا جاتا رہا ہے۔ چنانچہ جو لوگ زہد و استغراق میں زندگی بسر کرنا چاہتے تھے وہ شہروں اور بستیوں سے نکل کھڑے ہوتے اور جنگلوں اور پہاڑوں کی غاروں میں سکونت اختیار کر کے بزمِ خویش اللہ سے لو لگائے پڑے رہتے۔ اگر کسی راہ گیر یا آس پاس کی بستی والے نے کچھ کھانے کو دے دیا تو کھا لیا ورنہ جنگلی درختوں کے پھلوں اور چشموں کے پانی پر قناعت کر لیتے اور اس طرح زندگی کے لمحات گزار دیتے۔

اس طریقہ عبادت کی ابتدا یوں ہوئی کہ کچھ لوگ حکمرانوں کے ظلم و تشدد سے تنگ آکر اپنے گھروں سے نکل کھڑے ہوئے اور ان کی گرفت سے بچنے کے لئے کسی سنان جنگل یا کسی پہاڑ کی کھو میں جا چھپے اور وہاں اللہ کی عبادت و پرستش میں منہمک ہو گئے۔ بعد میں اس قہری زہد و انزوا نے اختیاری صورت اختیار کر لی اور لوگ باختیار خود کھوؤں اور غاروں میں گوشہ نشین ہونے لگے اور یہ طریقہ رائج ہو گیا کہ جو روحانی ترقی کا خواہش مند ہوتا وہ تمام دنیوی بندھنوں کو توڑ کر کسی گوشے میں معتکف ہو جاتا۔ چنانچہ صدیوں تک اس پر

عمل درآمد ہوتا رہا اور اب تک اس طریقے کے آثار بدھوں اور عیسائیوں میں پائے جاتے ہیں۔

اسلام کا اعتدال پسند مزاج اس خانقاہی زندگی سے سازگار نہیں ہے۔ وہ روحانی ترقی کے لئے دنیا کی نعمتوں اور سعادتوں سے ہاتھ اٹھالینے کی تعلیم نہیں دیتا اور نہ اس چیز کو پسندیدگی کی نگاہ سے دیکھتا ہے کہ مسلمان گھر بار چھوڑ کر اور لہنائے جنس سے علیحدہ ہو کر کسی گوشے میں چھپ کر بیٹھ جائے اور صرف رسمی عبادت میں لگا رہے۔ اسلام میں عبادت کا مفہوم صرف چند مخصوص اعمال تک محدود نہیں ہے بلکہ جائز ذریعہ معاش سے روزی کی تلاش اور باہمی سلوک و ہمدردی اور تعاون و سازگاری کو بھی عبادت کا ایک اہم جزو قرار دیتا ہے۔ اگر انسان دنیوی حقوق و فرائض کو نظر انداز کر دے کہ نہ اہل و عیال کی ذمہ داریوں کو محسوس کرے، نہ کسب معاش کے لئے سعی و کوشش کو برسر کار رکھے اور دوسروں پر سہارا کر کے ہر وقت مراقبہ میں پڑا رہے تو وہ اپنے مقصد حیات کو پورا کرنے کے بجائے اپنی زندگی کو تباہ کر رہا ہے۔ اگر اللہ کو یہ چیز مطلوب ہوتی تو پھر دنیا کو ہمانے اور آباد کرنے کی ضرورت ہی کیا تھی جبکہ پہلے ہی سے ایک ایسی مخلوق موجود تھی جو ہمہ وقت اس کی عبادت میں مشغول رہتی تھی۔ انسان کو تو قدرت نے اس دوراہے پر کھڑا کیا ہے کہ جس میں حد وسط ہی ہدایت کا مرکز ہے اگر ذرا اس نقطہ اعتدال سے ادھر ادھر ہوا تو اس کے لئے گمراہی ہی گمراہی ہے اور حد وسط یہ ہے کہ انسان نہ دنیا کی طرف اتنا بھکے کہ آخرت کو نظر انداز کر کے صرف دنیا ہی کا ہو کر رہ جائے اور نہ دنیا سے اتنا کنارہ کش ہو جائے کہ کسی چیز سے کوئی لگاؤ نہ رکھے اور ہر چیز سے دست

بردار ہو کر کسی گوشہ میں معتکف ہو جائے۔ جب اللہ نے انسان کو دنیا میں پیدا کیا ہے تو اسے اس دنیا میں رہتے ہوئے دستور حیات پر عمل پیرا ہونا چاہئے اور حد اعتدال میں رہتے ہوئے اللہ کی دی ہوئی نعمتوں اور آسائشوں سے بہرہ اندوز ہونا چاہئے۔

ایسا نہیں کہ اللہ کی حلال کی ہوئی چیزوں کو کھانا، برتنا خدا پرستی کے خلاف ہو بلکہ قدرت نے ان نعمتوں کو اسی لئے پیدا کیا ہے کہ ان سے فائدہ اٹھایا جائے۔

چنانچہ جو خاصان خدا تھے وہ دنیا میں گھل مل کر رہتے سستے اور دنیا داروں کی طرح کھاتے پیتے تھے، انہیں ویرانوں اور پہاڑوں کی غاروں کو اپنا مسکن بنانے اور دنیا والوں سے منہ موڑ کر کسی دور دراز جگہ پر منزل کرنے کی ضرورت نہ ہوتی تھی بلکہ دنیا کے جھیلوں میں پڑ کر اللہ کو یاد رکھتے تھے اور زندگی کی آسائشوں اور راحتوں کے باوجود موت کو نہ بھولتے تھے۔

رہبانیت کی زندگی عموماً ایسے مفاسد کا باعث ہوتی ہے جو دنیا کے ساتھ عقبیٰ کو بھی تباہ و برباد کر دیتے ہیں اور انسان صحیح معنوں میں خسر الدنیا والآخرۃ کا مصداق ہو کر رہ جاتا ہے۔ چنانچہ جب فطری خواہشات کو حلال و مشروع طریقے سے پورا نہیں کیا جاتا تو انسان کا ذہن خیالات فاسدہ کا مرکز بن جاتا ہے اور اطمینان و یکسوئی سے عبادت کو سرانجام دینے سے قاصر رہتا ہے اور کبھی ہوائے نفس اس طرح اس پر غلبہ پالیتی ہے کہ وہ تمام اخلاقی بندھنوں کو توڑ کر نفسانی خواہشوں کے پورا کرنے کے درپے ہو جاتا ہے اور پھر ہلاکت کے ایسے گڑھے میں جا پڑتا ہے کہ جس سے نکلنا ناممکن ہو جاتا ہے۔ اسی لئے

شریعت نے متاہل (شادی شدہ) کی عبادت کو غیر متاہل کی عبادت پر فضیلت دی ہے کیونکہ وہ عادات و اعمال میں ذہنی سکون و یکسوئی بہم پہنچا سکتا ہے۔

وہ افراد جو جامہ تصوف پہن کر زہد، دنیا سے بے تعلقی اور روحانی عظمت کا ڈھنڈورا پیٹتے رہتے ہیں وہ اسلام کی عملی راہ سے الگ اور اس کی حکیمانہ تعلیم سے نا آشنا ہیں اور صرف شیطان کے بہکانے سے خود ساختہ سہاروں پر بھروسہ کر کے ضلالت کے راستے پر گامزن ہیں، چنانچہ ان کی گمراہی اس حد تک بڑھ جاتی ہے کہ وہ اپنے پیشواؤں کو اس سطح پر سمجھنے لگتے ہیں کہ گویا ان کی آواز خدا کی آواز اور ان کا عمل خدا کا عمل ہے اور کبھی شرعی حدود و قیود سے اپنے کو آزاد سمجھتے ہوئے ہر امر قبیح کو اپنے لئے جائز قرار دے لیتے ہیں۔ اس الحاد و بے دینی کو تصوف کے نام سے پیش کیا جاتا ہے اور اس کے غیر شرعی اصولوں کو طریقت کے نام سے پکارا جاتا ہے اور یہ مسلک اختیار کرنے والے صوفی کہلائے جاتے ہیں۔

سب سے پہلے ابوہاشم کوفی و شامی نے یہ لقب اختیار کیا جو اموی النسب اور جبری العقیدہ تھا۔ اسے اس لقب سے پکارنے کی وجہ یہ تھی کہ اس نے زہد و تقویٰ کی نمائش کے لئے صوف کا لباس پہن رکھا تھا بعد میں اس لقب نے عمومیت اختیار کر لی اور اس کی وجہ تسمیہ میں مختلف توجیہات گڑھ لی گئیں۔ چنانچہ ایک توجیہ یہ ہے کہ صوف کے تین حرف ہیں: ص - و - ف۔

صاد سے مراد صبر، صدق اور صفا ہے۔

واو سے مراد ود، ورد اور وفا ہے۔

فا سے مراد فقر اور فنا ہے۔

اور اس کے متعلق دوسرا قول یہ ہے کہ یہ صفہ سے مشتق ہے اور صفہ مسجد نبوی کے قریب ایک چبوتر تھا جس پر کھجور کی شاخوں کی چھت پڑی ہوئی تھی جس میں رہنے والے اصحاب صفہ کہلاتے تھے اور غربت اور بے چارگی کی وجہ سے وہیں پڑے رہتے تھے۔ تیسرا قول یہ ہے کہ عرب کے ایک قبیلے کے جد اعلیٰ کا نام صوفہ تھا اور یہ قبیلہ خانہ کعبہ اور حجاج کی خدمت کے فرائض سرانجام دیتا تھا اور اسی قبیلے کی نسبت سے یہ لوگ صوفی کہلاتے ہیں۔

یہ گروہ متعدد فرقوں میں بٹا ہوا ہے لیکن بنیادی فرقے صرف سات

ہیں:

۱۔ وحدتہ:

یہ فرقہ وحدۃ الوجود کا قائل ہے۔ چنانچہ اس کا عقیدہ یہ ہے کہ دنیا کی ہر چیز خدا ہے۔ یہاں تک کہ ہر نجس و ناپاک چیز کو بھی یہ اسی منزل الوہیت پر ٹھہراتے ہیں اور اللہ کو دریا سے اور مخلوقات کو اس میں اٹھنے والی لہروں سے تشبیہ دیتے ہوئے یہ کہتے ہیں کہ دریا کی لہریں دریا کے علاوہ کوئی جداگانہ وجود نہیں رکھتیں بلکہ ان کا وجود بعینہ دریا کا وجود ہے جو کبھی ابھرتی ہیں اور کبھی دریا کے اندر سمٹ جاتی ہیں۔ لہذا کسی چیز کو اس کی ہستی سے الگ نہیں قرار دیا جاسکتا۔

۲۔ اتحادیہ:

اس فرقہ کا خیال یہ ہے کہ وہ اللہ سے اور اللہ اس سے متحد ہو چکا ہے۔ یہ اللہ کو آگ سے اور اپنے کو اس لوہے سے تشبیہ دیتے ہیں کہ جو آگ میں پڑا رہنے کی وجہ سے اس کی صورت و خاصیت پیدا کر چکا ہو۔

۳۔ حلولیہ:

اس کا عقیدہ یہ ہے کہ خداوند عالم عارفوں اور کاملوں کے اندر حلول کر جاتا ہے اور ان کا جسم اس کی فرودگاہ ہوتا ہے۔ اس لئے وہ بظاہر بشر اور باطن خدا ہوتے ہیں۔

۴۔ واصلیہ:

یہ فرقہ اپنے کو واصل باللہ سمجھتا ہے اور اس کا نظریہ یہ ہے کہ احکام شرع، تکمیل نفس و تہذیب اخلاق کا ذریعہ ہیں اور جب نفس حق سے متصل ہو جاتا ہے تو پھر اسے تکمیل و تہذیب کی احتیاج نہیں رہتی۔ لہذا واصلین کے لئے عبادات و اعمال بیکار ہو جاتے ہیں کیونکہ ”اذا حصلت الحقیقة بطلت الشریعة“ جب حقیقت حاصل ہو جاتی ہے تو شریعت بے کار ہو جاتی ہے۔ لہذا وہ جو چاہیں کریں ان پر حرف گیری نہیں کی جاسکتی۔

۵۔ زراقیہ:

یہ فرقہ نغمہ و سرود کی دھنوں اور حال و قال کی سرمئیوں کو سرمایہ عبادت سمجھتا ہے اور درویشی و در یوزہ گری سے دنیا کماتا ہے اور اپنے پیشواؤں کی من گڑھت کرامتیں سنا کر عوام کو مرعوب کرنے کی فکر میں لگا رہتا ہے۔

۶۔ عشاقیہ:

اس فرقہ کا نظریہ یہ ہے کہ المجازة قنطرة الحقیقة. عشق مجازی، عشق حقیقی کا ذریعہ ہوتا ہے۔ لہذا عشق الہی کی منزل تک پہنچنے کے لئے کسی مہوش سے عشق کیا جائے لیکن جس عشق کو یہ عشق الہی کا ذریعہ سمجھتے ہیں وہ صرف اختلال دماغی کا نتیجہ ہوتا ہے کہ جس کی وجہ سے عاشق قلب و روح کی

رابعہ بصری کی کرامت

رابعہ بصری کے متعلق شیخ عطار تذکرۃ الاولیاء صفحہ ۵۵ پر رقم طراز ہیں:

ایک گروہ کا بیان ہے کہ جب رابعہ کے ماں باپ جہان فانی سے رخصت ہوئے تو رابعہ نے ایک معنی کے ہاں پرورش پائی۔ آخر میں حسن بصری کے ہاتھ پر بیعت کی۔ (۱) اور ایک ویرانے میں طویل عرصے تک بیٹھ کر ذکر حق کرتی رہیں۔

پھر ویرانے سے ایک گرجا میں منتقل ہو گئیں اور اس گرجا میں رہ کر اللہ کی عبادت میں مصروف رہیں۔

پھر انہوں نے حج کا ارادہ کیا۔ حج کے لئے پہلے پہل وہ ایک آبادی میں آئیں، یہاں سے انہوں نے ایک گدھا خریدا اور قافلے کے ساتھ چل پڑیں۔ راستے میں ان کا گدھا مر گیا۔ اہل قافلہ نے انہیں پیشکش کی کہ ہم آپ کا سامان اٹھالیں گے لیکن انہوں نے ان کی اس پیشکش کو ٹھکرا دیا اور کہا: ”میں نے تمہارے بھروسے پر سفر نہیں کیا تھا۔“

قافلہ انہیں تنہا چھوڑ کر چلا گیا۔ انہوں نے بارگاہ احمدیت میں عرض کی: ”خدا یا! بادشاہ ایک مسافر عورت کے ساتھ یہی سلوک روا رکھتے ہیں؟ تو نے مجھے اپنے گھر آنے کی دعوت دی اور راستے میں میرے گدھے کو مار دیا اور مجھے بیابان میں تنہا کھڑا کر دیا۔“

۱۔ حسن بصری وہی شخص ہیں جن کے متعلق مولائے کائنات حضرت امیر المؤمنین علیہ السلام نے فرمایا تھا: ”ہر امت میں ایک نہ ایک سامری ہوتا ہے اور حسن بصری اس امت کا سامری ہے۔“ (احتجاج طبری۔)

پوری توجہ کے ساتھ ایک فرد کی طرف مائل ہو جاتا ہے اور اس تک رسائی ہی اس کی منزل آخر ہوتی ہے۔ یہ عشق فسق و فجور کی راہ پر تو لگا سکتا ہے مگر عشق حقیقی کی منزل سے اسے کوئی لگاؤ نہیں ہوتا۔

عشق مجاز چون بہ حقیقت نظر کنی
دیو است و دیورانہ بود پائے رہبری

۷۔ تلقیہ:

اس فرقے کے نزدیک علوم دینیہ کا پڑھنا اور کتب علمیہ کا مطالعہ کرنا قطعاً حرام ہے بلکہ جو مرتبہ علمی، ستر (۷۰) برس تک پڑھنے سے حاصل نہیں ہوتا وہ ایک ساعت میں مرشد کے تصرف روحانی سے حاصل ہو جاتا ہے۔ علمائے شیعہ کے نزدیک یہ تمام فرقے گمراہ اور اسلام سے خارج ہیں چنانچہ اس سلسلے میں ائمہ اطہار کے بشارت ارشادات موجود ہیں اور اس خطبہ میں بھی امیر المؤمنین علیہ السلام نے عاصم ابن زیاد کے قطع علاق دنیا کو شیطانی وسوسہ کا نتیجہ قرار دیا ہے اور اسے اس راہ پر چلنے سے بھت منع کیا ہے۔ (۱)

خرافاتِ صوفیہ

اس باب کا اختتام ہم خرافات صوفیہ سے کرنا چاہتے ہیں تاکہ قارئین کرام کو کچھ تفریح طبع حاصل ہو اور اس کے ساتھ سامان عبرت بھی میسر آئے اور انہیں مغربی معلوم ہو سکے کہ زہد و پارسائی کے یہ دعویٰ دار کتنے بڑے مکار اور فریبی ہیں اور انہوں نے اپنی کرامات کے لئے کیا کیا جھوٹ تراشے ہیں۔

۱۔ سبج البلاغہ خطبہ نمبر ۲۰۷

بس یہ کہنے کی دیر تھی کہ گدھے کے مردہ جسم میں حرکت پیدا ہوئی اور وہ زندہ ہو گیا۔ رابعہ بصری نے اس پر اپنا سامان لادا اور چل پڑیں۔
راوی کہتا ہے کہ میں اسی گدھے کو ایک سال بعد منڈی میں فروخت ہوتے ہوئے اپنی آنکھوں سے دیکھا تھا۔

جب رابعہ مکہ کے قریب پہنچیں تو انہوں نے دیکھا کہ کعبہ ان کے استقبال کے لئے خود چلا آتا ہے۔ (نعوذ باللہ)
فی ملی رابعہ نے کعبہ کو اپنی جانب آتے ہوئے دیکھا تو کہا: ”مجھے صاحب خانہ (خدا) کی ضرورت ہے میں اس کے گھر کو لے کر بھلا کیا کروں گی۔“

(تعجب ہے کہ آج تک کسی صوفی نے یہ نہیں کہا کہ کعبہ خاتم المرسلین صلی اللہ علیہ وآلہ وسلم کے استقبال کے لئے آیا ہو، مگر جو کعبہ آج تک کسی نبی و امام کے استقبال کے لئے نہیں آیا تھا وہ رابعہ بصری کے استقبال کے لئے چل پڑا)۔

اسی سال ابراہیم ادہم بھی ایک عجیب رنگ سے حج کرنے گئے ہوئے تھے، ابراہیم ادہم نے مکہ کا سفر چودہ برس میں طے کیا تھا، وہ قدم قدم پر سجدہ کرتے ہوئے آئے تھے اور یوں چودہ برس کے طویل سفر کے بعد وہ مکہ میں پہنچے تو دیکھا کہ کعبہ اپنے مقام پر موجود نہ تھا۔

ابراہیم نے چیخ کر کہا: ”یہ کیا حادثہ ہو گیا ہے یا میری بینائی میں کچھ خلل آگیا ہے؟ آج مجھے کعبہ اپنے مقام پر نظر نہیں آتا۔“

ہاتف نبی کی آواز آئی: ”تیری آنکھوں میں کوئی خلل نہیں ہے، کعبہ

ایک عورت کے استقبال کے لئے گیا ہے۔“

یہ سن کر ابراہیم کو غصہ آیا اور کہا: ”یہ عورت کون ہے؟“
ابراہیم ادہم دوڑتا ہوا آیا تو دیکھا کہ کعبہ رابعہ کا طواف کر رہا تھا۔ کچھ دیر بعد کعبہ اپنے اصلی مقام پر آگیا۔

ابراہیم ادہم نے رابعہ سے کہا: ”تم نے یہ کیسا شور برپا کیا ہوا ہے؟“
رابعہ نے جواب دیا: ”میں نے جہان میں کوئی شور برپا نہیں کیا، شور تو نے برپا کیا ہوا ہے کہ چودہ سال سفر کر کے کعبہ آیا ہے۔“
ابراہیم ادہم نے کہا: ”جی ہاں مجھے چودہ سال اس لئے لگے کہ میں قدم قدم پر سجدہ کرتا ہوا آیا ہوں۔“

رابعہ نے کہا: ”ابراہیم! میرے اور تیرے درمیان بس یہی فرق ہے تو نے یہ راستہ نماز میں طے کیا اور میں نے یہ راستہ نیاز میں طے کیا۔“
پھر رابعہ بیت اللہ کی طرف آئیں اور مناسک حج ادا کئے اور مقام عرفات میں زار و زار گریہ کر کے کہا: ”خدایا! تو نے حج کے لئے عظیم ثواب مقرر کیا ہے اور مصیبت پر بھی تو نے بہت سے اجر کا وعدہ کیا ہے، اگر تو نے میرا حج قبول کر لیا ہے تو مجھے اس کا اجر بتا، اگر میرا حج قبول نہیں کیا ہے تو یہ میرے لئے مصیبت ہے اور تو نے مصیبت پر اجر دینے کا وعدہ کیا ہے۔ اس صورت میں مجھے میری مصیبت کا اجر بتا۔“

پھر فی ملی بصرہ چلی گئیں اور وہاں پورا سال مصروف عبادت رہیں۔
ایک سال بعد انہوں نے کہا کہ پچھلے سال کعبہ میرے استقبال کو آیا تھا اس سال میں اس کے استقبال کے لئے جاؤں گی۔

شیخ ابو علی فارمدی کہتے ہیں کہ فی فی رابعہ نے حج کے لئے پہلو کے بل لیٹ کر سفر کرنا شروع کیا۔ سات سال سفر میں طے ہوئے، آخر کار عرفات میں پہنچ گئیں۔

اس وقت انہیں یہ ندا سنائی دی: ”رابعہ کیا چاہتی ہو؟ اگر تمہیں ہم سے محبت ہے تو ہم تجلی کئے دیتے ہیں۔“

رابعہ نے کہا: ”نہیں خدایا! میرے پاس اتنا حوصلہ و سکت ہی نہیں ہے کہ میں تیری تجلی کی تاب لاسکوں، مجھے تیری تجلی کی نہیں، مجھے تو فقر کے ایک نقطہ کی ضرورت ہے۔“

ندا آئی: ”رابعہ! فقر تو ہمارا ایک قہر ہے اور فقر ایک مسلسل خشک سالی ہے جہاں سے ہمارے عشاق کا گزر ہوتا ہے اور جب وہ ہم سے صرف ایک بال برابر فاصلے پر آجاتے ہیں تو یکایک ان کا وصل فراق میں بدل جاتا ہے، ابھی تیرے سامنے ستر حجاب ہیں اور جب تک تو ان ستر حجابوں کو طے نہ کرے اور ہماری راہ میں قدم نہ رکھے اس وقت تک تجھ سے فقر کی گفتگو نہیں کی جاسکتی لیکن ذرا اوپر نگاہ کرو۔“

جیسے ہی رابعہ نے اوپر نظر کی تو اسے ہوا میں خون کا ایک ٹھاٹھیں مارتا ہوا دریا نظر آیا اور ندا آئی: ”رابعہ! یہ خون ہمارے عشاق کی آنکھوں سے پڑکا ہوا ہے یہ سب ہمارے طالب وصال تھے اور جب یہ پہلی منزل پر پہنچے تو اسی دریائے خون میں غرق ہو گئے اور ان کا نام و نشان تک باقی نہ رہا۔“

رابعہ نے کہا: ”خدایا! مجھے بھی ان جیسی کوئی علامت درکار ہے۔“

یہ کہنے کی دیر تھی کہ فوراً انہیں خون حیض آنا شروع ہو گیا۔

اس وقت ہاتھ نے ندا دی: ”ان کا پہلا مقام تو یہ ہے۔ تو نے سات سال تک پہلو کے بل لیٹ کر سفر کیا تاکہ ہمارے راہ کے ایک پتھر کی زیارت کر سکے لیکن جب تو اس سنگ راہ کے قریب آئی تو تجھے اس تپاکی کی وجہ سے دور کر دیا گیا۔“

دو صوفیوں کا مقابلہ

ایک دن رابعہ کا گزر حسن بصری کے مکان کے قریب سے ہوا۔ حسن بصری نے دریچے سے سر نکالا ہوا تھا اور رو رہے تھے۔ اس میں سے چند آنسو رابعہ کے کپڑوں پر پڑے۔ پہلے تو رابعہ سمجھیں کہ بارش کے قطرے ہیں لیکن انہیں جلد ہی معلوم ہو گیا کہ یہ قطرے حسن بصری کے قطراتِ اشک میں سے ہیں۔ پھر انہوں نے حسن بصری کی طرف منہ کر کے کہا: ”محترم استاد! یہ آنسو رعونتِ نفس کا ذریعہ ہیں۔ ان آنسوؤں کو اپنے دماغ کے نہاں خانے میں محفوظ رکھو اور اس سے ایک دریا بناؤ اور اس دریا میں تیر کر اپنے خدا کو تلاش کرو۔“

حسن بصری کو رابعہ کے یہ جملے گراں گزرے۔

ایک دن حسن بصری دریا کے قرب سیر کر رہے تھے۔ وہاں سے رابعہ کا گزر ہوا تو حسن بصری نے دریا پر مصلیٰ پھلایا اور رابعہ سے کہا: ”اؤ اس مصلیٰ پر نماز پڑھیں۔“

رابعہ نے کہا: ”استاد محترم! دین کے بازار میں مردانِ آخرت کو ایسی

چیز کا مظاہرہ کرنا چاہئے جس کا اظہار دوسروں سے مشکل ہو۔“

سفید جھوٹ

ابراہیم بن ادہم کہتے ہیں کہ میں حج کے لئے جا رہا تھا۔ جب میں ذات العرق پہنچا تو میں نے ستر احرام پوش دیکھے جو کہ مر چکے تھے اور ان کے ناک اور منہ سے خون بہہ رہا تھا، ان میں سے ایک میں رمتق جان باقی تھی، میں اس کے قریب گیا اور اس سے پوچھا کہ یہ کیا معاملہ ہے؟

اس نے کہا: ”ادہم کے بیٹے! عليك بالماء والمحراب. تو وضو کر اور نمازیں پڑھ۔ حضرت حق سے دور نہ ہونا، مہجور قرار پاؤ گے اور نزدیک ہونے کی کوشش نہ کرنا، تکلیف میں مبتلا ہو جاؤ گے۔ کہیں ایسا نہ ہو کہ بساط سلاطین پر گستاخی کر بیٹھو اور ان سے دوستی نہ کرنا جو حاجیوں سے وہی سلوک کرتے ہیں جو مسلمان کافران روم کے ساتھ کرتے ہیں اور ان سے جنگ کرتے ہیں۔“

تمہیں معلوم ہونا چاہئے کہ ہم لوگ صوفی ہیں اور ہم نے اس بیابان میں قدم توکل رکھا اور یہ فیصلہ کر کے روانہ ہوئے تھے کہ اس پورے سفر میں کسی سے گفتگو نہیں کریں گے اور خدا کے بغیر کسی سے نہیں ڈریں گے اور ہماری تمام حرکت و سکون رضائے الہی کے لئے ہوگی اور کسی طرف التفات نہیں کریں گے۔

جب ہم نے بیابان کا کچھ حصہ طے کیا اور میقات پر پہنچے تو حضرت خضرؑ ہمارے پاس آئے اور انہوں نے ہمیں سلام کیا، ہم نے خوش ہو کر انہیں سلام کا جواب دیا اور ایک دوسرے سے کہا کہ الحمد للہ ہمارے سفر کا آغاز بہتر ہو گیا، خضرؑ ہمارے استقبال کے لئے آئے۔

پھر رابعہ نے اپنا مصلیٰ ہوا میں پھینکا، قدرت خدا سے وہ مصلیٰ ہوا میں مجھ گیا، رابعہ پرواز کر کے مصلیٰ پر جا کھڑی ہوئیں اور حسن بصری سے کہا: ”آؤ یہاں نماز پڑھیں۔“

حسن بصری کو یہ مقام حاصل نہ تھا، لہذا حسن بصری نے خاموشی میں ہی عافیت محسوس کی۔

پھر رابعہ نے حسن بصری کی تالیف قلب کے لئے کہا: ”استاد محترم! جو کچھ آپ نے کیا ہے وہ چنداں لائق تعجب نہیں ہے، یہ کام تو دریا کی مچھلیاں بھی کرتی ہیں اور جو کچھ میں نے کیا ہے یہ بھی کوئی تعجب خیز نہیں ہے کیونکہ یہ کام تو مکھی بھی کرتی ہے۔ اس سے زیادہ لائق توجہ امر یہ ہے کہ کارِ حق میں مصروف رہو۔“ (۱)

قارئین کرام!

خدا را انصاف کریں، کیا اس طرح کی وضعی و من گھڑت روایات سے کسی مذہب کی تائید ممکن ہے، آج جب کہ تعلیم کا دور دورہ ہے اور انسان آسمانوں کرات پر کند ڈال چکا ہے تو کیا آج کا روشن خیال جوان اس طرح کی خرافات پر یقین کر سکتا ہے؟

دعا ہے کہ خداوند عالم مسلمانوں کو ان خرافات سے محفوظ رکھے۔

آمین ثم آمین۔

اسی وقت ندا بلند ہوئی کہ اے جھوٹے لوگو! تم نے اپنے قول پر عمل نہیں کیا، اب تم نے میرے ایک بندے کو دیکھا تو تم نے مجھے بھلا دیا اور غیر اللہ کی طرف متوجہ ہو گئے اور جب تک میں تمہیں غارت نہ کروں اور غیرت کی تیغ سے تمہارا خون نہ بہاؤں اس وقت تک تم سے صلح نہیں کروں گا۔

تمہیں یہ جو افراد مرے ہوئے نظر آتے ہیں یہ سب کے سب گشتگان ناز ہیں۔

اے ابراہیم! اگر تمہیں جرأت ہے تو اس وادی میں قدم رکھو ورنہ دور ہو جاؤ۔“

ابراہیم نے کہا: ”اس کی کیا وجہ ہے کہ باقی افراد تو تیغ ناز سے قتل ہو گئے لیکن تم ابھی تک زندہ ہو؟“

اس نے جواب دیا: ”مجھے یہ کہا گیا تھا کہ یہ پختہ ہیں اور تو ابھی تک خام ہے، تو ابھی کچھ دیر صبر کر یہاں تک کہ تو پختہ ہو جائے اور جب تو پختہ ہو جائے گا تو تو بھی ان کے پیچھے روانہ ہو جائے گا۔“

اس نے یہ الفاظ کہے اور جان دے دی۔ (۱)

عبداللہ بن مبارک کہتے ہیں کہ ایک سفر میں ابراہیم کا زاد راہ ختم ہو گیا اور وہ مسلسل چالیس دن تک ریت کھا کر گزارہ کرتے رہے لیکن کسی کو اپنی پریشانی سے آگاہ نہ کیا۔

سہل بن ابراہیم کا بیان ہے کہ میں ایک سفر میں ابراہیم بن ادہم کا ہمسفر تھا۔ دوران سفر میں ہمارا ہو گیا۔ ابراہیم کے پاس جو بھی اثاثہ تھا اس نے

۱۔ تذکرۃ الاولیاء ص ۷۶۔

فروخت کر کے میرا علاج کر لیا۔ میں پھر بھی صحتیاب نہ ہو سکا تو انہوں نے اپنا گدھا بھی فروخت کر کے میرا علاج معالجہ کر لیا۔ جب میں صحتیاب ہوا تو میں نے پوچھا: ”گدھا کہاں ہے؟“

انہوں نے کہا: ”میں نے بیچ ڈالا ہے۔“

میں نے کہا: ”اب ہم کس چیز پر سوار ہوں گے؟“

ابراہیم نے کہا: ”تم مجھ پر سواری کرنا۔“

الغرض تین منزلوں تک وہ مجھے اپنی گردن پر اٹھا کر سفر کرتے رہے۔

عطا سلمی کہتے ہیں کہ ایک دفعہ ابراہیم کے پاس سفر خرچ ختم ہو گیا۔ انہوں نے کسی کے سامنے دست سوال دراز نہ کیا اور مسلسل پندرہ دن تک ریت کھاتے رہے۔

سفیان ثوری کے اساتذہ کا انجام

سفیان ثوری جوانی میں ہی کبڑا ہو گیا تھا۔ کسی نے اس سے کہا: ”تو

مسلمانوں کا رہنما ہے اور ایک مسلم رہنما کی کمریوں خمیدہ نہیں ہونی چاہئے۔“

سفیان نے اس سوال کا کوئی جواب نہیں دیا، جب سوال کرنے والے کا

اصرار بڑھا تو سفیان نے کہا: ”بات یہ ہے کہ میرا ایک استاد تھا جس سے میں

تعلیم حاصل کیا کرتا تھا۔ جب اس کی موت کا وقت آیا تو میں اس وقت اس کے

سر بانے بیٹھا ہوا تھا۔ اس وقت اس نے آنکھ کھول کر مجھے دیکھا اور کہا کہ دیکھ

رہے ہو میرے ساتھ اس وقت کیا سلوک ہو رہا ہے؟ میں پچاس برس سے

لوگوں کی رہنمائی کر رہا ہوں اور اس وقت مجھے راندہ درگاہ بنایا جا رہا ہے اور مجھ سے کہا جا رہا ہے کہ تو ہمارے لائق نہیں ہے۔“

سفیان نے کہا: ”میں نے تین استادوں کی خدمت کی اور ان سے علم حاصل کیا۔ ان میں سے ایک مرنے کے وقت یہودی ہو گیا تھا اور اس کی موت مذہب یہود پر واقع ہوئی تھی۔ میرا دوسرا استاد مجوسی ہو گیا تھا اور تیسرا استاد نصرانی ہو کر مرا۔ اسی خوف کی وجہ سے جوانی میں ہی میری کمر خرم ہو گئی۔“

وان دگریک کردہ صوفی نام خود
کفر ہا بنہادہ اندر دام خود
ھیج دانی چیست صوفی مشربی
ملحدی ، بنگی ، مباحی ، مذہبی

علامہ زرقی مرحوم

جن لوگوں نے اپنا نام صوفی رکھا ہوا ہے، انہوں نے اپنے دام میں کئی کفر چھپائے ہوئے ہیں۔

صوفی مشرب کو جانتے ہو کہ کیا ہے، صوفیت زوال الحاد، نشہ بازی اور لباحیت پسندی سے عبارت ہے۔

جھوٹ میں ہڈی ہوتی تو گلے میں ضرور اٹکتی

بیان کیا جاتا ہے کہ ایک عباسی خلیفہ مسجد میں نماز پڑھ رہا تھا اور اس کے قریب ہی سفیان ثوری تعقیبات میں مصروف تھا۔

نماز کے دوران خلیفہ اپنی داڑھی سے کھیلتا رہا۔ جب اس نے نماز ختم

کی تو سفیان ثوری نے کہا: ”قیامت کے دن تیری یہ نماز ایک نجس گیند کی طرح تیرے منہ پر ماری جائے گی۔“

خلیفہ نے کہا: ”آہستہ سے بات کرو۔“

سفیان نے کہا: ”اگر میں حق بات پر پردہ ڈالوں تو خدا کرے کہ میرا پیشاب خون بن جائے۔“

خلیفہ کو دل ہی دل میں سفیان پر سخت غصہ آیا اور وہ مسجد سے اٹھ کر گھر چلا گیا اور اس نے اپنے ملازمین کو حکم دیا کہ سولی تیار کی جائے۔ جب سولی تیار ہو گئی تو اس نے کہا: ”سفیان کو اس سولی پر لٹکایا جائے تاکہ آئندہ کسی کو خلیفہ پر جسارت کرنے کی ہمت نہ ہو سکے۔“

اس وقت سفیان دو بزرگ صوفیوں کے قریب لیٹے ہوئے تھے، ان دو میں سے ایک سفیان بن عیینہ تھے، سفیان کے دوستوں کو خلیفہ کے حکم کا پتا چل چکا تھا، وہ سفیان ثوری کے لئے بڑے پریشان تھے، دونوں بزرگوں نے سفیان کو سویا ہوا سمجھ کر آپس میں بات کی کہ ہمیں سفیان کو عتاب شاہی کے متعلق کچھ نہیں بتانا چاہئے۔

سفیان جو کہ آنکھیں بند کئے ہوئے تھے درحقیقت بیدار تھے۔ فوراً اٹھ بیٹھے اور کہا: ”کیا معاملہ ہے؟“

بزرگوں نے بتایا کہ تمہارے لئے دار تیار ہو چکی ہے اور خلیفہ تمہیں اس پر لٹکانا چاہتا ہے۔

جیسے ہی سفیان نے یہ سنا تو ان کی آنکھوں میں آنسو آگئے اور بارگاہ

احدیت میں عرض کی: ”خدا! اس ظالم کو ساتھیوں سمیت ابھی ابھی پکڑ اور انہیں مہلت نہ دے۔“

بس چند لمحات گزرے کہ خلیفہ کے محل سے گریہ و فریاد کی صدائیں بلند ہوئیں، معلوم کرنے پر پتا چلا کہ زمین پھٹ گئی اور خلیفہ اپنے ساتھیوں سمیت قارون کی طرح زمین میں دھنس گیا۔

یہ منظر دیکھ کر بزرگوں نے کنا کہ خدا نے بہت جلد سفیان ثوری کی دعا کو قبول کر لیا۔ (۱)

سفیان ثوری کی شخصیت

واضح رہے کہ یہ سفیان ثوری وہی ہیں جنہوں نے امام جعفر صادق علیہ السلام کو اچھا لباس پہنے ہوئے دیکھا تو ان پر اعتراض کرتے ہوئے کہا کہ آپ کا تعلق خاندان رسالت سے ہے آپ کو یہ لباس زیب نہیں دیتا۔

امام علیہ السلام نے وہ جبہ ہٹا کر اندرونی جبہ دکھایا جو کہ انتہائی موٹا جھوٹا تھا۔ پھر آپ نے فرمایا: ”میں نے لوگوں کو دکھانے کے لئے یہ اوپر والا لباس پہنا ہے اور اپنے نفس کے لئے اندر میں نے موٹا جھوٹا لباس پہنا ہوا ہے۔“

پھر آپ نے سفیان ثوری کے اوپر والا جبہ ہٹایا تو اس نے اندر سے ریشمی لباس پہنا ہوا تھا۔

آپ نے فرمایا: ”تم نے لوگوں کو دکھانے کے لئے درویشانہ لباس پہن رکھا ہے جبکہ اپنے نفس کو راضی رکھنے کے لئے تم نے ریشم کا لباس پہنا

ہوا ہے۔“

قارئین کرام! خدا لگتی کہنے اگر کوئی بھی عباسی خلیفہ زمین میں دھنسا ہوتا تو یہ تاریخ کا مشہور ترین واقعہ ہوتا لیکن ہم دیکھتے ہیں کہ یہ واقعہ شیخ عطار کے علاوہ کسی نے آج تک بیان نہیں کیا۔ اسی لئے ہم نے اس داستان کے آغاز میں لکھا ہے:

”اگر جھوٹ میں ہڈی ہوتی تو گلے میں ضرور اٹکتی“

بارک اللہ، ایسی کھانسی؟

شیخ عطار اپنی کتاب تذکرۃ الاولیاء کے حصہ اول صفحہ ۲۰۰ پر لکھتے ہیں: اکابر صوفیہ میں سے ایک بزرگ بیان کرتے ہیں کہ میں روم میں اپنے دوستوں کے ساتھ بیٹھا ہوا تھا کہ اچانک میں نے دیکھا کہ شیطان یک لخت زمین پر گرا۔

میں نے اس سے کہا: ”لعین! تجھے کیا ہوا؟“

شیطان نے کہا: ”شیخ محمد اسلم طوسی اپنے گھر میں بیٹھے وضو کر رہے تھے کہ دوران وضو وہ کھانے، ان کی کھانسی کی آواز سن کر میں نیچے آکر گرا۔ شکر ہے کہ میں مرنے سے بچ گیا۔“

علاوہ ازیں اسی کتاب کے ص ۲۵۹ پر شیخ عطار لکھتے ہیں: شاہ شجاع کرمانی مسلسل چالیس برس تک جاگتے رہے اور اس تمام عرصے میں وہ ایک لمحہ کے لئے نہ سوئے اور اپنی آنکھوں میں نمک ڈالتے تھے اور ان کی آنکھیں خون کے پیالے کی مانند سرخ ہو گئی تھیں۔

چالیس سال بعد ان کی آنکھ لگ گئی۔ جیسے ہی سوئے انہیں خواب میں اللہ تعالیٰ کی زیارت نصیب ہوئی۔

انہوں نے کہا: ”خدایا! میں تو عالم بیداری میں تجھے تلاش کرتا رہا اور تو مجھے خواب میں ملا۔“

خداوند عالم نے فرمایا: ”اگر تمہاری وہ بیداری نہ ہوتی تو آج خواب میں میرا دیدار نہ کر سکتے تھے۔“

اس کے بعد شاہ شجاع کرمانی کی یہ عادت بن گئی تھی کہ وہ جہاں بھی جاتے فوراً سرہانہ رکھ کر سو جاتے تھے اور کہتے تھے کہ میں اس نیند پر کائنات کی بیداری قربان کر سکتا ہوں۔

قارئین کرام! آپ نے دونوں داستانیں پڑھیں، ہم پورے یقین سے یہ کہتے ہیں کہ دونوں داستانیں جھوٹی ہیں اور فارسی کی یہ ضرب المثل ان داستانوں پر صادق آتی ہے: ”پیران خود نہ پرند، مریدان می پرانند۔ (پیر خود نہیں اڑتے، مرید اڑلایا کرتے ہیں۔)“

کیا خداوند عالم قابل دید ہے؟ ہر گز نہیں۔ جس کا دیدار موسیٰ علیہ السلام کرنے گئے تو دیدار نصیب نہ ہوا۔ جس کے ایک جلوے کی تاب موسیٰ علیہ السلام نہ لاسکے، طور سینا جس کی تجلی برداشت نہ کر سکا، مگر شاہ شجاع نے اسے دیکھ لیا۔

ذعلب یمانی نے حضرت امیر المؤمنین علیہ السلام سے سوال کیا: ”آپ نے خدا کو دیکھا ہے؟“

تو آپ نے اس کے جواب میں فرمایا: ”کیا میں اس اللہ کی عبادت کرتا

ہوں جسے میں نے دیکھا تک نہیں؟“

اس نے کہا: ”آپ کیوں کر دیکھتے ہیں؟“

آپ نے فرمایا: ”لا تراہ العیون بمشاهدة العیان ولكن تدرکہ القلوب بحقائق الایمان، قریب من الاشیاء غیر ملامس بعید منها غیر مباین متکلم لا برویة، مرید لا بہمة، صانع لا بجارحة، لطیف لا یوصف بالخفاء، کبیر لا یوصف بالجفاء، بصیر لا یوصف بالحاسة، رحیم لا یوصف بالرقة، تعنو الوجوه لعظمتہ وتجب القلوب من مخافة۔“

آنکھیں اسے کھلم کھلا نہیں دیکھتیں بلکہ دل ایمانی حقیقتوں سے اسے پہچانتے ہیں، وہ ہر چیز سے قریب ہے لیکن جسمانی اتصال کے طور پر نہیں، وہ ہر شے سے دور ہے مگر الگ نہیں، وہ غور و فکر کے بغیر کلام کرنے والا اور بغیر آمدگی کے قصد و ارادہ کرنے والا اور بغیر اعضاء کی مدد کے بنانے والا ہے، وہ لطیف ہے، لیکن پوشیدگی سے اسے متصف نہیں کیا جاسکتا۔ وہ بزرگ و برتر ہے مگر تند خوئی اور بد خلقی کی صفت اس میں نہیں، وہ دیکھنے والا ہے مگر حواس سے اسے موصوف نہیں کیا جاسکتا، وہ رحم کرنے والا ہے مگر اس صفت کو نرم دلی سے تعبیر نہیں کیا جاسکتا، چہرے اس کی عظمت کے آگے ذلیل و خوار اور دل اس کے خوف سے لرزاں و ہراساں ہیں۔“ (۱)

ائمہ اطہار کے دوستوں کو نعمت ولایت کی قدر کرنی چاہئے اور آل محمدؑ کا احسان سمجھنا چاہئے جنہوں نے ہمیں توحید کے حقائق سے آگاہ کیا ورنہ ہم بھی صوفیہ کی طرح سے رویت خداوندی کے قائل ہوتے اور ہم دل پر جبر کر کے

۱۔ سنج البلاغہ خطبہ نمبر ۷۷۔ ترجمہ علامہ مفتی جعفر حسین مرحوم۔

چند مزید صوفیوں کی خرافات نقل کرتے ہیں تاکہ دوستان آل محمدؐ کو اندازہ ہو سکے کہ اہلبیت طاہرینؑ نے انہیں کتنا صاف و شفاف دین عطا کیا ہے۔

بچہ صوفی کی دعا کے انتظار میں رحم مادر میں ٹکا رہا

ایک دن مالک بن دینار بیٹھے ہوئے تھے کہ ایک شخص ان کے پاس آیا اور کہا: ”حضرت! آپ دعا کریں میری بیوی چار سال سے حاملہ ہے مگر ابھی تک بچہ پیدا نہیں ہوا۔ آج میری بیوی بہت ہی بے تاب ہے، آپ دعا کریں کہ خیریت سے زچگی کا مرحلہ طے ہو جائے۔“

مالک جو کہ قرآن مجید کی تلاوت کر رہے تھے انہوں نے قرآن بند کیا اور ناراض ہو کر کہا: ”ان لوگوں نے کیا ہمیں نبی سمجھ رکھا ہے؟“ پھر انہوں نے دعا کے لئے ہاتھ بلند کئے اور کہا: ”بار الہی! تو بہتر جانتا ہے کہ اس عورت کے شکم میں کیا ہے؟ ہم درخواست کرتے ہیں کہ اسے پیٹا ہونا چاہئے۔“

حاضرین نے بھی ہاتھ اٹھا کر آمین کہی۔ اسی اثناء میں ایک بچہ دوڑتا ہوا آیا اور اس شخص سے کہا کہ آپ فوراً گھر آئیں۔

وہ شخص گھر گیا اور تھوڑی دیر بعد اپنے کندھے پر ایک لڑکے کو اٹھائے ہوئے آیا جس کے دانت پورے نکلے ہوئے تھے مگر اس کی ناف ابھی تک نہیں کاٹی گئی تھی۔ (۱)

ایک سے بڑھ کر ایک

ڈاکٹر قاسم غنی تاریخ تصوف کے صفحہ ۳۰۳ پر شیخ عبداللہ تروغیزی کے حالات کے تحت لکھتے ہیں:

ایک مرتبہ شیخ عبداللہ تروغیزی اپنے دوستوں کے ساتھ دسترخوان پر بیٹھے ہوئے کھانا کھا رہے تھے۔ منصور حلاج کشمیر سے آ رہا تھا، اس نے سیاہ قبا پہنی ہوئی تھی اور اس کے ہاتھ میں دو سیاہ کتے تھے۔

شیخ عبداللہ نے کشف کے ذریعے سے منصور کی آمد کو معلوم کر لیا اور مریدوں سے کہا: ”ابھی ہمارا ایک معزز مہمان آ رہا ہے جس نے سیاہ قبا پہنی ہوئی ہے اور اس کے ہاتھ میں کتے ہیں، آنے والا عظیم شخصیت کا مالک ہے، تم جا کر اس کا استقبال کرو اور ادب سے انہیں یہاں لے آؤ۔“

مرید باہر نکلے تو واقعی منصور آ رہے تھے۔ چنانچہ انہیں ادب و احترام سے اپنے شیخ کے پاس لے آئے۔ شیخ نے اٹھ کر ان کا استقبال کیا اور ان کے لئے اپنی مسند خالی کر دی۔ چنانچہ منصور کتوں کو ساتھ لے کر شیخ کی مسند پر بیٹھ گئے اور کھانا کھانے لگے اور انہوں نے کتوں کو بھی اپنے ساتھ بٹھایا اور انہیں بھی کھانا کھلایا۔

مرید خاموش ہو کر سارا منظر دیکھتے رہے اور دل میں پیچ و تاب کھاتے رہے، مگر مہمان کے سامنے خاموش رہے۔

کچھ دیر بعد منصور چلے گئے تو مریدوں نے شیخ سے شکوہ کیا کہ یہ کیسا مہمان تھا جو کتوں کو بھی ہمارے دسترخوان پر لے آیا اور ہمارے دسترخوان کو نجس کیا۔

نماز متصوفہ

قرآن مجید میں مشرکین کی نماز کے متعلق اللہ تعالیٰ نے فرمایا:
 ”ماکان صلاتہم عندالبیت الامکاء و تصدیة. (بیت اللہ کے پاس ان کی نماز
 سیٹیوں اور تالیوں ہی کی شکل میں ہوتی ہے۔)“

اب نماز متصوفہ کا کچھ حال بھی پڑھ لیں۔

ڈاکٹر قاسم غنی افکار و احوال حافظ کی محث میں تحریر کرتے ہیں کہ شیخ
 ابوسعید ابوالخیر محفل سماع میں شریک تھے۔ ان پر وجد و حال کی کیفیت طاری
 تھی۔ شیخ اور ان کے مرید اچھل اچھل کر تالیاں بجا رہے تھے کہ مؤذن نے
 اذان دی اور مسجد کے امام نے آکر کہا: ”شیخ! اذان ہو چکی ہے اب آپ آکر نماز
 پڑھیں۔“

شیخ نے کہا: ”تم جاؤ، ہم تو پہلے سے ہی نماز میں مصروف ہیں اور شیخ
 بدستور وجد و سرور میں مصروف رہے۔“

حقیقت تصوف

ڈاکٹر قاسم غنی تاریخ تصوف کے صفحہ ۷۳ پر لکھتے ہیں بنو امیہ کے
 تسلط کے بعد دنیا پرستی تقویٰ پر غالب آگئی اور ہر شخص مادیت کے جال میں
 پھنس گیا۔ بس محدودے چند افراد تقویٰ و زہد پر قائم رہے۔ معاشرے میں
 اکثریت بے عمل لوگوں کی تھی، اسی لئے جو افراد نماز و روزہ کے پابند ہوتے
 انہیں ”زہاد و عبّاد“ کے نام سے پکارا جاتا تھا اور پھر جیسے جیسے امت اسلامیہ

شیخ عبداللہ نے کہا: ”نادانوا! تم حقیقت سے بے خبر ہو۔ تم نے جو سیاہ
 رنگ کے کتے دیکھے یہ حقیقی کتے نہیں تھے۔ یہ دراصل منصور کا نفس تھا جو اس
 کے اندر سے نکل گیا اور اب اس کی باگ ڈور خود شیخ کے اپنے ہاتھ میں ہے اور
 ہماری حالت یہ ہے کہ ہم پر ہمارا نفس حکومت کرتا ہے اور شیخ نفس کے شکنجے
 سے نجات حاصل کر چکے ہیں۔“

اسی کتاب کے صفحہ ۳۰۲ پر محمد بن علیان نسوی کے متعلق لکھا ہے
 کہ وہ جنید بغدادی کے اصحاب میں سے تھے۔

وہ بیان کرتے ہیں کہ ابتدائے حال میں میں نفس کی چیرہ دستیوں سے
 واقف ہو گیا تھا اور نفس کے حملے کے مقامات سے بھی میں نے واقفیت حاصل
 کر لی تھی۔ میرا دل نفس سے سخت کراہت کرتا تھا۔

ایک دن مجھے قے سی آئی اور لومڑی کے چھوٹے بچے کی طرح کی ایک
 چیز میرے منہ سے خارج ہوئی۔

اللہ نے مجھے اس کے متعلق فہم عطا کی اور میں سمجھ گیا کہ یہ میرا
 نفس ہے، میں نے اسے لاتیں مارنا شروع کیں، عجیب بات یہ تھی کہ میں اسے
 جتنا لاتیں مارتا تھا وہ اتنا ہی بڑا اور طاقتور ہوتا جاتا تھا، میں نے اس سے کہا:
 ”بد نصیب! ہر چیز زخم کی وجہ سے کمزور ہوتی ہے لیکن تو الٹا طاقتور ہوتا جاتا
 ہے۔“

نفس نے جواب دیا: ”جب تک توفیق ایزدی کسی کے شامل حال نہ ہو
 اس وقت تک میں کسی کے مارنے سے مر نہیں سکتا۔“

فروقوں میں تقسیم ہوتی گئی ہر فرقہ دعویٰ کرنے لگا کہ ”زُہَّاد و عُبَّاد“ افراد صرف ان کے فرقے میں پائے جاتے ہیں اور دوسرے فرقے میں نیک سرشت افراد موجود نہیں ہیں۔

اسی دوران ایک مخصوص فرقہ پیدا ہوا جنہیں ”صوفیہ یا متصوفہ“ کا نام دیا گیا اور سن دو سو ہجری تک یہ نام مشہور ہو چکا تھا۔

ہو امیہ اور ہو عباس کے حکمرانوں نے ائمہ اہلبیت پر بے پناہ مظالم ڈھائے اور انہیں تنگ و تاریک قید خانوں میں صرف اس لئے قید رکھا گیا کہ عوام الناس ان سے متعارف نہ ہوں اور آل محمدؑ کی روحانیت کا خلا پر کرنے کے لئے حکومتوں نے ہمیشہ فرقہ صوفیہ کی حوصلہ افزائی کی اور ان کی کرامات کے جھوٹے واقعات تیار کئے گئے تاکہ عوام الناس آل محمدؑ سے کٹ کر ان خود ساختہ افراد کے گرویدہ ہو جائیں۔ چنانچہ ایک منظم سازش کے تحت شفیق بلخی، سفیان ثوری اور جنید بغدادی کے روحانی تصرفات کا چرچا کیا گیا۔

یہاں یہ امر قابل ذکر ہے کہ صوفیہ کے لئے جو پہلی خانقاہ تعمیر ہوئی وہ رملہ شام میں ایک عیسائی نے تعمیر کرائی تھی۔

صوفیہ کی اسلام دشمن تعلیمات

شیخ عطار اپنی کتاب تذکرہ کے حصہ اول کے صفحہ ۱۳ پر لکھتے ہیں:

جنید بغدادی اپنے مریدوں کے ہمراہ رات کے وقت کہیں جا رہے تھے کہ ایک کتا انہیں دیکھ کر بھونکنے لگا۔ جنید نے جیسے ہی کتے کی آواز سنی تو کہا:

”لبیک لبیک“

ایک مرید نے کہا: ”آپ یہ کیا کہہ رہے ہیں؟“

جنید نے کہا: ”کتے کی غراہٹ بھری آواز قبر الہی کا مظہر ہے۔ جیسے ہی میں نے اس کی آواز سنی تو میں نے درمیان میں سے کتے کو نکال دیا، اسی لئے میں نے لبیک کہا۔“ (نعوذ باللہ)

شیخ عطار بایزید بسطامی کے متعلق تحریر کرتے ہیں:

بایزید بسطامی نے حج کا ارادہ کیا اور گھر سے نکلے کچھ دور جا کر پھر واپس آگئے۔ لوگوں نے کہا: ”یا حضرت! آپ نے یہ کیا کیا حج کئے بغیر واپس چلے آئے؟“

شیخ نے کہا: ”اصل بات یہ ہے کہ میں حج کے لئے جا رہا تھا کہ راستے میں ایک زنگی تلوار لئے کھڑا تھا اور اس نے تلوار لہرا کر کہا کہ اگر واپس چلے جاؤ تو بہتر ورنہ تیرا سر بدن سے جدا کر دوں گا۔“ تو کت اللہ بیسطام و قصدت البیت الحرام“ (اللہ کو بسطام میں چھوڑ آیا اور بیت اللہ الحرام کا قصد کر لیا۔)

کتاب کے اسی صفحہ پر مزید لکھا ہے کہ ایک دن بایزید بسطامی کی زبان سے یہ الفاظ جاری ہوئے: ”سبحانی اما اعظم شانی۔ (میں ہر عیب سے پاک و منزہ ہوں میری شان کتنی عظیم ہے۔)“

شیخ سری سقطی کے متعلق اسی کتاب میں لکھا ہے کہ ایک مرتبہ سری سقطی ایک ولی کو ملنے کیلئے گئے۔ جب سری سقطی وہاں پہنچے تو اسے سلام کیا۔

اس ولی نے پوچھا: ”تو کون ہے؟“ سری سقطی نے کہا: ”وہ۔“

اس نے پوچھا: ”کیا کرتے ہو؟“ سری سقطی نے کہا: ”وہ۔“

اس نے کہا: ”کیا کھاتے ہو؟“ سری سقطی نے کہا: ”وہ۔“

اس صوفی نے کہا: ”جب تو ”وہ“ ہے تو پھر کے تلاش کر رہا ہے؟“
یہ لفظ سری سقطی نے سنے تو نعرہ مستانہ بلند کیا اور بے ہوش ہو گئے
اور حقیقت یہی ہے کہ ہر صوفی اپنی ذات کی نفی کر کے خدا سے اتصال کا
خواہش مند ہوتا ہے اور وہ شرک ہستی کو دور کر کے منصور کی طرح انا الحق کا
نعرہ لگانے کے لئے بے چین رہتا ہے۔

یہی وجہ ہے کہ ائمہ طاہرین علیہم السلام نے اپنے پیروکاروں کو صوفیہ
کے ساتھ نشست و برخاست سے منع کیا ہے تاکہ وہ ان کے دام تزویر میں نہ
پھنس جائیں۔

چند روایات

عن البنزطی و اسماعیل بن بزيع عن الرضا قال من ذکر عنده الصوفية
ولم ينكرهم بلسانه وقلبه فليس منا ومن انكرهم فكانما جاهد الكفار بين
یدی رسول اللہ صلی اللہ علیہ وآلہ وسلم.

وعن البنزطی انه قال: قال رجل من اصحابنا للصادق جعفر بن محمد قد
ظهر فی هذا الزمان قوم یقال لهم الصوفية فما تقول فیهم؟

قال انهم اعدائنا فمن مال اليهم فهو منهم ويحشر معهم وسيكون اقوام
يدعون حينا ويميلون اليهم ويتشبهون بهم ويلقبون بلقبهم ويأولون
اقوالهم الا فمن مال اليهم فليس منا وانا منه براء ومن انكرهم ورد عليهم
كان كمن جاهد الكفار بين یدی رسول اللہ صلی اللہ علیہ وآلہ وسلم.

”سفینۃ البحار ج ۲ ص ۵۷“

بز نطی اور اسماعیل بن بز لچ بیان کرتے ہیں کہ امام علی رضا علیہ السلام نے فرمایا:
”جس کے سامنے صوفیہ کا ذکر ہو اور وہ اپنی زبان اور دل سے ان کی مخالفت نہ
کرے تو وہ ہم میں سے نہیں ہے اور جو ان کی مخالفت کرے تو گویا اس شخص
نے جناب رسالت مآب کی موجودگی میں کافروں سے جہاد کیا ہے۔“

بز نطی کہتے ہیں کہ ہمارے اصحاب میں سے ایک نے امام جعفر صادق علیہ السلام
کی خدمت میں عرض کی: ”مولا! اس دور میں ایک قوم پیدا ہو چکی ہے جنہیں
صوفیہ کہا جاتا ہے آپ ان کے متعلق کیا فرماتے ہیں؟“

امام جعفر صادق علیہ السلام نے فرمایا: ”وہ ہمارے دشمن ہیں، جو بھی ان کی
طرف مائل ہو اوہ ان میں سے ہے اور وہ قیامت کے دن انہیں کے ساتھ محشور
ہوگا اور عنقریب ایسے لوگ آئیں گے جو ہماری محبت کا دعویٰ کریں گے اور ان
کی طرف مائل ہوں گے اور ان سے مشابہت اختیار کریں گے اور انہیں کے
لقب اپنائیں گے۔ ان کے اقوال کی تاویل کریں گے۔ آگاہ رہو جو بھی ان کی
طرف مائل ہو اوہ ہم میں سے نہیں ہے اور ہم اس سے بیزار ہیں اور جس نے
ان کا انکار کیا اور ان کی تردید کی تو اس نے گویا رسول خدا صلی اللہ علیہ وآلہ
وسلم کے سامنے کفار سے جہاد کیا۔“

السید مرتضیٰ الرازی عن محمد بن الحسين بن ابی الخطاب قال كنت
مع الهادی علی بن محمد فی مسجد النبی فاتاه جماعة من اصحابه منهم
ابوهاشم الجعفری وكان رجلا بليغا وكانت له منزلة عظيمة عنده ثم
دخل جماعة من الصوفية وجلسوا فی جانب مستدبرا واخذوا بالتهليل
فقال لا تلتفتوا الى هؤلاء الخداعين فانهم حلفاء الشياطين و مخربوا

قواعد الدين يتزهدون لراحة الاجسام ويتجهدون لتصيد الانعام
 يتجوعون عمرا حتى يديخوا للايكاف حمرا لا يهللون الا لغرور الناس
 ولا يقللون الغذاء الا للملا العاس واختلاس قلب الدفناس يتكلمون
 الناس باملانهم في الحب ويطرحونهم باداليلهم في الحب، اور ادهم
 الرقص والتصدية واذكارهم الترمم والتغنية فلا يتبعهم الا السفهاء ولا
 يعتقد بهم الا الحمقاء فمن ذهب الى زيارة احد منهم حيا وميتا فكانما
 ذهب الى زيارة الشيطان وعبدة الاوثان ومن اعان احدا منهم فكانما اعان
 يزيد و معاوية و ابا سفيان فقال له رجل من اصحابه وان كان معترفا
 بحقوقكم قال فنظر اليه شبه المغضب وقال دع ذاعنك من اعترف
 بحقوقنا لم يذهب في عقوقنا اما تدرى انهم اخس طوائف الصوفية
 والصوفية كلهم من مخالفينا وطريقتهم مغايرة لطريقتنا وان هم الا
 نصارى و مجوس هذه الامة اولئك الذين يجهدون في اطفاء نور الله
 والله يتم نوره ولو كره الكافرون.

”سفيان ج ۲ ص ۵۸“

سید مرتضیٰ رازی محمد بن حسین بن ابی الخطاب سے روایت کرتے ہیں کہ میں
 مسجد نبویؐ میں امام علی نقی علیہ السلام کے ساتھ بیٹھا ہوا تھا۔ اس وقت آپ کے
 چند اور ساتھی بھی مسجد میں وارد ہوئے جن میں ابوہاشم جعفری بھی تھے۔ ابوہاشم
 جعفری بلیغ انسان تھے اور امام علیہ السلام کے نزدیک ان کا مقام تھا۔
 پھر صوفیہ کا ایک گروہ بھی مسجد میں وارد ہوا اور مسجد کے
 نے اپنا حلقہ قائم کر کے لا الہ الا اللہ کا ورد شروع کیا۔

امام علی نقی علیہ السلام نے فرمایا: ”ان مکاروں کی طرف التفات نہ کرو یہ لوگ

شیاطین کے حلیف ہیں اور دین کی بنیادوں کو تباہ کرنے والے ہیں۔ یہ اپنے آپ
 کو مادی فوائد کے حصول کے لئے زہد کے رنگ میں پیش کرتے ہیں اور یہ
 حیوان صفت افراد کو شکار کرنے کے لئے شب زندہ داری کرتے ہیں اور یہ
 لوگ خر صفت لوگوں پر پالان رکھنے کے لئے فاقہ کشی کرتے ہیں تاکہ انہیں
 لگام دے کر اچھی طرح سے سوار ہو سکیں۔ ان کا ذکر بھی لوگوں کو فریب دینے
 کے لئے ہوتا ہے۔ یہ مکار اپنا کاسہ پر کرنے کے لئے کم خوارک کھاتے ہیں اور
 لوگوں کو لوٹتے ہیں۔ یہ لوگوں سے بظاہر دوستی اس لئے کرتے ہیں کہ انہیں
 کنوئیں میں دھکیل سکیں، ان کا ورد رقص اور تالیاں بجانا ہے اور ان کا ذکر مُر
 لگانا اور غنا ہے، ان کی پیروی احمق کرتے ہیں اور نادان ہی ان کے معتقد ہوتے
 ہیں۔ جو کوئی ان میں سے کسی زندہ یا مردہ کی زیارت کو جائے تو گویا وہ شیطان کی
 زیارت کے لئے گیا اور جو کوئی ان کی کسی طرح سے مدد کرے تو گویا اس نے
 یزید، معاویہ اور ابوسفیان کی مدد کی۔“

آپ کے اصحاب میں سے ایک نے عرض کی: ”مولا! اگرچہ وہ آپ کے حقوق کا
 معترف ہی ہو؟“

امام علی نقی علیہ السلام نے ناراض ہو کر اسکی طرف دیکھا اور فرمایا: ”اس بات کو
 جانے دو، بھلا یہ کیسے ممکن ہے کہ ہمارے حقوق کا اعتراف کرنے والا ہماری مخالفت
 کرے؟ کیا تمہیں یہ معلوم نہیں ہے کہ صوفیہ ایک پست ترین گروہ ہے اور تمام
 صوفیہ ہمارے مخالف ہیں اور انکا طریقہ ہمارے طریقے سے جدا ہے، یہ لوگ
 اس امت کے نصرانی اور مجوسی ہیں۔ یہ لوگ خدا کے نور کو چھٹانا چاہتے ہیں
 جبکہ اللہ اپنے نور کو پورا کر کے رہے گا اگرچہ کافروں کو یہ بات ناگوار گزرے۔“

عن السيد المرتضى الرازي بسنده عن الامام الحسن العسكري انه قال:
 لابي هاشم الجعفرى سيأتى زمان على الناس وجوههم ضاحكة مستبشرة
 وقلوبهم مظلمة منكدره ، السنة فيهم بدعة والبدعة فيهم سنة ، المؤمن
 بينهم محقر و الفاسق بينهم موقر ، امراؤهم جائرون و علمائهم فى ابواب
 الظلمة ، سائرون اغنياؤهم يسرقون زاد الفقراء و اصاغرهم ، يتقدمون
 على الكبراء ، كل جاهل عندهم خبير و كل محيل عندهم فقير ، ولا
 يميزون بين المخلص والمرتاب ، ولا يعرفون الضأن من الذناب
 علماؤهم شرار خلق الله على وجه الارض لأنهم يميلون الى الفلسفة
 والتصوف و ايم الله انهم من اهل العدوان والتحرف يبالغون فى حب
 مخالفينا و يضلون شيعتنا و موالينا وان نالوا لا يشبعون عن الرشا وان
 خذلوا عبدوا الله على الريا الا انهم قطاع طريق المؤمنين والدعاة الى
 نحلة الملحدين . فمن ادر كههم فليحذرهم وليصن دينه و ايمانه ثم قال يا
 اباهاشم هذا ما حدثنى ابي عن ابائه عن جعفر بن محمد عليهم السلام
 وهو من اسرارنا فاكتمه الا عن اهله .

”سفينة البحار ج ۲ ص ۵۷“

سید مرتضیٰ رازی نے اپنے اسناد سے امام حسن عسکری علیہ السلام سے روایت
 کی ہے کہ آپ نے ابو ہاشم جعفری سے فرمایا: ”لوگوں پر عنقریب ایسا زمانہ آنے
 والا ہے جبکہ ان کے چہرے خوشی سے چمکتے دکھتے ہونگے اور ان کے دل تیرہ و
 تاریک ہونگے۔ ان کی نظر میں سنت بدعت ہوگی اور بدعت ان کے ہاں سنت
 قرار پائے گی، ان میں مؤمن کو ذلیل و خوار سمجھا جائے گا اور ان میں فاسق قابل

احترام ہونگے، ان کے حاکم ستنگر ہوں گے اور ان کے علماء ظالموں سے ساز باز
 رکھتے ہونگے، ان کے دولت مند ضرور تمندوں کی خوراک چوری کرنے والے
 ہونگے اور ان کے چھوٹے بزرگوں پر مقدم ہونگے، ان کی نظر میں جاہل، علامہ
 تصور ہونگے اور ہر شعبہ باز ان کی نظر میں فقیر ہوگا۔ ان میں اہل خلوص اور
 اہل شک کا امتیاز نہیں ہوگا اور ان میں بھیڑ اور بھیڑیے کی کوئی تمیز نہ ہوگی۔
 ان کے عالم زمین پر بننے والوں میں سے بدترین لوگ ہوں گے کیونکہ وہ فلسفہ
 اور تصوف کی طرف راغب ہوں گے۔

خدا کی قسم یہ لوگ کینہ و عداوت رکھنے والے ہونگے اور ہمارے دشمنوں سے
 دوستی کرنے کا بہت زیادہ اہتمام کریں گے اور ہمارے شیعوں اور دوستوں کو گمراہ
 کریں گے اور اگر انہیں کوئی عمدہ و منصب حاصل ہو جائے تو وہ رشوت سے سیر نہ
 ہونگے اور جب ان کے پاس کچھ نہ ہوگا تو ریاکاری کے لئے عبادت کریں گے۔
 گواہ رہو یہ مؤمنوں کے لئے رہزن ہیں اور ہمیشہ لوگوں کو بے دینی کی دعوت
 دینے والے ہیں۔

مؤمنین کو چاہئے کہ ان سے پرہیز کریں اور اپنے دین و ایمان کو ان کے ہاتھوں
 سے محفوظ رکھیں۔“

پھر آپ نے فرمایا: ”ابو ہاشم! میں نے جو کچھ بیان کیا ہے میرے آباء طاہرین
 نے امام جعفر صادق علیہ السلام سے روایت کی ہے اور یہ ہمارا راز ہے۔ نااہل
 لوگوں سے اسے پوشیدہ رکھو۔“

و آخر دعوانا ان الحمد لله رب العالمين

مدارک و ماخذ

(پند تاریخ جلد اول تا پنجم)

اس کتاب کی تدوین میں ان کتب سے استفادہ کیا گیا ہے

کتب احادیث

۱.	اصول کافی	ثقة الاسلام شیخ کلینیؒ	متونی ۳۲۹
۲.	فروع کافی	ثقة الاسلام شیخ کلینیؒ	متونی ۳۲۹
۳.	روضہ کافی	ثقة الاسلام شیخ کلینیؒ	متونی ۳۲۹
۴.	وسائل الشیخہ	شیخ حر عاملیؒ	متونی ۱۱۰۳
۵.	اثبات الہدایۃ	شیخ حر عاملیؒ	متونی ۱۱۰۳
۶.	مستدرک الوسائل	حاج میرزا حسین نورئیؒ	متونی ۱۳۲۰
۷.	کلمہ طیبہ	حاج میرزا حسین نورئیؒ	متونی ۱۳۲۰
۸.	وانی شرح کافی	ملا حسن فیض کاشانی	متونی ۱۰۹۱
۹.	بحار الانوار	علامہ مجلسیؒ	متونی ۱۱۱۰
۱۰.	انوار نعمانیہ	سید نعمت اللہ جزائری	متونی ۱۱۱۲
۱۱.	امالی صدوق	ابو جعفر شیخ صدوق	متونی ۳۸۱

۱۲.	الخصال	ابو جعفر شیخ صدوق	متونی ۳۸۱
۱۳.	علل الشرائع	ابو جعفر شیخ صدوق	متونی ۳۸۱
۱۴.	عیون اخبار الرضا	ابو جعفر شیخ صدوق	متونی ۳۸۱
۱۵.	معانی الاخبار	ابو جعفر شیخ صدوق	متونی ۳۸۱
۱۶.	مناقب شہر آشوب	شہر آشوب مازندرانی	متونی ۵۸۵
۱۷.	منہاج البراہمہ	میرزا حبیب اللہ خوئی	متونی ۱۳۲۶
۱۸.	مجموعہ ورام	ورام بن ابی فراس	متونی ۶۰۵
۱۹.	تحف العقول	ابو محمد حسن بن علی	متونی ۳۳۶
۲۰.	اربعین	شیخ بہاء الدین محمد بن حسین عالمی	متونی ۱۰۳۰
۲۱.	امالی	شیخ الطائفہ محمد بن حسن طوسی	متونی ۳۶۰
۲۲.	سفینۃ البحار	حاج شیخ عباس قمی	متونی ۱۳۵۹
۲۳.	الاحتجاج	ابو منصور احمد بن علی بن ابی طالب	متونی ۵۸۵
۲۴.	روضۃ الواعظین	ابو جعفر محمد بن قتال شہید	متونی ۵۰۷
۲۵.	کشف الریہ	شہید ثانی زین الدینؒ	متونی ۵۰۷
۲۶.	کبریۃ احمر	شیخ محمد باقر جندی	متونی ۱۳۵۲
۲۷.	حیۃ القلوب	علامہ مجلسیؒ	متونی ۱۱۱۰
۲۸.	قضاوتہای امیر المؤمنینؑ	شیخ ذبیح اللہ محلاتی	ہم عصر
۲۹.	ترجمہ و شرح نوح البلاغہ	ملا فیض کاشانی	ہم عصر
۳۰.	اثنی عشریہ	محمد بن محمد نواسہ شہید ثانیؒ	قرن اول
۳۱.	ارشاد القلوب	ابو محمد حسن بن ابی الحسن دیلمی	

کتاب اخلاق

متونی ۱۲۰۹	مولی محمد مهدی زراقی	۳۲. جامع السعادات
متونی ۹۱۰	ملا حسین کاشفی	۳۳. اخلاق محسنی
هم عصر	عطاء الله روحی	۳۴. اخلاق روحی
	حسام الدین فال اسیری	۳۵. تعلیمات قرآن
	رضی الدین ابو نصر طبری	۳۶. مکارم الاخلاق

کتاب تاریخ

متونی ۳۴۶	حسین بن علی مسعودی	۳۷. مروج الذهب
متونی ۳۴۶	حسین بن علی مسعودی	۳۸. اثبات الوصیة
متونی ۳۱۰	ابو جعفر محمد بن جریر طبری	۳۹. تاریخ طبری
متونی ۱۱۱۲	سید نعمت الله جزائری	۴۰. نور العین
متونی ۷۰۹	فخر الدین محمد بن نقیب	۴۱. الفخری
متونی ۶۵۵	عبد الحمید بن محمد بن محمد	۴۲. شرح ابن ابی الحدید
متونی ۹۰۳	میر خواند محمد بن خواند شاه ابن محمود	۴۳. روضة الصفا
متونی ۱۰۱۹	قاضی نور الله شوستری شهید ثالث	۴۴. مجالس المؤمنین

متونی ۱۲۹۷	میرزا محمد تقی سپهر لسان الملک	۴۵. تاریخ التواریخ
متونی ۶۳۵	عزالدین ابوالحسن علی بن محمد بن عبدالکریم	۴۶. کامل التواریخ
متونی ۱۳۰۸	میرزا محمد بن سلیمان تنکابنی	۴۷. قصص العلماء
متونی ۱۳۵۹	محدث جلیل شیخ عباس قتی	۴۸. ستمة المنتهی
متونی ۱۳۵۹	محدث جلیل شیخ عباس قتی	۴۹. منتهی الآمال
متونی ۱۳۵۹	محدث جلیل شیخ عباس قتی	۵۰. بیت الاحزان
متونی ۱۳۵۹	محدث جلیل شیخ عباس قتی	۵۱. نفس المهموم
متونی ۵۶۸	مقتل خوارزمی ابی المؤید موفق بن احمد کی	۵۲.
متونی ۱۳۶۷	ملا علی بن عبدالعظیم خیابانی	۵۳. وقائع الایام
متونی ۴۱۳	شیخ مفید محمد بن محمد بن نعمان	۵۴. ارشاد مفید
متونی ۶۲۸	شیخ فرید الدین عطار	۵۵. تذکرة الاولیاء
هم عصر	شیخ ذبح الله محلاتی	۵۶. ریاحین الشریعہ
هم عصر	شیخ محمد مهدی حارزی	۵۷. شجره طویلی
هم عصر	ڈاکٹر قاسم غنی	۵۸. تاریخ تصوف
اوائل قرن چهارم	خواجہ احمد بن محمد	۵۹. ترجمہ تاریخ اعثم کوفی
	غیاث الدین خواند امیر شیعی	۶۰. حبیب السیر
	شیخ محمد حسین آیتی بیر جندی	۶۱. بہارستان
	حاج ملا ہاشم خراسانی	۶۲. منتخب التواریخ
		۶۳. تاریخ خمیرہ

کتاب تفسیر

متونی ۱۰۹۱	ملا محسن فیض کاشانی	تفسیر صافی . ۶۴
متونی ۱۱۰۷	سید ہاشم بحرانی	تفسیر البرہان . ۶۵
متونی ۵۳۸	فضل بن حسن بن فضل طبرسی	تفسیر مجمع البیان . ۶۶
از اعلام قرن ششم		تفسیر ابوالفتوح رازی . ۶۷
	ملاحقہ اللہ کاشانی	خلاصۃ المنہج . ۶۸

کتاب رجال و تراجم

متونی ۱۳۵۹	محدث قمی	الکافی والالقباب . ۶۹
متونی ۱۳۵۹	محدث قمی	تہذیب الاحباب . ۷۰
	میرزا محمد باقر خوانساری	زندگانی و شخصیت شیخ مرتضیٰ انصاری۔ مؤلف مرتضیٰ انصاری ہم عصر . ۷۱
	میرزا محمد باقر خوانساری	روضات الجنات . ۷۲
	جمع آوری: (۱) حاج میرزا ابوالفضل ساوجی	۷۳۔ نامہ دانشوران
	(۲) میرزا حسین ساوجی (۳) عبدالوہاب قزوینی (۴) شمس العلماء۔	

کتاب کلام

متونی ۱۳۱۷	حاج سید اسماعیل بن احمد عقیلی	۷۴۔ کفایۃ الموحدین
	شیخ عبدالحمید احمد امینی	۷۵۔ الغدیر

حکایات و متفرقہ

متونی ۱۰۳۰	شیخ بیہاء الدین محمد بن حسین عالمی	۷۶۔ کشکول
متونی ۱۲۴۴	ملاحاج احمد زراقی کاشانی	۷۷۔ خزائن زراقی
متونی ۵۰۲	راغب اصفہانی	۷۸۔ محاضرات
متونی ۸۳۷	ابویحییٰ بن علی بن عبداللہ حموی	۷۹۔ ثمرات الاوراق
متونی ۹۳۹	فخر الدین علی صفی	۸۰۔ لطائف الطوائف
متونی ۶۲۵	محمد عوفی	۸۱۔ جامع الحکایات
متونی ۵۹۷	عبدالرحمن بن علی جوزی	۸۲۔ الاذکیاء ابوالفرج
متونی ۵۸۲	ابو محمد شاعر مشہور بہ نظامی	۸۳۔ چہار مقالہ عروضی
متونی ۱۳۱۲	حاج ملا اسمعیل	۸۴۔ مجمع النورین
متونی ۱۱۱۲	سید نعمتہ اللہ جزائری	۸۵۔ زہر الربیع
متونی ۱۳۶۹	حاج شیخ علی اکبر نہاندی	۸۶۔ خزینۃ الجواہر
متونی ۱۲۹۳	شیخ سلیمان المعروف خواجہ کلاں	۸۷۔ بیابان المودۃ
متونی ۱۰۹۱	ملا محسن فیض کاشانی	۸۸۔ المحجۃ البیضاء
متونی ۵۳۸	ابوالفتح محمد بن عبدالکریم شہرستانی	۸۹۔ الملل والنحل
متونی ۱۳۲۰	میرزا حسین نوری	۹۰۔ دار السلام
متونی ۶۶۳	علی بن طاووس حلّی	۹۱۔ فرج المہموم
متونی ۳۲۸	شہاب الدین احمد بن عبدربہ اندلسی	۹۲۔ عقد الفرید

اشعار اور دیوان

متوفی ۷۹۱	حافظ محمد شمس الدین شیرازی	۱۰۸. دیوان حافظ
متوفی ۶۷۲	مولانا جلال الدین رومی	۱۰۹. دیوان شمس تبریز
متوفی ۱۳۲۷	میرزا حبیب اللہ خراسانی	۱۱۰. دیوان حاجی
متوفی ۵۸۲	نظامی گنجوی	۱۱۱. گنجوی
متوفی ۶۷۲	مولانا جلال الدین رومی	۱۱۲. مثنوی مولوی
متوفی ۱۳۴۰	آقا فتح اللہ قدسی متخلص بقواد	۱۱۳. قواد کرمانی
متوفی ۵۳۵	مجدد بن آدم حکیم غزنوی	۱۱۴. سنائی غزنوی
متوفی ۷۳۸	صاحب کتاب جام جم	۱۱۵. لوحی مراغہ ای
ہم عصر	بانوپروین ملقب بہ مارشال پیرغیبی	۱۱۶. دیوان پروین اعتصامی
	از شعرائے ہم عصر	۱۱۷. الہی نقشہ ای
	از شعرائے ہم عصر	۱۱۸. دیوان شہریار
		۱۱۹. دیوان ایرج میرزا
		۱۲۰. صائب تبریزی

ہم عصر	اسماعیل امیر خیزی	۹۳. منتخبات ادبی
قرن نہم	محمد بن احمد خطیب البیہقی	۹۴. المستطرف
	احمد بن محمد انصاری یمنی	۹۵. فحشہ الیمن
	ابراہیم زیدان	۹۶. نوادر الادباء
	سید احمد زنجانی	۹۷. الکلام بحر الکلام
	اتلیدی	۹۸. اعلام الناس
	شیخ یوسف بحرانی	۹۹. سکشول بحرانی
	شیخ عبدالرحمن صفوری شافعی	۱۰۰. نزہتہ المجالس
		۱۰۱. فحشہ الادب
		۱۰۲. نزہتہ الابصار
		۱۰۳. مضمرات نوشاہہ ہای الکی

لغت و فرہنگ

متوفی ۱۰۸۵	فخر الدین بن محمد علی بن احمد طرح	۱۰۴. مجمع البحرین
تالیف ۱۸۹۰ء	سعید بن عبداللہ بن میخائیل	۱۰۵. اقرب الموارد
	مصطفیٰ بن شمس الدین قرہ حصاری	۱۰۶. اختر کبیر
	قس لولیس شیخویسوی	۱۰۷. المنجد

حَسَنَ عَلِيٰ ٓبَکْ ٓٓیُو کی مطبوعہ دیدہ زیب

علمی کتابیں

جلد اول	شرح قرآن	باترجمہ	سورہ ایس
جلدیں ۵	پند تاریخ	باترجمہ	سورہ ایس سات مبین
جلدیں ۲	قلب سلیم	باترجمہ	پنج سورہ
جلدیں ۲	گناہان کبیرہ	باترجمہ	دعائے کمیل
	کیفر گناہان کبیرہ	باترجمہ	حدیث کساء
	معراج	باترجمہ	دعائے جوشن کبیر
	ہدیۃ الشیعہ	باترجمہ	دعائے ندبہ
	درس اخلاق	باترجمہ	دعائے نور
	گلدستہ مناجات	باترجمہ	دعائے مشلول
	جواب حاضر ہے	باترجمہ	دعائے عرفہ
	زیارات چہارہ معصومین	باترجمہ	دعائے سمات التوسل
	زیارت آل ایس	باترجمہ	اعمال ماہ رمضان
	گھر ایک جنت	پاکٹ سائز	تعقیبات نماز
	مثالی خواتین	پاکٹ سائز	تحفہ المؤمنین

بچوں کیلئے باتصویر کہانیاں بھی دستیاب ہیں

بالقلم یوالام باڑہ، کھارادر، کراچی۔ فون: ۲۳۳۳۰۵۵
E-mail: hassanalibookdepot@yahoo.com



حَسَنَ عَلِيٰ ٓبَکْ ٓٓیُو